

**THE BOOK WAS
DRENCHED**

UNIVERSAL
LIBRARY

OU_192832

UNIVERSAL
LIBRARY

DUP-881-5-8-74-15,000.

OSMANIA UNIVERSITY LIBRARY

Call No. M 901

Accession No.

M 996

Author B 38 D

Title

कनहटा, श्री. ग.

ज्ञानोपस्थिति १९५८-

This book should be returned on or before the date last marked below.

न व भा रत ग्रंथ मा ला.

१

इति शान्तिपासना

क

भारतीयांचे कर्तव्य

नवभारत ग्रंथमालेचीं लेखकरच प्रसिद्ध होणारीं पुस्तके.

१. राज्यशास्त्र.

लेखक, श्री. नरसिंह चिंतामण केळकर.

राजकारणाच्या तत्वांचे सुंदर व सोपपत्तिक विवेचन. श्री. तात्यासाहेब केळकर यांची लेखनशैली व त्यांचा प्रस्तुत विषयावरील अधिकार यांविषयी येथे अधिक कांही सांगण्याची जरूरी नाही.

२. शेक्सपियर व तत्कालीन इंग्रजी रंगभूमि.

लेखक, प्रो. गणेश हारि केळकर, एम. ए. (कॅब्रिज),
फर्युसन कालेजांतील इंग्रजीचे अध्यापक.

‘हिंदुस्थान गमावूऱ पण शेक्सपियरला गमावण्यास आम्ही तयार होणार नाही,’ असे उद्घार ज्याच्याविषयी साम्राज्यवादी मुत्सद्यांनी काढले तो नाटककारांचा शिरोमाणि शेक्सपियर व त्याच्या कृतीचे रसाळपणाने वर्णन करणारे मुरलेले तज्ज्ञ लेखक यांचा फार सुंदर संयोग प्रस्तुत पुस्तकांत जमून आला आहे.

३. महाराष्ट्राचा सांस्कृतिक इतिहास.

लेखक, प्रो. शंकर दामोदर पेंडसे,
एम. ए., एम. ओ. एल.

भारतीयांच्या संस्कृतीमधूनच महाराष्ट्रीयांची संस्कृति कशी परिणत झाली है या पुस्तकांत सुंदर रीतीने सांगितलें असून भारतीयांच्या संस्कृतीचे उदात्तत्व ओजस्वी वाणीने वर्णिले आहे.

ज्ञानोपासना

व

भारतीयांचें कर्तव्य

लेखक

श्रीनिवास नारायण बनहड्डी.

तस्मादज्ञानसंभूतं हृत्स्थं ज्ञानासिनात्मनः ।
छित्त्वैनं संशायं योगमातिष्ठोत्तिष्ठ भारत ॥

भगवद्गीता ४. ४२.

नवभारत ग्रंथमोला कार्यालय

शके १८५३]

नागपूर.

[इ. स. १९३१.

मुद्रक—गणेश काशिनाथ गोखले, सेकेटरी, श्रीगणेश प्रिंटिंग वर्क्स,
४९५-४९६ शनिवार पेठ, पुणे. नं. २

प्रकाशक—श्री. वेंकटेश शामराव बलकुंदी, बी. ए.
व्यवस्थापक, नवभारत ग्रंथमाला, कांग्रेस नगर, नागपूर.

निवेदन.

प्रस्तुत पुस्तकांतील विषयांची रूपरेखा अनुक्रमणिकेवरून एकवार नजर फेकल्यास सहज लक्षांत येईल. पुस्तक शक्य तितके व्यापक, संग्राहक व कर्तव्यवोधक व्हावै यासाठी प्रयत्न करण्यांत लेखकाने कसूर केलेली नाही. प्रस्तुत पुस्तकांत भारतीयांच्या ज्ञानोपासनेचे विवरण फारसे केलेले नाही. कारण पुस्तकासाठी तो विषय योजिलेलाच नव्हता. एकदर जगाच्या ज्ञान-विषयक प्रगतीचा देखावा वाचकांच्या डोळ्यांपुढे उभा करून त्या संबंधांत भारतीयांचे कर्तव्य काय हें सांगण्याचा लेखकाचा उद्देश होता, व तदनुसारच पुस्तकाची रचना केलेली आहे.

हें पुस्तक संकलनाच्या स्वरूपाचे आहे. अर्थात् कोणत्याही विषयाचे खाचाखोचांसहित तपशीलवार विवेचन अशा पुस्तकांमध्ये येणे शक्यच नसते. अशी संकलनात्मक पुस्तके वाचकांची चौकसबुद्धि, बहुश्रुतता व ज्ञानलालसा वृद्धिगत करणारी असल्याने त्यांचे महत्त्व पाश्चात्य देशांत फार मानण्यांत येते व तिकडे अशा धर्तीर्ची शेंकडो पुस्तके प्रसिद्ध होतात. अशा पुस्तकांचे लेखक त्यांत प्रतिपादिलेल्या सर्व विषयांचे तज्ज्ञ असणे शक्य नसते व तशी कोणाची अपेक्षाही नसते. मोर्ऱ्यांचा दाखला द्यावयाचा झाला तर H. G. Wells यांच्या Outline of History या पुस्तकाचा देतां येईल. वेल्स साहेब जगांतील प्रत्येक देशाच्या प्रत्येक कालविभागाच्या इतिहासाचे तज्ज्ञ आहेत असे थोडेंच आहे! तथापि अशा तदेहेचे पुस्तक लिहिण्याची त्यांची योग्यता नाही असे कोणी मानीत नाही.

मराठीत अशी संकलनात्मक पुस्तके लिहिण्याची पद्धत फारकरून नाहीच. तेव्हा हें पुस्तक महाराष्ट्र वाचकवर्गास कितपत रुचेल याबहूल धाकधूक वाटणे साहिजिक आहे. तथापि महाराष्ट्रीयांवरील ज्या गाढ प्रेमामुळे अत्यंत अडचणीच्या परिस्थिरींतही लेखक हें पुस्तक लिहूं शकला ते प्रेमच या पुस्तकाचा पुढील मार्ग उजळ करील असा भरंवसा वाटतो.

शुद्धलेखनमंडळाच्या निर्णयांस शक्य तों अनुसरण्याचा प्रस्तुत पुस्तकांत प्रयत्न केला आहे. वाचकांस हा उपक्रम आवडेल अशी आशा आहे. पारिभाषिक शब्दांसंबंधाने थोडा खुलासा करणे जरूर आहे.

पारिभाषिक शब्द वनविणे व ते प्रचलित करणे हें मालेचे उद्दिष्ट नसून वाचकांस विषय शक्य तितका सोपा करून सांगणे हा प्रधान हेतु असत्याकारणाने या बाबतींत कसलाच कटाक्ष लेखकाने बांळगिलेला नाही. जेथे सुचले तेथे लेखकाने स्वतःच सुलभ व सुटसुटीत असे शब्द वनवून घातले आहेत, किंवेक ठिकाणी पूर्वीच्या लेखकांनी वापरलेले शब्द स्वीकारले आहेत, तर कांही ठिकाणी इंग्रजी शब्द तसेच वापरले आहेत. तेव्हा या बाबतींत परिभाषाप्रवर्तक, परंपरारक्षक व शुद्धीकरणाभिमानी या सर्वोचाच प्रस्तुत लेखक अपराधी ठरणार आहे. तरी या सर्वजणांनी उदार अंतःकरणाने त्यास क्षमा करावी अशी विनंती आहे. त्याचप्रमाणे इंग्रजी जाणणाऱ्यांच्या सोयीसाठी पुष्कळ ठिकाणी मराठी शब्दांस कंसांत इंग्रजी प्रतिशब्द दिले आहेत. निवळ मराठी जाणणाऱ्या वाचकांस त्यामुळे कदाचित् थोडेसे अडखळल्यासारखे झाल्यास त्याबद्दल त्यांनी क्षमा करावी.

प्रास्ताविक स्वरूपाचे एखादें पुस्तक मालेंत प्रथम प्रसिद्ध व्हावें व तें मीच लिहावें अशी इच्छा प्रथम श्री. तात्यासाहेब केळकर यांनी प्रकट केली. त्या त्यांच्या इच्छेचेंच प्रस्तुत पुस्तक हें फळ आहे. पुस्तकाच्या विषयाबद्दलही त्यांनी कांही सूचना केल्या. याबद्दल मी तर त्यांचा अत्यंत ऋणी आहेच. पण या पुस्तकांत जर कांही चांगले असेल तर त्याबद्दल महाराष्ट्रीय वाचकांनीही तात्यासाहेबांचे ऋणी राहिले पाहिजे असें मला वाटते. प्रो. अ. बा. गेंद्रगडकर, संस्कृताचे अध्यापक एलफिन्स्टन कालेज मुंबई; प्रो. मो. ल. चंद्रात्रेय, गणिताचे अध्यापक, डेक्कन कालेज पुणे; प्रो. व्यं. कृ. देवळालकर, पदार्थविज्ञानाचे अध्यापक, कर्नाटक कॉलेज धारवाड; प्रो. शेंडे, जीवशास्त्राचे अध्यापक, कर्नाटक कॉलेज, धारवाड, यांनी पुस्तकाचे निरनिराळे भाग वाचून पाहून अनेक उपयुक्त सूचना केल्या याबद्दल मी त्यांचा अत्यंत ऋणी आहें. प्रो. गो. चि. भाटे यांच्या पुस्तकांतून घेतलेल्या उताऱ्याबद्दल त्यांचेही आभार मानणे माझे कर्तव्य आहे. श्री. वि. चि. बेडेकर यांनी पाठविलेल्या रामन-संशोधनाच्या आराखळ्याबद्दल त्यांचेही आभार मानावयास पाहिजेत.

अधिक आषाढ शु॥ १५ }
शके १८५३. }

श्री. ना. बनहटी.

अनुक्रमणिका.

प्रकरण	पृष्ठ.
१. ज्ञान, संस्कृति व राष्ट्रोन्नति	... १-१२
२. ज्ञानमार्गवरील मनुष्याची दौड़: प्रागैतिहासिककाल	१२-२४
३. ज्ञानमार्गवरील मनुष्याची दौड़: पुराणेतिहासकाल	२४-३९
४. ज्ञानमार्गवरील मनुष्याची दौड़: उत्तरेतिहासकाल	३९-६१
५. शास्त्र, विद्या, कला व वाङ्मय	... ६१-६९
६. शास्त्रीय दृष्टि व शास्त्रीय विचारपद्धति	... ६९-९७
७. शास्त्रांचे वर्गीकरण व परिगणन	... ९७-१०९
८. शास्त्रांची रूपरेषाः जडविज्ञान	... १०९-१३६
(१) ज्योतिशशास्त्र, पृ. १०९	
(२) भूगोलशास्त्रे, पृ. ११८	
(३) पदार्थविज्ञान व रसायन, पृ. १३०.	
९. शास्त्रांची रूपरेषाः जीवविज्ञान	... १३७-१६६
(१) स्वरूपवर्णन व शास्त्राविस्तार, पृ. १३७	
(२) इतिहास, पृ. १४४	
(३) काही नवलपरीच्या मौजा, पृ. १६०	
(४) जीवशास्त्राचा उपयोग, पृ. १६६.	
१०. शास्त्रांची रूपरेषाः मानवविज्ञान	... १६७-१९३
(१) वैद्यकशास्त्र, पृ. १६७	
(२) मानसशास्त्र, पृ. १६७	
(३) समाजविषयकशास्त्रे: भूमिका, पृ. १७५, समाजशास्त्र पृ. १७७, मानवशास्त्र, पृ. १७९, पुराणवस्तुशास्त्र, पृ. १८६	
(४) समारोप व इत्यर्थ, पृ. १९०.	
११. भारतीयांची ज्ञानोपासना	... १९४-२१३
१२. उपसंहार	... २१३-२१४
सूची	... (१)-(२)

कांही संदर्भ ग्रंथ.

१. The Outline of Man's knowledge; by Clement Wood, 1929 (8 s. 6 d). हा एक ग्रंथ प्रस्तुत पुस्तकात विवेचिलेल्या बहुतेक सर्व विषयाचा परामर्प वेणारा व उत्कृष्ट रीतीने लिहिलेला असा आहे. इतिहास, शास्त्र, वाज्ञा, कला, धर्म व तत्त्वज्ञान या ज्ञानाच्या सहा शाखांचे यात संपूर्ण वर्णन आहे.

२. प्रकरणे २, ३, ४ यांत आलेल्या ऐतिहासिक भागावर H. G. Wells चे Outline of History, New Edition, 1930, (8s. 6d) हे पुस्तक अवश्य वाचवीय आहे. मराठीतील 'ज्ञानकोश—प्रस्तावनाखंड विभाग ३, ४' हेही तारतम्यवृद्धीने वाचल्याम वराच फायदा होईल.

३. प्रकरणे ६, ७ यात आलेल्या विषयावर ही पुस्तके वाचावीत.—

1. Introduction to Science; by J. A. Thomson, Revised Edition 1928, (Home University Library)

2. Lectures on the Method of Science (by many Scientists) Edited by T. B. Strong; 1906

प्रस्तुत पुस्तकातील ६ वै प्रकरण लिहिताना विशेषत: दुमऱ्या पुस्तकाचा आधार घेतला असूत शास्त्राच्या व्याख्या त्यात् न घेतव्या आहेत.

४. प्रकरणे ८, ९, १० यावर

1. Two Thousand Years of Science; by Harvey-Gibson, 1929 (12 s. 6 d)

2. History of Science, by W C. D. Dampier-Wheham, 2nd Ed 1930, (18 s)

3. Science and the modern world; by A. N. Whitehead.

4. ज्ञानकोश विभाग ५.

ही ऐतिहासिक व तात्त्विक स्वरूपाची पुस्तके वाचावी.

५. Everyday Science; by L. M. Parsons, 1929.

हे पुस्तक शास्त्राची मुलभरीतीने माहिती करून देणारे आहे.

६. प्रकरण ११ मधील विषयावर पुढील पुस्तके वाचावीत.

1. Positive Sciences of the Ancient Hindus; by Brajendranath Seal 1915

2. भारतीय ज्योतिःशास्त्राचा इतिहास, शंकर बालकृष्ण दीक्षित, १८९६.

3. History of Hindu Chemistry; by Sir P. C. Ray

4. The State in Ancient India; by Bent Prasad, 1927 (Rs. 10.)

ज्ञानोपासना व भारतीयांचे कर्तव्य.

प्रकरण पहिले.

ज्ञान, संस्कृति व राष्ट्रोन्नति.

अनंत कालापासून मनुष्याची ज्ञानासाठी धडपड एकसारखी चाललेली आहे. ज्ञानासाठी चाललेल्या या अव्याहत प्रयत्नांत आजपर्यंत खंड पडलेला नाही व पुढेंही पडण्याचा संभव नाही. एकेकच्या राष्ट्राच्या इतिहासाकडे पाहिले असतां त्याच्या प्रगतीत खंड पडलेला आपल्याला दिसेल; कांही एका मर्यादिपर्यंत एकाच्या राष्ट्राचे पाऊल पुढे पडत गेल्यानंतर मग त्याच्या प्रगतीत खंड पडावा, ज्ञानाची कांही वाढ होऊन नये, इतकेंच नव्हे तर असलेलेही ज्ञान नाहीसें होऊन तें राष्ट्र म्हणजे बावळट व अडाणी लोकांचा समूह होऊन बसावा असा प्रकार झालेला इतिहासांत दिसून येतो. जणू कांही एखाच्या वाटसराला वाट चालतां चालतां थकवा यावा, त्याने श्रांत होऊन विसाव्यासाठी बसावें व तेथे त्यास झोपही लागावी, त्याप्रमाणेच राष्ट्रांची अवस्था झालेली आपल्या दृष्टीस पडते. परंतु मागाहून येणाऱ्या दुसऱ्या धूर्त वाटसराने निजलेल्या वाटसराच्या पुढ्यांतली शिदोरी घेऊन तिच्या आधारावर ज्याप्रमाणे पुढे दौड मारावी तसाच प्रकार राष्ट्रांच्याही व्यवहारांत पुष्कळ वेळां झालेला आढळतो^{एखादे} राष्ट्र ज्ञानार्जनाच्या कामांत मागें पडतेंसे दिसलें, कीं दुसरीं जवान राष्ट्रे त्या जरठ राष्ट्राच्या ज्ञानाच्या पुंजीची लृट करतात व तिच्या आधारावर पुढे आणखी ज्ञान कमावतात.] क्वचित् असाही प्रकार घडतो, कीं एका काळीं मागें पडलेले व पूर्ण झोरीं गेलेले राष्ट्र पुनः जागें होऊन आळस वगैरे झाडून ज्ञानाच्या शर्यतीत दौड मारण्यास पुढे सरसावतें. अशा प्रकारचे ठळक उदाहरण इटाली देशाचे देतां येईल. रोमन साम्राज्याच्या काळीं रोम शहर व इटाली देश सर्व बाबतीत जगाच्या आधाडीस होता. ज्ञानाच्या व शास्त्रीय विचारांच्या बाबतीत ग्रीक लोकांहतकी व्यापकता व आश्र्यकारक बुद्धिमत्ता त्याने दाखविली नसली तरी इतर लोकांनी मिळविलेले ज्ञान आमसात्

करून स्वतःच्या स्वभावानुसार ज्ञानाच्या साढ्यांत थोडीशी भरही टाकली होती. इसवी सनाच्या प्रारंभापासून पुढे सुमारे ४०० वर्षे ही परिस्थिति चालली. पुढे उत्तरेकडील हूण, गोथ वगैरे लोकांच्या हल्ळयांमुळे रोमन साम्राज्य नष्ट झाले तेव्हा इटालीचे हैं पुढारीपण लयास गेले; परंतु कांही शतकां-नंतर त्या देशाने पुनः डोके वर काढले. [इसवीसनाच्या बाराव्या शतकापासून सोळाव्या सतराव्या शतकापर्यंत शास्त्र, वाङ्य, कला वगैरे सर्व बाबतीतले युरोपचे पुढारीपण इटालीकडेचे होते. याच काळांत तेथे डान्टे, पेट्रार्क, टँसो यांसारखे अत्युक्तृष्ट कवि, बोकेशियोसारखे अप्रतिम चतुर लेखक, मँकियाव्हेली सारखे राजनीतिशास्त्रज्ञ, लिओनार्डो ड विह्न्सीसारखे भौतिकशास्त्रज्ञ, मायकेल अऱ्जेलो, राफेलसारखे मूर्तिकार व चित्रकार निर्माण झाले.] पुढे सोळाव्या शतकानंतर मात्र इटालीचे हैं ज्ञान-मार्गातील पुढारीपण हळू हळू नाहीसे होत चालले. पूर्वेकडील व्यापाराचा नाश, धार्मिक भांडणे व धार्मिक छळ, परसतेचे आक्रमण इत्यादि कारणांमुळे इटालीतील व्हेनिस, फ्लॉरेन्स, मिलान, पादुआ, जिनोआ इत्यादि सुंदर व वैभवशाली शहरे निस्तेज झालीं व विद्या, कला, वाङ्य यांची परंपरा हळू हळू उत झाली. यानंतर अगदी अलीकडे इटाली पुनः जागा झाला असून राष्ट्रराष्ट्रांच्या चढाओढीत पुढे सरसावणार की काय असें वाढू लागले आहे. तीनशे वर्षांच्या हलाखीच्या स्थितीनंतर मँझिनी, गॅरिबाल्डी इत्यादि धेयवादी देशभक्तांच्या प्रयत्नाने इटाली स्वतंत्र झाला व उजळ माथ्याने त्याला जगामध्ये वावरतां येऊ लागले. यानंतर गेल्या पन्नास वर्षांमध्ये त्या देशांत वाङ्य, कला, शास्त्रज्ञान, व्यापार, उद्योगधंदे यांची अभिनंदनीय वाढ झालेली आहे. मुसोलिनीचा अंमल इतर दृष्टीनी कसाही असो; परंतु त्याच्या अंमलाखालीं इटालीचे वैभव वाढत आहे व शास्त्रज्ञानाच्या मार्गात त्याची प्रगति होत आहे असें मानण्यास जागा आहे. परंतु असें असलें तरी सध्या जगाच्या आघाडीस असलेल्या उत्तरेकडील ट्यूटन वंशाच्या राष्ट्रांच्या जोडीला इटाली देश कधी काळी येईल की नाही याची शंकाच आहे.

त्याचप्रमाणे प्राचीन काळीं ज्ञानांत पुढारलेला चीन देशाही अलीकडे बरीचशी घडपड व चळवळ करीत असलेला दिसतो आहे. परंतु तो

सर्वोगीण पुनरुज्जीवनाच्या मार्गाला कितपतसा लागेल याचा मोठा संशयच आहे.

वरील देशांचे दाखले येथे दिले एवढ्यासाठीच की एकदा ज्ञानाच्या बाबर्तीत मागासलेले, अवनत स्थितीप्रत गेलेले राष्ट्र पुनः उदयास येऊं शकते की नाही या प्रश्नाचा विचार करण्यास वाचकांस कांही साधन मिळावे. मानवी इतिहासाविषयी विचार करणाऱ्या कित्येक तत्त्वज्ञांचे असें म्हणणे दिसते की व्यक्तीस ज्याप्रमाणे तारुण्य, प्रौढत्व, जरा व मृत्यु या अवस्था असतात त्याप्रमाणे त्या राष्ट्रासही असतात. एकदा एखादें राष्ट्र प्रगतीच्या कमाल मर्यादेपर्यंत पोचले म्हणजे पुढे त्याची जी अवनति व्हावयास लागते ती कायमचीच. कांही का कारणाने होईना एकदा त्याच्या घसरगुंडीला मुरवात होऊन तें अवनतीच्या गतेंत जाऊन पडले म्हणजे त्याची वर येण्याची आशाच नको. त्याची राजकीय, आर्थिक, वैज्ञानिक, वाढायिक वैग्रेरे सर्व गोष्टीत अवनति व्हावयास लागते, याचा अर्थच हा कीं त्या राष्ट्राच्या आंतले वीर्य, जीवनतत्त्व नाहीसें झालेले असते अगर होण्याच्या मार्गात असते. आणि जीवनतत्त्वच एकदा नाहीसें झाल्यावर मग त्याचे पुनरुज्जीवन कोठून होणार ? ज्या राष्ट्राच्या अंगांतला जोम खरोखरीच कायम असतो त्याचा कितीही भयंकर पराभव झाला तरी तें वलहीन राष्ट्रप्रमाणे अवनतीच्या पंथाला लागतच नाही तर

केला जरी पोत बळोंचि खाले

ज्वाला तरी ते वरती उफाळे

या वचनाप्रमाणे त्याची स्थिति होते. लवकरच आपल्या जोमाने आपले झालेले नुकसान तें भरून काढतें व पूर्वीची स्थिति अल्पावर्धीतच ग्रास करून घेते. याची सुप्रसिद्ध उदाहरणे म्हणजे फ्रान्स व जर्मनी या राष्ट्रांचीच होत. फ्रान्सचा नेपोलियनच्या युद्धांत इ. स. १८१५ साली भयंकर पराभव झाला. त्याचप्रमाणे १८७० साली तर फँको-जर्मन युद्धांत जर्मनीने त्याचा पुराच नक्षा उतरला. परंतु इतके झाले तरी, बुडाशी शिसें भरलेली वाहुली ज्याप्रमाणे आडवी केली तरी पुनः चटकन उभी राहाते त्याप्रमाणे फ्रान्स आपला उभा तो उभाच ! जबरदस्ते खंडणी देऊन पुनः तीस वर्षीत उद्योगधंदे, व्यापार वैग्रेची पूर्वीपेक्षाही अधिक

भरभराट त्या बहादुर लोकांनी करून दाखविली. येवढासा आत्सास-लोरेन प्रांत जर्मनीने आपल्या राज्याला जोडला तर त्याबद्दल कोण तळ-मळ, कोण हलकल्होळ ! नाहीतर आज इंग्रज हिंदुस्थानावर १५० वर्षे सुखेनैव राज्य करताहेत ! जर्मनीची वहादुरी फ्रान्सपेक्षा देखील आश्र्वय-कारक ! गेल्या महायुद्धांत न भूतो न भविष्यति असा पराभव सहन करून जबरदस्त खंडणी व इतर नुकसानकारक अटी कबूल करूनही त्या राष्ट्राने आपला धीर खंचू दिला नाही. राजकारणांत, व्यापारांत, उद्योगधंद्यांत आपले पूर्वीचे पद त्याने पुनः प्राप्त करून घेतले व ज्ञानाच्या सर्व शाखां-मधील आपले अग्रस्थान तिळमात्रही ढकू दिले नाही. हें पाहून मन थक्कच होऊन जाते !

या उदाहरणांवरून अंतर्गत जीवनशक्ति कमी होणे व नुसता वाहेऱून एखादा तडाखा बसणे या दोहोंतील फरक पटल्याशिवाय राहात नाही हें तर खरेंच. पण मग वरील तत्त्वज्ञांचे मत खरें मानून जो देश अवनतीच्या कड्यावरून वराच घसरत खालीं गेला त्याचा पुनरुद्धार होण्याची आशाच करावयास नको असे मानावयाचे काय ? असे मानलें म्हणजे संपलेंच ! हिंदुस्थानाच्या उन्नतीची कधी काळीं देखील आशा करावयास नको. राज-कीय वावर्तीत ज्याला कांही अस्तित्वच नाही, सांपत्तिक वावर्तीत ज्याच्या सारखा दरिद्री देश दुसरा नाही, ज्ञानाच्या वावर्तीत जो इतर राष्ट्रांच्या शेंकडो कोस मार्गे आहे, असा हा अत्यंत अवनतावस्थेला गेलेला भारत वर येणार तरी कसा ! परंतु ही विचारसरणी व तिजमुळे उत्पन्न होणारा हा निराशावाद सयुक्तिक वाटत नाही. एकतर फिनिक्स पक्ष्याप्रमाणे पुनः पुनः उज्जीवित होणाऱ्या इटाली देशाचे उदाहरण या विचारसरणीच्या अगदी विशद्ध जाते. शिवाय राष्ट्रांच्या उन्नतीअवनतीसंबंधाचे आडाखे म्हणजे कांही गणितादि शास्त्रांतत्या नियमांसारखे नियम नव्हेत की ज्यांचे उल्लंघन सृष्टीत कधी व्हावयाचे नाही. जगाच्या इतिहासांत बॅविलोन, ईजिस, फिनीशिया, ग्रीस यांच्यासारखी कित्येक राष्ट्रे दिसतात खरीं, कीं ज्यांच्या भरभराटीचा व ज्ञानविकासाचा काल एकदा होऊन गेला तो गेलाच; त्यानंतर आजपर्यंत शेंकडो हजारो वर्षे तीं राष्ट्रे केवळ मेपपान व निष्प्रभ होऊन पडलेली आहेत. आणि पुनः तीं पुनरुद्धीवित होऊन

ज्ञानाच्या प्रांतांत पुढे सरसावणे एकंदरीने कठीणच दिसत आहे. परंतु त्यांची तशी स्थिति झाली म्हणून हिंदुस्थानाचीही तशीच स्थिति होणार हें मात्र अनुमान चुकीचें आहे. प्रत्येक राष्ट्राची परिस्थिति, त्याचा वंशाविशिष्ट स्वभावधर्म, त्याची संकटे सहन करण्याची शक्ति ही भिन्न भिन्न असते. एखादा देश उन्नतीला येण्याची किंवा अवनतीला जाण्याची कारणे वांशिक, सामाजिक, भौगोलिक वैगेरे अनेकविध असतात. परंतु ही सर्व कारणे जमेस धरूनही तत्त्वज्ञाना राष्ट्राच्या उन्नतिअवनतीसंबंधाचे निश्चित नियम बसविणे शक्य झाले आहे असें म्हणतां येत नाही. आपल्या राष्ट्राला गेल्या चारपांचशे वर्पंत फारच अवनत स्थिति प्राप्त झाली आहे खरी. परंतु तिला आपण मृतप्राय अवस्था म्हणून काय? खात्रीने नाही. सध्याच्या अत्यंत प्रतिकूल परिस्थितींतही ज्या राष्ट्राची बुद्धिमत्ता वाढ्याच्या, शास्त्राच्या, राजकारणाच्या व विद्वत्तेच्या प्रातात इतरांना दिपविष्ण्याहतकी चमकूऱ्य शकते तें राष्ट्र नियाचेंच अवनत स्थितींत कसें राहूऱ्य शकेल? त्याचा भविष्यकाळ उज्ज्वल आहे व तो त्याला लवकरच प्राप्त होणार आहे अशी श्रद्धा प्रत्येक भारतीयाच्या अंतःकरणांत वसत आहे. या श्रद्धेच्या दिव्य रसायनानेच भारतास नवचैतन्य प्राप्त होणार आहे!

या ठिकार्णीच विष्णुशास्त्री चिपकूणकर यांनी ठिकठिकार्णी आपल्या देशास्थितीचे जै निदान केले आहे त्याचें स्मरण होतें. आपल्या देशाला कांही आनुपंगिक कारणांनी मूर्च्छा किंवा ग्लानि आलेली आहे, ती कांही त्याची मुमूर्षु अवस्था नव्हे, अशा तदेचे उद्धार त्यांनी अनेक ठिकार्णी काढलेले आहेत. त्याचप्रमाणे आमचा हा जुनाट राष्ट्रवृक्ष वाख्यतः वठलेला दिसत असला तरी त्याची मुळी शाबूत आहे व बुंध्यांतला ओलावा कायम आहे; अनुकूल समय येतांच त्याला पालवी फुटेल व त्यानंतर काळें-करून तो फळपुष्पभराने डवरलेला दिसूऱ्य लागेल असेंही भविष्य त्यांनी वर्तविले होतें!

आपल्या आर्यावर्तीचा उज्ज्वल भविष्यकाळ तर आपल्या डोळ्यांसमोर आतां स्पष्ट रीतीने दिसूऱ्य लागला आहे. मग इतर राष्ट्रांबदल तरी, तीं काय-मर्चीच अस्तंगत झाली, असे गैरभंवशाचे उद्धार आपण कां म्हणून काढावेही ईंजिस, वॅबिलोनिया हीं राष्ट्रे शेंकडो, हजारो वर्षांचा विसावा खाऊन

पुनः एकदा केव्हा तरी धावत सुटणार नाहीत कशावरून! आपल्याला किंवा आपल्या पुढच्या कित्येक पिढ्यांना त्यांच्या नवचैतन्याचा बहर दिसणार नाही. परंतु काळ निरवधि आहे!

पूर्वेकडील देशांसंबंधी लिहितांना कित्येक पाश्चात्य लेखकांनी असें विधान केलेले आढळतें की पूर्वेकडील राष्ट्रांची प्रगति करण्याची शक्ति मर्यादित आहे. कांही एका मर्यादेपर्यंत त्यांची प्रगति फार लवकर होते. परंतु त्यापुढे मात्र त्यांची शक्ति खुंदून ती राष्ट्रे आपल्या जुन्या पुर्जीतच समाधान मानण्यास शिकतात. पूर्वेकडचे जे दोन मोठे प्राचीन देश हिंदुस्थान व चीन, त्यांची सुधारणा अत्यंत प्राचीनकाळीं जी एकदा बरीचशी झाली तेवढीच. अनेक शास्त्रे व कला यांचा या लोकांनी शोध लावला व नाना तन्हेचे उन्नत विचारही प्रसूत केले. परंतु त्यानंतर एकसारखी पुढे चाल करण्याची चिकाठी या राष्ट्रांनी दाखविली नाही. याच्या उलट पाश्चात्यांचे पहा. एक राष्ट्र प्रयत्नांची शिकस्त करून मानवी संस्कृतीचा व ज्ञानाचा गाडा पुढे ढकलतें व आपण स्वतः मरून जातें; परंतु त्याचीच सर्व सामग्री घेऊन पुढे दुसरे एखादे राष्ट्र उदयास येते व पूर्वी असलेल्या ज्ञानाच्या सांख्यांत स्वतःची विशिष्ट अशी भर घालून, कांही काळ ऐश्वर्य भोगून तेही लयास जातें. अशा रीतीने, राष्ट्रे व्यक्तिशः अस्तंगत होवोत परंतु ज्ञानाची प्रगति पाश्चात्यांमध्ये एकसारखी वेगानं चाललेली आहे.—याप्रमाणे कित्येक पाश्चात्य लेखकांचे विचार असतात.

परंतु याच्या उलट असेही कदाचित् म्हणतां येईल की पूर्वेकडील लोकांत जो एकप्रकारचा चिवटपणा व प्रतिकूल परिस्थितींतही आपली संस्कृति उराशी बाळगून तगून राहण्याचा गुण दिसून येतो तो पश्चिमेकडील राष्ट्रांत दिसून येत नाही. पश्चिमेकडे सुधारणेचा प्रादुर्भाव ७००० वर्षांपूर्वी प्रथम ईजिसमध्ये झाला. व स्थूलमानाने ईजिस, फिनीशिया, ग्रीस, अलेक्जांड्रिया, बायज़ीशियम, इटाली या देशांच्या क्रमानं येत येत ती सुधारणा आजच्या पुढारलेल्या पाश्चात्य राष्ट्रांपर्यंत येऊन पोचली आहे. परंतु ज्या राष्ट्रांमधून या ज्ञानांने व सुधारणेचे संक्रमण झाले ती ईजिस, फिनीशिया व ग्रीस ही राष्ट्रे अस्तास गेली ती गेलीच. त्यांनी पुनः ढोके वर काढले नाही इतकेच नाही तर उत्कर्षाच्या काळांत स्वतः संपादन

केलेले ज्ञानही स्वतःपाशी त्यांस राखता आले नाही. याच्या उलट हिंदु-स्थान राष्ट्रांच्या प्रगतीच्या शर्यर्तीति कितीही मार्गे पडले असले तरी अद्यून आपल्या पूर्वीच्या संस्कृतीची व ज्ञानाची आठवण बाळगून आहे; इतकेंच नव्हे तर या आपल्या पूर्वांजित ठेव्याविषयींचा अभिमान त्याच्या मनांत जागृत आहे. येथील शास्त्रांची व कलांची परंपरा आजतागायत मोडकी तोडकी कां होईना पण चालू आहे. व नवीन ज्ञान मिळवून सर्व दृष्टीर्णी प्रगति करण्याची उत्सुकता लोकांत दिसून येत आहे. तेव्हा ईंजिस बॅंबिलोन, ग्रीस या राष्ट्रांप्रमाणे अगदी मृतवत् न होतां जीव धरून आपली परंपरा रक्षण करून आम्ही राहिलों याबद्दल आम्हांस समाधान व थोडासा अभिमानही वाटला तर तें रास्त आहे. कारण त्यामुळे आम्हांस पुढे प्रगति करणे फार सुलभ होणार आहे.

राष्ट्रराष्ट्रांची व्यक्तिशः उच्चति अवनति कशीही झालेली असो, त्यांच्या उत्पात्ति-स्थिति-लयाची तत्वे कांहीही असोत, ज्ञानाचा व मानवी संस्कृतीचा रथ हा प्रगतीच्या मार्गावरून एकसारखा पुढेच चालला आहे यांत कांही शंका नाही. तो रथ हाकणारे सारथि वेळेवेळी निराळे असतील, मधून मधून त्या रथाचा वेगही कमी जास्ती होत असेल; परंतु तो अजून मोडून पडला नाही किंवा अजीबात कोठे थांबला असेही झाले नाही. कोणत्याही राष्ट्राने मिळविलेला अनुभव व ज्ञानाचा साठा फुकट गेला आहे असे दिसत नाही.

आतां एका राष्ट्रांतून दुसऱ्या राष्ट्रांत ज्ञानाचे संक्रमण होत असतांना ज्ञानाचे कांही अंश परंपरा तुटल्यामुळे कांही काळ लुस झाले असतील. परंतु असे लुस अंशाही अनुकूल काळ येतांच पुनरुज्जीवित होतात व ज्ञानाची प्रगति पुढे चालू होते. तेव्हा व्यापक दृष्टीने पाहतां आजपर्यंत कोणत्याही राष्ट्राने ज्ञानासाठी केलेले प्रयत्न वाया गेलेले नसून सर्व राष्ट्रांचे ज्ञान संकलित होत होतच आज ज्ञानाचा हा निधि एवढा भव्य व अपरंपरा झालेला आपणांस दिसत आहे.

हें ज्ञानाचे संकलन किंवा ही प्रगति अगदी एकसारखी व सुलभ रीतीने होत गेली असे मात्र याच्यावरून समजावयाचे नाही. इतिहासांत किंत्येक प्रसंगी ज्ञानाची परंपरा तुटून पूर्वीचे ज्ञान वराच काळपर्यंत लुस झाले

असल्याचीही उदाहरणे आपल्याला आढळतात. त्याचप्रमाणे ज्ञानशोधनाचा मार्ग पुष्कळ वेळां अत्यंत कष्टाचा झालेलाही दिसून येतो. ग्रीसच्या उत्कर्षाच्या काळांत ग्रीक तत्त्वज्ञानी ज्योतिप, पदार्थविज्ञान, प्राणिशास्त्र इत्यादि शास्त्रांमध्ये अनेक आश्र्यकारक शोध लावले होते. पृथ्वी गोलाकार असून ती सूर्याभोवती फिरते, जगांतील सर्व पदार्थ परमाणूंचे वनले आहेत इ० अनेक मर्ते ग्रीक तत्त्वज्ञानी प्रगट केली होती; परंतु ती मधल्या काळांत लुस झालीं व लोक पुनः वेडगळ व अडाणी होऊन बसले. हीच मर्ते हजार दीड हजार वर्षांनंतर पुनः प्रतिपादन करावयास लागतांच गॅलिलियो, ब्रूनो वगैरे कांही विद्वानांना छळ सोसावा लागला. तथापि ग्रीकांनी प्रतिपादिलेले हें सर्व ज्ञान फुकट गेले असे मात्र यावरुन समजावयाचें नाही. ग्रीकांनी बुद्धीच्या व कल्पनेच्या जोरावर प्रकट केलेले विचार पुढे शास्त्रज्ञाना सूचक व मार्गदर्शक म्हणून उपयोगी पडले व त्यांच्याच विचारांच्या आधारावर प्रथम सोळाव्या शतकांत व पुढे अठराव्या एकोणिसाव्या शतकांत आधुनिक राष्ट्रांतील पंडितांनी निरनिराळ्या शास्त्रांची उभारणी केली.

तेव्हा ज्ञान हें कधीही मरत नाही. हिवाळ्यांत व उन्हाळ्यांत धुळी-मध्ये अटव्य झालेले व सर्वांकडून तुडवले जाणारे यी ज्याप्रमाणे मृगाच्या थेवाचा सर्व होतांच, हिरव्या गार गवताच्या रूपाने अंकुरित होते त्याप्रमाणे ज्ञानाची तर्चे कांही काळ जरी लोकांकडून अव्हेरिली गेलीं तरी अनुकूल परिस्थिति प्राप्त होतांच ती आपले डोके वर काढतातच. असे होण्याचें कारण सर्व ज्ञानाच्या बुडाशीं असलेले सत्यात्मक तत्त्व व मनुष्याच्या मनांत ईश्वराने टेवलेला चौकसपणा हें होय. ह्या सत्यांशामुळेच पुष्कळ काळपर्यंत लुस झालेलेही ज्ञान पुनः उदयास येते व मनुष्याची चौकसबुद्धित्यास पुनः उदयाला आणण्यास मदत करते.

प्रतिकूल परिस्थितीमुळे पुष्कळ काळपर्यंत ज्ञान जरी सुसावस्येत राहिले तरी केव्हा ना केव्हा तें कोठे ना कोठे तंरी उदयास येतेच. या सिद्धांताचें एक मोठे चमत्कारिक उदाहरण येथे देण्याजोगे आहे. प्राचीनकाळीं भरतखंडांतील आर्यांनी भाषाशास्त्र व व्याकरण या विषयांचा फार सूक्ष्म अभ्यास करून त्यांचे ज्ञान वरेच परिणतावस्थेला नेले होते. यासक,

पाणिनि, पतंजलि यांच्यापर्यंत या शास्त्रांतील ज्ञानाची प्रगति होत होती. पुढे टीका, प्रतीटीका 'यांचा उदय होऊन शास्त्राची प्रगति इकडे भरत-खंडांतही फारशी झाली नाही. सांचलेल्या ज्ञानाच्या पुंजीवरती पूर्वपक्ष उत्तरपक्ष करणे, कोळ्या लढविणे वगैरे कसरतीमध्येंच आमच्या देशांतील पंडितवर्गांची बुद्धि खर्च होत असे. अशा रीतीने जगांत इतर कोणासही माहीत नसलेले व भरतखंडामध्येंही अर्धवट मुसावस्थेत असलेले भाषाशास्त्र अठराच्या शतकाच्या शेवटी जेव्हा युरोपियन लोक संस्कृताचा अभ्यास युरोपियन पंडितांनी सुरु केल्यापासून त्यांना संस्कृताचें लॅटिन, ग्रीक इत्यादि भाषांशी साम्य दिसून येऊन त्यांच्यांत कुतूहलबुद्धि उत्पन्न झालीच व्होटी. त्यांत आमच्याकडील शास्त्रकारांचे अलौकिक शास्त्रीय विचार पाहून त्याच्या डोक्यांत नवीनच प्रकाश पडला व ग्रीक लोकांचे भौतिक शास्त्रातले विचार ज्याप्रमाणे आधुनिक शास्त्रज्ञांस सूचक म्हणून उपयोगी पडले त्याचप्रमाणे हे भाषाशास्त्रासंबंधाचे भारतीयाचे विचार त्यांना मार्गदर्शक होऊन त्यांनी तुलनात्मक भाषाशास्त्राची स्थापना केली. तेव्हा कोणच्या काळांतले व कोणच्या ठिकाणचें ज्ञानाचें वीज कोठे कसें जाऊन रुजेल याचा कांही नेम सांगतां येत नाही. कोठे आमचे शाकटायन, यास्क, पाणिनि, पतंजलि इत्यादि व्याकरणकार आणि कोठें वॉप, ग्रिम, श्फेगल, हेडर, मॅक्स म्युलर इत्यादि जर्मन भाषाजिज्ञासु ! परंतु हजारो वर्षांपूर्वीचे आमचे भारतीय शास्त्रकार आणि परवा परवा होऊन गेलेले शार्मण्यदेशीय शोधक यांचा अशा तन्हेचा विलक्षण क्रणानुवंध विधिघटनेत लिहिलेला होता.

येथे ज्ञान व संस्कृति या दोहोंमधला फरक आपण स्पष्टपणे ध्यानांत ठेविला पाहिजे आणि वर जो अविनाशित्वाचा गुण वर्णन केला आहे तो ज्ञानासच अनुलक्ष्यन सांगितला आहे हें लक्षांत वाळगलें पाहिजे. कोण-त्याही राष्ट्राची संस्कृति म्हणजे तींत त्या राष्ट्राचा धर्म, पारमार्थिक विचार, सामाजिक चालीरीती, नीतिकल्पना, मनोभावना इत्यादि अनेक गोर्धीचा समावेश होतो. ही संस्कृति एका राष्ट्रापासून दुसऱ्याने उचलणे फार कठीण असते. परंतु ज्ञान हें मात्र एका राष्ट्राकडून दुसऱ्या राष्ट्राकडे

अगदी सुलभ रीतीने जाऊं शकतें. कोणतेही राष्ट्र उन्नतावस्थेत असलेले म्हणजे त्याच्या संस्कृतीची व ज्ञानाची बरोबरच वांद होत असते; परंतु त्याने भिळविलेले ज्ञान इतर राष्ट्रांत जसे पसरूं शकते तशी संस्कृति सर्वत्र पसरतेच असे नाही. ईजिशियन लोक व बॅबिलोनियन लोक यांजपासून ग्रीक लोकांनी सर्व प्रकारच्या ज्ञानाचा वारसा घेतला; परंतु त्यांची विशिष्ट संस्कृति, म्हणजे त्यांचा धर्म, समाजघटना, नीतिकल्पना व मनोभावना या गोष्टी त्यांनी उचलिल्या असे म्हणणे बरोबर होणार नाही. ईजिशियन संस्कृति ईजिसमध्येच मेली व बॅबिलोनियन संस्कृति मेसो-पोटामियांतच नष्ट झाली. ग्रीकांची संस्कृति व मनोभूमिका त्यांच्याहून अगदीच भिन्न होती. त्याच्यप्रमाणे आज शंभर वर्षे पाश्चात्यांपासून आपण सर्व तळेचे ज्ञान आधाशासारखे घेत आहो; तथापि त्यांची संस्कृति आपण उचलण्याच्या मार्गात आहो; असे कोणासही म्हणवणार नाही. कांही बाब्य आचार त्यांच्यापासून आपण उचललेले असतील व कित्येक राष्ट्रीय गुण आपणांस त्यांच्यापासून घेतले पाहिजेत याविषयी वाद नाही. परंतु याच्यामुळे आपल्या राष्ट्राचा स्वभाव व आत्मा त्यांच्यासारखा होत. आहे किंवा होणे शक्य आहे असे म्हणतां येणार नाही.

ज्ञान व संस्कृति यांमधील फरक हा अर्थात् स्थूलमानानेच पहावयाचा आहे. कोणत्याही राष्ट्राचे ज्ञान हें त्याच्या संस्कृतीमध्येच गुरफटलेले असतें व त्या राष्ट्रांतून होणाऱ्या ज्ञानाच्या प्रसारावरोवर त्याच्या सांस्कृतिक कल्पनाही थोड्याफार अंशाने पसरत जातात. परंतु ज्ञान हें सर्व जेंड्या तसें एका राष्ट्रापासून दुसऱ्या राष्ट्रास घेणे शक्य असतें तसें संस्कृतीचे हेत नाही. संस्कृति ही प्रत्येक राष्ट्राच्या स्वभावानुरूप आणि परिस्थित्यनुरूप निरनिराळी बनत असल्यामुळे ती एका राष्ट्रापासून दुसऱ्या राष्ट्राने जशीच्या तशीच घेऊं म्हटलें तरी तसें करणे त्यास शक्य होणार नाही. ज्ञान हें एका अर्थाने शुद्ध, निर्गुण व सार्वराष्ट्रीय आहे. संस्कृति ही ज्या त्या राष्ट्रपुरतीच त्याच्या स्वभावगुणांस अनुरूप अशी बनलेली असते. कदाचित् एका राष्ट्राचे कांही थोडे सांस्कृतिक गुण दुसऱ्या राष्ट्राला आपल्या अंगी-आणि तेही मोठ्या कष्टाने—आणतां येतील परंतु संबंधच्या संबंध संस्कृतीची नक्कल दुसऱ्या राष्ट्रास करतां येणार नाही. आणि तशी नक्कल कोणी

कोणाची करण्याची जरुरीही नाही. कारण राष्ट्राची उन्नति ही ज्ञानावर अवलंबून असते तशी संस्कृतीवर अवलंबून असतेच असें नाही. ईजिस क बॅबिलोन या राष्ट्रांचे धर्म व सामाजिक रीतिरिवाज वेडगळ समजुर्तीनी भरलेले त होते परंतु ज्ञानाच्या जोरावर ती राष्ट्रे प्राचीनकाळी उन्नतिशिखरावर विराजमान झालेली होती. तेव्हा ज्ञान घेणे हे आपले अवश्य कर्तव्य आहे, संस्कृतीचे अनुकरण करणे हे नव्हे. याचा अर्थ इतर राष्ट्रांच्या संस्कृतीचा आम्हांस अभ्यास करावयाचा नाही असें नाही. संस्कृतीचा इतिहास हेही इतर ज्ञानाप्रमाणे एक ज्ञानच होऊन बसते व इतर सर्व विषयांप्रमाणे त्याचाही अभ्यास करणे जरूरच आहे. परंतु शास्त्रीय ज्ञान हे कोणत्याही राष्ट्रांतून आले असले तरी ते जसें आत्मसात् करून घेऊन आपल्या राष्ट्रीय प्रगतीच्या कामाला लावतां येते, तसें इतर राष्ट्रांतून आलेल्या संस्कृतीचे होऊं शकणार नाही. इतर संस्कृतीचा अभ्यास तुलनेसाठी आपल्याला उपयोगी पडेल; त्यांच्यापासून क्वचित् कांही धडेही आपल्याला घेतां येतील; परंतु परकीय संस्कृति प्रत्यक्ष रीतीने आपल्याला आत्मसात् करून घेतां येणार नाही.

ज्ञान व संस्कृति या दोहोतील हा फरक लक्षांत न आल्याकारणाने अव्वल इंग्रजीतील विद्वानांचे व लोकनायकांचे प्रयत्न भलत्याच दिशेने होत गेले असें आपणांस म्हणतां येते. पाश्चात्य राष्ट्रे आपल्यापुढे गेली आहेत व आपणांस त्यांच्या वरोबरीला यावयाचे आहे; तेव्हा आपण प्रत्येक बाबतीत त्यांचे अनुकरण केले म्हणजे सहज त्यांच्यासारखे होऊं—असें अनुमान त्यांनी बसविलें. परंतु या अनुमानपरंपरेतील कित्येक गोष्टी चुकलेल्या होत्या. ज्ञान व संस्कृति या गोष्टी भिन्न आहेत; पाश्चात्य राष्ट्रे त्यांच्या ज्ञानामुळे व शास्त्रीय दृष्टीमुळेच आपल्यापुढे गेली आहेत; तेव्हा तेवढ्या गोष्टीच आपण त्यांच्यापासून घेतल्या म्हणजे झाले—अशा तऱ्हेचा विवेक या अव्वल इंग्रजीतील विद्वानांना करतां आला नाही. पाश्चात्यांचे सर्वच कांही अनुकरणीय असा अविवेकाचा समज या विद्वन्मंडळांत रुढ झाला. या अविवेकाची मजल येथर्पर्यंत गेली, कीं इंग्रज लोक दारू पितात तेव्हा दारू पिणे चांगले व आपणही दारू पिण्यास सुरवात केली पाहिजे—असा सिद्धांत प्रामाणिकपणे प्रतिपादणात

येऊं लागला व त्याचप्रमाणे आचरणही सुरु झाले. अशी अविवेकाची स्थिति फार कालपर्यंत राहिली नाही. विष्णुशास्त्री चिपद्धूकरांच्या सुमारास या बाबतीत विवेक करण्यास मुरवात झाली. '१. ज्ञान व संस्कृति भिन्न आहेत. २. पाश्चात्यांपासून सर्व तळेचें ज्ञान आम्हांस अवश्य घेणे आहे व ते जितक्या ज्ञापाव्याने आम्ही घेऊं तितके चांगलेच आहे. ३. ज्ञानावरोवर त्यांच्या संस्कृतीचा व सामाजिक कल्पनांचाही स्वीकार करण्याचे आम्हांस कांही कारण नाही; आमच्या राष्ट्राला आपली स्वतःची संस्कृति आहे व तिची जोपासना करण्यानेच राष्ट्राची खरी उन्नति होणार आहे. ४. मात्र पाश्चात्यांच्या संस्कृतीतून देशाभिमान, शिस्त, संघटनकौशल्य इत्यादि कांही राष्ट्रीय गुण आपण .अवश्य घेतले पाहिजेत; कारण या राष्ट्रीय सद्गुणांची आमच्या संस्कृतीमध्ये मोठी उणीव आहे'—अशा तळेची तत्त्वे देशाच्या विचारसरणीत विष्णुशास्त्रीप्रभृति लोकनायकांनी रुढ केलीं व आजपर्यंत देशांतील सर्व विचारी पुढाऱ्यानी याच तत्त्वांचा पुरस्कार केला आहे. हीं तत्त्वे म्हणजेच आमच्या राष्ट्रीय प्रगतीच्या कार्यातील चतुःसूत्री आहे व या चतुःसूत्रीचे आम्ही जितके जितके अवलंबन करूं तितका आमच्या उत्कर्षाचा काळ जवळ येणार आहे.

प्रकरण दुसरे.

ज्ञानमार्गवरील मनुष्याची दौड : प्रागैतिहासिक काल.

ज्ञानासाठी मनुष्याची एकसारखी घडपड चाललेली आहे असे या पुस्तकाच्या प्रारंभी म्हटले आहे ते एका दृष्टीने विशेष समर्पक आहे. मनुष्याने आजपर्यंत संपादिलेले ज्ञान व केलेली प्रगति त्याला सुखासुखी करतां आलेली नाही. ही प्रगति करण्यासाठी त्याला युगानुयुगे फारच घडपड किंवा खटाटेप करावा लागलेला आहे. घडपड करीत ठेचाळत कां होईना परंतु तो इतक्या उंच जागेवर सध्या चढून आला आहे, कीं त्याला आपल्या अगदी प्रारंभीच्या परिस्थितीची कल्यानाही होणे शक्य नाही. सध्याची आपली राहणी, आपले विचार व आपल्या जीवनाची साधनसामग्री प्राथमिक

काळच्या मनुष्याहून इतकी भिज बनली आहे, कीं त्या वेळचा मनुष्य आतां पृथ्वीवर पुनः अवतीर्ण झाल्यास त्याला हे प्रतापी प्राणी आपलेच वंशज आहेत कीं काय याचा संशय वाटल्याखेरीज राहणार नाही. आगगाड्या, विमानें, अजस्र यंत्रसामग्री, अमेरिकेतील चार्लीस चार्लीस मजल्यांच्या इमारती, या आधुनिक सुधारणेच्या गोष्टी तर सोडूनच देऊ. मनुष्याच्या जीवनांत झालेली प्रचंड उत्कांति लक्षात येण्यास अगदी साध्या गोष्टीचे दाखले घेतले तरी पुरेहोणार आहेत. आपण सर्व देशांतील माणसें दूध पितों व दुधाचे अनेक पदार्थ करून ते खाण्यामध्ये उपयोगास आणतों. गाय, मैस इत्यादि प्राण्यांच्या दुधाचा हा उपयोग आपणांस इतका स्वाभाविक व अपरिहार्य वाटतो, कीं कधी काळीं सर्व मानवजाति दुधातुपाच्या लबलेशास स्पर्शही न करितां राहात असेल अशी आपणांस कल्पना येत नाही. परंतु एके काळीं अखिल मानवजाति दुधाशिवाय राहात होती इतकेच नव्हे तर प्राण्यांच्या दुधाचा आपल्या स्वतःच्या पोषणासाठीं असा उपयोग करतां येईल हें ज्ञानही इजारो वर्षे मनुष्यांना झालें नव्हतें, असें शास्त्रज्ञांनी सिद्ध केलें आहे. लोखंड ही धातु सध्या इतकी सामान्य झालेली आहे, कीं लोखंडाच्या वस्तूंचा प्रत्यक्ष किंवा परंपरेने उपयोग न करितां आयुष्य कंठणे ही गोष्ट आपणांस अशक्य वाटेल. परंतु लोखंडाचा शोध तर मनुष्याने अगदीच अलीकडच्या काळीं लाविलेला आहे. तीन साडेतीन हजार वर्षांपूर्वी खनिज लोखंड मनुष्यास माहीत नव्हते. तथापि त्याच्या पूर्वी अनेक समाज व साम्राज्ये या भूतलावर होऊन गेलेली असून त्यांनी त्या वेळच्या सुधारणेचे, ज्ञानाचे, व प्रगतीचे शिखर गाठलेले होते! अशीं उदाहरणे अनेक देतां येतील. यावरून मानवी समाज केवळ्या कष्टाच्या वाटेने आजपर्यंत चालत आला आहे व केवढा ज्ञानाचा साठा त्याने या अवकाशांत आपल्याजवळ जमा केला आहे याची अंधुक तरी कल्पना वाचकांस येईल.

अगदी प्रारंभीं मनुष्य व इतर प्राणी यांच्यामध्ये फारसा फरक नव्हता. जवळ जवळ मनुष्यासारखे असे कांही प्राणी पृथ्वीतलावर उत्पन्न व्हावयाला लागून तीन चार लाख वर्षे लोटलीं असावीत; तथापि सध्याच्या मनुष्यासारखीच शरिराची व मेंदूची रचना असलेला मनुष्यप्राणी भूतलावर

अस्तित्वांत येऊन पन्नास साठ हजार वर्षांपेक्षा फारसा अधिक काळ लोटला नसावा असा शास्त्रज्ञांचा क्यास आहे. या साठ हजार वर्षांपूर्वीच्या मनुष्यांचे जीवन पुष्कळ अंशी इतर प्राण्यांसारखेच होते. इतर प्राणी येवढ्या अवकाशांत जागच्या जागीच्च राहिले, मनुष्याने मात्र पुढे दौड मारिली, येवढाच काय तो फरक. इतर कित्येक प्राण्यांमध्ये अन्नाचा संग्रह करण्याची, सुंदर व सोईस्कर घरेही बांधण्याची प्रवृत्ति आपल्यास दिसून येते. मुंग्यांसारखे प्राणी तर समाज करून राहतात व त्यांच्यामध्ये कांही एका प्रमाणापर्यंत श्रमविभागही अस्तित्वांत आलेला आढळतो. कांही प्राण्यांमध्ये तर उच्च मनोवृत्तीचीही कांहीशी बाढ झालेली दिसून येते. वानरांना अलंकारांची आवड असते व ती दगड, काढी वैरे खुल्लक हत्यारांचाही उपयोग करितात. कांही प्राण्यांना आपल्या पिलांच्याविषयी ममता वाटते. अगदी प्रारंभी मनुष्यांचे जीवन याच्यापेक्षा पुढारलेले नव्हते इतकेच नव्हे तर वर वर्णन केलेल्यापैकी अन्नाचा संग्रह करणे, घरटे बांधणे या गोष्टी देखील त्यास अवगत नव्हत्या. वाघ, सिंह, घोडा, वानर यांच्याप्रमाणे, भूक लागली म्हणजे भक्ष्याच्या क्षोधार्थ निघून मोळ्या कष्टाने एकाच्या प्राण्याची पारव करून त्यांचे मांस कर्वेच खाणारा असा तो पशुवृत्तीचा प्राणी होता.

तथापि प्रगतीचीं बीजें मात्र त्याच्यांत प्रारंभापासूनच होतीं यांत कांही शंका नाही. फारच प्राचीन काळी म्हणजे चाळीस हजार वर्षांपूर्वी विस्तव निर्माण करण्याची कला तो शिकत होता. मानव जातीने लावलेला हा बहुधा पढिला व सर्वोत महत्वाचा शोध होय. या एकाच गोष्टीमुळे मनुष्य जातीमध्ये व इतर प्राण्यांमध्ये एकदम किती तरी अंतर पडले, त्याचप्रमाणे इतर प्राण्यांची पारव करण्यासाठी दगडाचीं व लाकडाचीं हत्यारै करण्यासही तो हळू हळू शिकला.

अगदी प्राचीन काळचीं माणसे सध्यांच्या माणसांपेक्षा फार चांगलीं, अत्यंत सद्गुणी व क्रिषितुल्य होतीं असें मानण्याकडे कित्येकांची प्रवृत्ति असते. ही प्रवृत्ति जशी चुकीची आहे, त्याचप्रमाणे त्या प्राथमिक काळांतील माणूस म्हणजे बहुतांशी राक्षसी, बुद्धिहीन व अंतःकरणशून्य असा प्राणी होता असें मानणेही चुकीर्वेच होणार आहे. बाह्य देखावा सोडून डेऊन अंतर्गत बुद्धि व मनोवृत्ति यांच्या संबंधानें जर पाहिले तर प्राचीन

काळचा मनुष्य सध्याच्या मनुष्यासारखाच सरासरी होता असें म्हणण्यास हरकत नाही. चाळीस हजार वर्षांच्या वापराने मनुष्याने आपली विवेचक शक्ति थोडी अधिक तीक्ष्ण केली असेल व आपले मनोधर्मही अधिक उदात्त व सौंदर्यग्राही बनविले असतील. परंतु ही अशी वाढ देखील फार थोडी झाली असावी, व नवीन कोणत्याही मनाच्या शक्ति तर त्याने फारकरून संपादन केल्याच नसाव्या; कारण प्राचीन काळच्या मनुष्याचा व सांप्रतच्या मनुष्याचा मेंदू सारखाच असलेला दिसून येतो, असें शारीर-शास्त्रज्ञांचे म्हणणे आहे. सध्याच्या समाजांतील मनुष्य प्राचीन मनुष्यापेक्षा अनेक पटीने ज्ञानी व सौंदर्यग्राही बनतो याचें कारण आजपर्यंत साठाविलेल्या प्रचंड ज्ञानाचें व सौंदर्यविषयक कल्यनाचें शिक्षण प्रत्यक्ष व अप्रत्यक्ष रीतीने, जन्मापासून त्यास मिळत असते हेच होय; तो प्राचीन-काळच्या मनुष्यापेक्षा अधिक बुद्धिमान असतो हें नव्हे, असें शास्त्रज्ञांचे मत आहे.

उदाहरणार्थ, स्वतःची शोधकबुद्धि मनुष्य प्रारंभापासूनच दाखवू लागला होता आणि त्याचबोवर त्याची सौंदर्यटृष्णीही एका विशिष्ट स्वरूपांत प्रकट होत होती. शोधक बुद्धीचा परिणाम विस्तव निर्माण करण्यांत व हत्यारे तयार करण्यांत दिसून आला हें मार्गे सांगितलेंच आहे. त्याची सौंदर्यटृष्णी व कलेविषयी आवड चित्रकलेच्या द्वारा प्रकट होऊन लागली. अत्यंत प्राचीनकाळी अस्थीच्या तुकड्यांवर व दगडांवर कोरलेली हरिण, मॅमथ (पूर्वकालीन हत्ती) यांची चित्रे उपलब्ध झाली आहेत. सध्यां भाषेचा व वाड्याचा विस्तार चित्रकलेपेक्षा इतक्या अधिक प्रमाणांत झाला आहे की भाषा ज्या वेळेस कदाचित् असित्वांतही आली नसेल अशा वेळी चित्रकलेत मनुष्याने पुष्कळच प्रगति केली होती ही गोष्ट आपणास खरी वाटणार नाही. परंतु चित्रकला ही मनुष्याने निर्माण केलेल्या कलांपैकी अत्यंत प्राचीन कला होय ही गोष्ट शास्त्रज्ञांनी शोधून काढलेल्या अवशेषांवरून सिद्ध झाली आहे.

पुढे मनुष्य हळू हळू दोन गोष्टी शिकला. एक अन्नाचा संग्रह करणे व दुसरी निवान्यासाठी गुहांचा आश्रय करणे. मनुष्य हा पूर्णपणे मांसाशारी कधीच नसावा, अगदी प्रारंभीपासूनच तो थोडा तरी कंदमूळफळांचा

आहार घेत असला पाहिजे, असें शास्त्रज्ञांचें म्हणणे आहे. पुढे चौथे हिमयुग संपून जाऊन हवेतील थंडी जसजशी कमी होत चालली तसेतसें मध्ययुरोपामध्यें अरण्य अधिकाधिक वाढू लागले आणि त्यामध्यें खाय-पदार्थ जसजसे जास्त मिळू लागले तसेतशी मांसाहार करण्याची मनुष्याची प्रवृत्ति कमी होत गेली. खाण्यासाठी प्राणी मिळविणे त्यावेळी फारच कष्टाचें असे. मोठमोठथा प्राण्यांच्या मानाने मनुष्य हा मूलतः दुवळा आणि त्या कालांत त्याजबळ हत्यारेही अत्यंत कमी प्रतीक्षी होती. तेव्हां मोठाल्या प्राण्यांशी झटापट करण्यात वाजू मनुष्याच्याच आंगलट येण्याचा संभव फार. एखादा मोठा काठवीट, घोडा किंवा हक्की मारण्यास सांपडला तर ते आपले रानटी पूर्वज तो कपिलापश्चीचाच योग समजून मोठे आनंदित होत असतील यांत संशय नाही. लहानसान प्राणी मात्र नेहमी थोडे वढुत मिळत असावे. पुढे झाडी वाढल्याकारणाने कंदमूळफळे मुवलक मिळू लागली, तेव्हा अर्थात मनुष्य वनस्पत्याहार अधिक प्रमाणांत करू लागला असावा व त्यामुळेच अन्नाचा संग्रह करण्याची प्रवृत्ति त्याच्यामध्यें उत्पन्न झाली असावी. कारण मांस कुजून निकामी होत असल्यामुळे त्याचा फार वेळ संग्रह करणे अशक्य असते; कंद, फळे वर्गे वर्गे वनस्पति-जन्य पदार्थ अधिक टिकूं शकतात.

अगदी प्रारंभीच्या काळी मनुष्य हा वाघसिंहांसारखा एकेकटा फिरणारा प्राणी होता. नेहमी भक्ष्यशोधार्थ इकडे तिकडे हिंडावें. खायला मिळालें म्हणजे भक्कम खाऊन वेऊन पाणवढ्यावर जाऊन पाणी पिऊन कोठे तरी एकीकडे निजून राहावें याप्रमाणे त्याचा अगदी प्रारंभी कार्यक्रम असेल. परंतु मनुष्याने विस्तवाचा शोध जसा लावला तशी ही स्थिति पालटून मनुष्य हळू हळू कळप करून राहू लागला असावा. अग्नि उत्पन्न करणे त्याकाळी फारच कटीण आणि त्याची जरूरी तर सर्वोस, तेव्हां सर्वोचें तें एक मोठेच आर्कषणस्थान बनले. अग्नीच्या भोवती नेहमी एकत्र जमण्याची वहिवाट पडल्यानंतर हळूहळू तेवढ्या माणसांचे एकमेकांशी संबंध दृढतर होत गेले. अशाच रीतीने लवकरच माणसांच्या टोळ्या बनल्या. पुढे हळू हळू बन्याच्याचा टोळ्या एकत्र होऊन त्यांचे समाज बनण्याची क्रिया सुरु झाली. ऐतिहासिक कालामध्यें असे अनेक समाज बनलेले असून त्यांनी

स्थलांतरें केल्याचीं किंवा इतर समाजांवर स्वाच्या केल्याचीं पुण्यकळ उदाहरणे आपणांस आढऱ्यात.

आयुधांमध्यें मनुष्य हळूहळू प्रगति करीतच होता. दगडांचीच परंतु अत्यंत सफाईदार, तीक्ष्ण धारेचीं किंवा अणकुचीदार टोकांचीं हत्यारें करण्याचें कसव त्याने चांगलेंच संपादन केले. परंतु कित्येक हजार वर्षांनी त्याने नवीनच एक शोध लावला. तो तिरकमळ्याचा होय. हें 'मनुष्याने तयार केलेले पहिले खरें अस्त्र होय. आतां प्राण्यांची पारघ करणे अधिक सुरक्षित बनले. पूर्वी अगदी जवळ जाऊन प्राण्याला मारावै लागत असल्यामुळे मनुष्यास ती एक प्राणघातक झटापटच प्रत्येक वेळेस करावी लागत असे. आतां लांव उभे राहून प्राण्यांस वाणांच्या योगाने जायबंदी करतां येऊ लागले. वाणांना दगडांचेच अणकुचीदार टोके केलेले फाळ लावीत असत.

यानंतर एक फारच महत्वाचा शोध मनुष्याने लाविला. तो म्हणजे अन्न शिजवून खाण्याचा होय. हा शोध केव्हा लावला याचा नीटसा अंदाज शास्त्रज्ञांसही करितां येत नाही; व तो कसा लावला हेंही त्यांस कोडेंच आहे ! सुमारे पंधरा वीस हजार वर्षांपूर्वीपासून तरी ही भाजून किंवा शिजवून खाण्याची कला अस्तित्वांत आली असावी. प्रथम तो मांस भाजण्यास शिकला आणि वराच काळ लोटल्यानंतर मग शिजविण्यास शिकला असला पाहिजे. कारण फार पूर्वी त्याच्याजवळ शिजविण्यास भांडीच नव्हतो. भाजून खावयाला तरी प्रथम तो कसा शिकला याविष्यांचे अनेक तर्क केलेले आहेत. एक तर आपोआप लागलेल्या आगीमध्ये होरपळलेले प्राणी खाण्याचा प्रसंग मनुष्यावर वरचेवर येत असावा आणि त्यावरून भाजलेल्या मांसाची गोडी लागून प्राणी भाजून खाण्याचें त्याला सुचले असावै; किंवा विस्तव लावून प्राणी मारण्याची युक्ति त्यास प्रथम सुचली असावी आणि अशा प्राण्याचा भाजलेला भाग खातांना त्याला भाजलेल्या मांसाची लजत कळून येऊन त्याने पुढे मुद्दाम सर्व प्राणी भाजण्यास सुरवात केली असावी. कसेही असो. हा मनुष्याचा फार महत्वाचा शोध होय यांत शंका नाही.

बन्याच प्राचीन काळी म्हणजे अंदाजे वीस हजार वर्षपूर्वी मनुष्य हळूहळू गुरांना मागसाळविण्यास शिकला. जनावरे हीच मनुष्याने मुख्य खाच्य पदार्थ असल्याकारणाने त्याच्या मार्गे मार्गे हिंडण्याची मनुष्यास एकसारखी पाळी येत असली पाहिजे. पुढे गुराच्या कळपांना चारा कमी ज्ञालेल्या प्रदेशांतून मुबलक चारा असलेल्या प्रदेशांत नेंगे, ती आपल्यापासून फार दूर जात असल्यास कांही तरी आडकाठी करून त्यांना जाण्यास प्रतिबध करणे—असे होत होत हळूहळू तो गुराच्या कळशवर पूर्णपैणे स्वामित्व गजूऱ्यांलागला असावा. अत्यंत प्राचीन काळी, म्हणजे तीस एक हजार वर्षपूर्वी, त्याने घोडयास माणसाळविले असावे असा कांही विद्वानाचा तर्क आहे. पुढे निओलिथिक म्हणजे नूतनगायाणयुगांतील मानवांचा समुदाय ज्यावेळी युरोपांत पसरला त्याच्यापूर्वीच शिकारीस फार उपयोगी पडणारा कुत्रा हा त्याने पूर्णपैणे मागसाळविला होता. नंतर कांही हजारवर्षांनी गाई, वैल, शेळ्या इत्यादि जनावरे मनुष्याने आपल्या कवजांत आणली. अशा रीतीने कित्येक हजार वर्षे, म्हणजे सध्याच्या काळपूर्वी वीस हजार वर्षांपासून तों वारा हजार वर्षीपर्यंत, मनुष्याची ही पशुपालवृत्ति कायम राहिली असावी. या काळांत या जनावरांचा मुख्य उपयोग अर्थात् खाण्याकडे च होत होता. शेतीकडे व दूधदुभत्याकडे त्यांचा उपयोग होण्यास कित्येक हजार वर्षांचा काळ लोटावा लागला.

पुढे मनुष्य लाकडाची, दगडाची व सरतेशेवरी मातीची भांडी करण्यास शिकला. ही मातीची भांडी अर्थात् तो हातानेच ओवडधोवड बनवीत असे. चाकाची कल्यना पुढे फारच उशिरा निघाली. त्याचप्रमाणे प्रारंभी ही भांडी भाजीत नसत. नुसर्ती मुकळी म्हणजे उपयोगांत आणीत असत.

हा वेळपर्यंत वरीचशी संघटित अशी कुदुंबव्यवस्था मनुष्याने अमलांत आणली असावी. सामाजिक व आर्थिक दृष्टीने पाहतां ही मनुष्याने घेतलेली फार महत्त्वाची उडी होय. कुदुंबव्यवस्था अमलांत आल्याने पूर्वीचे रानटीपण जाऊन मनुष्यास एकदम सुधारलेपण प्राप्त झाले. कुदुंब ही प्रामुख्याने आर्थिक व कांही अंशी राजकीय देतंनी बनलेली संघटना होती. बहुतेक सर्व ठिकाणी पुरुषप्रधान कुदुंबव्यवस्था अमलांत आली.

व पुरुषांचे स्वामित्व स्थियांवर स्थापित झाले. अर्धवट शिथिल असा पतिपत्नीसंबंध स्त्रीपुरुषांमध्ये निर्माण झाला. पुरुषांकडे पारध करण्याचे व प्रसंग पडल्यास लढाई करण्याचे काम आले. स्थियांकडे अपल्योत्पादन व अपश्यसंगोपन हीं कामें निसर्गनेच दिली होतीं. या शिवाय बाकीची सर्वप्रकारची कामेही त्यांच्याच अंगावर पडलीं.

कुटुंबव्यवस्था ज्या काळांत अमलांत आली तो काळ मानवी जीवनाच्या इतिहासांत फारच मोळ्या क्रातीचा झाला स्थियांची कर्तव्ये व पुरुषांची कर्तव्ये भिन्न होऊन स्पष्ट असा श्रमविभाग अमलांत आल्यानंतर अनेक कलांमध्ये व विद्यांमध्ये मनुष्याची झापाव्याने प्रगति झाली. विणण्याची कलाही कदाचित् पूर्वीच अस्तित्वांत आली अस शी तरी कुटुंबव्यवस्था अमलांत येऊन ती कला स्थियांच्या हातांत पडल्यानंतर तिच्यांत अधिक वेगाने प्रगति झाली यांत शंका नाही. चट्या, टोपल्या वौरे विणतां विणतां हळूहळू तण, वाक यांसारख्या तंतुमय पदार्थांचे सूत काढून त्यांची वस्त्रे विणण्यासही सुरवात झाली. कापसाचे सूत काढून वस्त्रे विणण्याची कला मात्र या मानाने अलीकडची असून ती हिंदुस्थानांत उत्पन्न झाली असावी ही गोष्ट उघड दिसते.

त्याचप्रमाणे खाच द्रव्ये जमा करून ठेवण्याचे काम स्थियांकडे असल्याकारणाने त्यांनी एक फारच महत्त्वाची विद्या प्रचारांत आणली. ती म्हणजे कृत्रिविद्या होय. आपोआप उगवलेले धान्य वौरे कापून घेऊन त्याचा संग्रह करण्याचे काम मनुष्य पूर्वीपासूनच करीत असे. म्हणजे कापणी करण्याचे काम तो अगोदरच शिकलेला होता. परंतु हळूहळू असे आपो-आप उगवलेले धान्य विरल होऊन तें मिळण्याची जरा पंचाईत पद्धलागली असावी. अशा अडचणीमुळे आपणा स्वतःलाच धान्य निर्माण करतां येईल कीं नाही हें पाहण्याकडे मनुष्याची बुद्धि वढली असावी. धान्य व फळांचे वी हें इतस्ततः सांडले असतां योग्य काळीं तें उगवून त्याच्यापासून पुनः मुवलक धान्य व फळे उत्पन्न होतात ही गोष्ट अन्नाचा संग्रह करणाऱ्या मनुष्यांच्या, विशेषतः स्थियांच्या, लक्षांत आली असली पाहिजे. यावरूनच बुद्धिपुरस्सर पेरणी करण्याची कल्यना त्यांना सुचून हळूहळू शेती करण्यास सुरवात झाली. निदान दहा वारा हजार वर्षांपूर्वी-

पासून तरी युरोपांतील मनुष्यसमाज शेती करूं लागला असावा असा शास्त्रज्ञांचा कयास आहे. परंतु युरोपामध्ये हा सप्राज ज्या प्रदेशांतून आला त्या प्रदेशांत याच्यापूर्वीच एक दोन हजार वर्षे शेतीस सुरवात झाली असण्याचा पुष्कळ संभव आहे.

ही प्रारंभीची शेती अर्थातच अगदी साधी व हीन दर्जाची होती. नांगरणे, जमीन कसणे व त्यासाठीं जनावरांचा उपयोग करणे या गोटी बन्याच मागाहून आल्या. हळू हळू जनावरांच्या दूधदुभत्याचा उपयोग ही मनुष्याने स्वतःकरितां करण्यास सुरवात केली.

युरोपांत व पश्चिमेकडील देशांत गहू व सातू आणि पूर्वेकडील देशांत तांदूळ यांची शेती आज निदान दहा वारा हजार वर्षे तरी चालू आहे. हिंदुस्थानामध्ये गहू, सातू व तांदूळ या तीन्ही धान्यांच्या लागवडीचा पूर्वीपासूनच संयोग झाला असावा.

शेती करावयास लागल्यापासून मनुष्यसमाज पुरता सुधारला असें समजावयास हरकत नाही. कृषिप्रवान देशामध्ये आजच्या घटकेस जी समाजरचना आहे ती सुमारे आठ दहा हजार वर्षे थोड्याफार फरकाने तशीच चालत आलेली आहे. दहा हजार वर्षांपूर्वी कृषिविवेच्या योगाने समाजाची जी एक घडी वसली तीच अठराव्या शतकांतील औद्योगिक कांति होईपर्यंत सर्व जगांत सरसहा कायम होती व अझूनही हिंदुस्थानासारख्या कृषिप्रधान देशांत ती पुष्कळ अंशाने कायमच आहे. शेतीस सुरवात झाल्यापासून मनुष्य जमिनीस चिकटून राहूं लागला. जमीन ही सर्वांत महत्वाची मालमत्ता बनली. शेतजमिनीच्या जबळपास पाण्याची सोय पाहात त्याने स्थायिक वसाहत करण्यास प्रारंभ केला. हळू-हळू टोळ्यांच्या सामुदायिक वसाहती होऊन त्यांचीं खेडीं बनलीं. शेतीचा प्रसार होऊन मालाची निपज वाढूं लागल्यानंतर अनेक कुंदुंवांपाशीं वर्षभर पुरुन उरेल इतका गळा राढूं लागला. तेव्हा धान्य देऊन आपल्याला आवडेल तो दुसरा जिन्स इतरांपासून घेण्याची प्रवृत्ति होऊं लागली. अर्थात् जिनसांची देवघेव बरीच होऊं लागली; म्हणजे व्यापार सुरु झाला. टोळ्यांच्या रूसाने राहात असतां ज्यांची कारागिरीकडे विशेष प्रवृत्ति होती असे लोक खेडीं स्थापन होतांच त्यांतील कारूनारू बनले. शकुन सांगणारे

व जादूटोणा करणारे असे जे गृहस्थ होते ते धर्मपुरोहित व ग्रामजोशी बनले. अशा रीतीने खेड्यांतील समाज तयार झाला. श्रमविभागाचे तत्त्व केवळ कुटुंबापुरतेच न राहतां समाजावरही त्याने अंमल बसविला.

शेतकरी, कारागीर व पुरोहित असे धंद्याच्या दृष्टीने समाजाचे तीन वर्ग बनले. आपल्या हिंदुस्थानांतील चातुर्वर्णरचना या विभागणीपासून फारशी दूर नाही हें सहज दिसून येईल. पुरातन काळी मनुष्य जेव्हा टोळ्या करून राहूं लागला तेव्हा इतर टोळ्याशी लढण्याचा प्रसंग त्याला हमेश येत असला पाहिजे. प्रारंभी टोळींतील सगळींच माणसे, निदान सर्व पुरुष, लढाईवर जात असत. परंतु पुढे कृपकावस्थेत येऊन मनुष्यसमाज जेव्हा स्थायिक झाला तेव्हा शेतकी करणारे लोक साहजिकच युद्धासारख्या धोक्याच्या कामांत जीव घालण्यास नाखूप होऊं लागले. याच्या उलट लढाऊ वृत्तीचे असे काढी लोक समाजात होतेच. त्यांनी हें धोक्याचे व घाडसाचे काम स्नातःच करण्याचे पत्करिले व त्यावरोवरच मिळणाऱ्या मानाचे व सत्तेचेही ते अधिकारी झाले. अशा रीतीने लढाऊ व राजसत्ताधारी लोकांचा वर्ग वटुवा प्रत्येक देशांत उत्पन्न झाला. भरतखंडांत या सर्व वर्गीना अधिक संकुचित व निर्बंधयुक्त स्वरूप प्राप्त झाले येवढेच.

मनुष्यजातीच्या प्रगतीचा मागोवा घेत घेत आपण आतां इतिहास-कालाच्या प्रवेशद्वारापर्यंत आलों आहों. येथपर्यंत मनुष्याने केलेल्या प्रगतीचे सिंहावलोकन करून मग पुढे ऐतिहासिक काळात प्रवेश करू. हा वेळपर्यंत मनुष्याने एकंदर किती गोष्टी मिळविल्या व ह्या कालाच्या अखेरीस किती गोष्टी मिळवावयाच्या राहिल्या होत्या हें पाहणे फार मनोरंजक होईल. प्रागैतिहासिक काळाच्या अखेरीस सुसंघटित समाजव्यवस्था व पुरुषप्रधान कुटुंबव्यवस्थाही अस्तित्वांत आली असून खेडीं व गावं यांची वस्ती झाली होती. शेतकीचा व्यवसाय मोठमोठ्या नद्यांच्या काठच्या मुगीक प्रदेशामध्ये उत्तम स्थितीत चालला असून जनावरांचा उपयोग शेतकीच्या कामाकडे करून घेण्यांत येत होता. घोडा, बैल, गाय, शेळी व कुत्रा हे प्राणी मनुष्याने माणसाळविले होते. धरें ठिकठिकाणच्या स्थानिक परिस्थितीप्रमाणे मातीच्या विटांची अगर दगडांची बांधलीं जात. लाकडाचा उपयोग अर्थात् सर्वत्र करण्यांत येत असेच. तथापि कापण्याची

हत्यारे फार तीक्षण नसल्याकारणाने सुतारकामाची फारशी प्रगति झाली मसावी. तिरकामठा, भाले, कुन्हाडी, वगैरे हत्यारे उपयोगांत होतीं. मात्र तीं सर्व लाकडाचीं, दगडाचीं किंवा हाडकांची होतीं. धातूपैकी सोने व कदाचित् चांदी यांची माहिती मनुष्यास झालेली असावी. या प्रागैतिहासिक काळाच्या शेवटीं शेवटीं तांब्याची माहिती मनुष्यास झाली असावी. किंत्येक वर्षे मनुष्य आपली हत्यारे तांब्याचीच बनवीत होता. परंतु पुढे कथिलाचा शोध लागला व तांब्यांत थोडे कथील मिसळून ब्रांझ धातु तयार करण्याची कृति मनुष्याने काढली. ब्रांझ हें कठीण असल्यामुळे लोखंडाच्या अभावीं हत्यारे तयार करण्यास तेच उपयोगी पडू लागले. भांडी मातीचीं व वस्त्रे काठड्याचीं असत. ओवडधोवड होड्या तयार करून नद्यांमध्ये व सरोवरामध्ये पर्यटन करण्यास व प्रसंगविशेषीं समुद्रावरही जाण्यास मनुष्य त्यावेळीं विशेषसा भीत नसावा.

राजकीय दृष्ट्या समाजास सुसंगठितता प्राप्त होऊन त्यांचीं निरनिराळीं राज्ये बनलेलीं नव्हतीं. समाज थोड्याशा शिथिल अवस्थेतच होता. तथापि टोळ्यांमध्ये व समाजामध्ये पूर्वीपासून चालू असलेल्या वहिवाटींना कडक निर्बंधांचे स्वरूप प्राप्त झालेले असल्यामुळे या निर्बंधांच्या योगाने एक प्रकारे समाजाचे धारण होत होते. म्हणजे धर्मशास्त्र किंवा कांयदा व नीतिशास्त्र हीं प्रत्यक्ष त्या त्या नावांनी जरी प्रसिद्धीस आलीं नव्हतीं तरी या शास्त्रांचा पाया चांगल्या रीतीने घातला जात होता यांत शंका नाही. भोळ्या समजुरींवर आधारलेल्या कांही धार्मिक कल्यनाही त्या वेळच्या समाजांत अस्तित्वांत होत्याच. परंतु आपल्याला ज्ञानाच्या प्रगतीचा विचार कराव्याचा असल्यामुळे धर्माचा व लोककथांचा अत्यंत मनोरंजक व बोधप्रद विषय तसाच सोहऱ्यान देणे भाग आहे.

कलापैकी चित्रकला ही फारच प्राचीन काळीं अस्तित्वांत आली असल्याबद्दल मागें उल्लेख केलाच आहे. चित्रकलेचे दोन प्रकार पहिल्यापासूनच विकसित होत होते. मनुष्याच्या दृष्टीस सभोवार जे पदार्थ व प्राणी पडत त्यांच्या आकृति काढण्याचा तो प्रयत्न करू लागला. हा एक प्रकार होय. त्याला वस्तुनिर्दर्शक (representative) चित्रकला असें म्हणतां येईल. दुसरा प्रकार शोभेकरितां मातीच्या भांड्यावर किंवा बुरुड कामावर

कांही आकृति किंवा वेलबुळ्या काढण्याचा (decorative). नैसर्गिक रंगांचे ज्ञानही त्याला बरेच झालेले होते. गायनाची व वादनाची कलाही त्याने निर्माण केली असावी यांत शंका नाही. धनुष्य जेव्हा त्याने प्रचारांत आणले तेव्हा त्याच्या टण्ठकाराने तुणतुण्यासारखी तंतुवाच्ये करण्यांचे त्यास सहज सुचले असावें. गाणे व नाचणे या तर निसर्गप्राप्तच कला आहेत. मनोविनोदनासाठी सहज रीतीने मुख्यांतून आलाप काढणे ही अगदी स्वाभाविक गोष्ट असून तिजपासूनच गाण्याचा उगम झाला असला पाहिजे. आनंदाच्या प्रसर्गी गाण्याची प्रवृत्ति होणे हें अगदी स्वाभाविक आहे. लहान मुलांच्या उदाहरणावरून ही गोष्ट आपल्यास दिसून येते. तेव्हा गायन, वादन व नर्तन या तीन्ही कला फार पुरातन काळीच सुरु झाल्या असाव्या याविपर्यां संशय वाढत नाही. अर्थात् या सर्व कला प्राथमिक व अविकसित अवस्थेत होत्या हें सागणे नकोच. त्या वेळच्या विशेष पुढारलेल्या समाजांमध्ये भाषांची उत्पत्ति झालेली असावी. परंतु त्या भाषा अगदी त्रोटक व अपक्व स्थिरीत असाव्या. लेखनकलेचा तर पत्ताही नव्हता. कदाचित् ईजिस वगैरे देशांमध्ये जी चित्रलिपी पुढे प्रचारांत आली तिची अगदी सूक्ष्म बीजे या काळाच्या अखेरीस दिसून लागली असावीं.

सुमारे आठ दहा हजार वर्षांपूर्वी मनुष्यप्राणी कोणच्या स्थितीला येऊन पोचला होता याची वर दिलेल्या वर्णनावरून सामान्य कल्पना येईल.

भूतलावर सर्वेच ठिकाणी मनुष्य जात इतक्या पल्ल्याला येऊन पोचली होती असा याचा अर्थ नाही. सध्या ज्याप्रमाणे पृथ्वीवरील सर्व देश सुधारणेच्या एकाच अवस्थेमध्ये नाहीत त्याप्रमाणेच पूर्वीच्या काळींही सर्व समाज सारखेच पुढारलेले असतील हें संभवत नाही. कांही जमाती त्यावेळच्या मानाने देखील फारच मागासलेल्या अवस्थेमध्ये असल्या पाहिजेत. आज आठ दहा हजार वर्षे लोटल्यानंतरही आस्ट्रेलिया, टास्मेनिया वगैरे वेटांतील मनुष्यजाती त्या काळी झालेल्या सुधारणेच्या पायरीपर्यंत चढलेल्या दिसत नाहीत. म्हणजे आजच्या सुधारलेल्या देशापेक्षां या जाती पंधरा हजार वर्षे मागें पडल्या आहेत असे आपणांस दिसून येते.

प्राचीन काळच्या मनुष्यजातीची राहणी, समाजस्थिति व संस्कृति यांच्या अभ्यासांचे पाश्चात्य लोकांनी एक मोठे शास्त्रांच बनविले आहे.

त्याला इंग्रजीत अँथोपॉलजी असें म्हणतात. त्या शास्त्रांतील विषयाचाच थोडासा अनुवाद शास्त्रीय वर्गीकरण व परिभाषा टाळून करण्याचा वर प्रयत्न केला आहे. पुढे दहाव्या प्रकरणामध्ये या शास्त्राचे प्रत्यक्षतः विवरण थोडेसें केले आहे त्यावरून त्याच्या स्वरूपाचे विशेष ज्ञान वाचकांस होईल.

प्रकरण तिसरे.

ज्ञानमार्गावरील मनुष्याची दौडः पुराणेतिहासकाल.

आज आपग इसवी सनाच्या विसाव्या शतकांत आहें. आजच्या घट-केपासून आठ हजार वर्षे मागें गेले म्हणजे इसवी सनापूर्वी ६००० वर्षे होतात. या कालमर्यादेपासून पुढे साधार व विश्वसनीय असा इतिहास थोडावहूत उपलब्ध होऊं लागतो. म्हणून या मर्यादेच्या पुढील कालास ऐतिहासिक युग व पूर्वीच्या कालास प्रागैतिहासिक युग असें म्हणत्यात. ऐतिहासिक युगांत आपल्या कामासाठी आणखी दोन भाग पाडणे सोईचे होईल. पदिला पुराणेतिहासाचा काळ, इसवीसनापूर्वी ६००० वर्षांपासून इ. स. पू. ६०० वर्षांपर्यंतचा होय. त्यानंतर थेट आजपर्यंतचा उत्तरेतिहासाचा काळ मानावा. या उत्तरेतिहासकालामध्ये देखील इ. स. पू. ६०० पासून इ. स. ४०० पर्यंत प्राचीन काळ, इ. स. ४०० ते १४५० मध्ययुगीन काळ व इ. स. १४५० पासून पुढे अर्वाचीन काळ असे तीन विभाग इतिहासज्ञांनी मानले आहेत. हे विभाग मुख्यतः युरोप-च्या इतिहासास अनुसरून घरण्यात आलेले आहेत हे साहजिकच आहे.

पुराणेतिहास कालांत एकंदर पांच मोठमोठी राष्ट्रे उदयास आलीं व त्यांनी ज्ञानाचा रथ पुढे हाकारला असें आपल्यास दिसून येते. ईजिप, क्रीट, मेसोपोटामिया, भारतवर्ष व चीन हीं तीं पांच राष्ट्रे होत. या सर्व राष्ट्रांची संस्कृति एकमेकांच्या संस्कृतीपासून भिन्न परंतु अत्यंत उच्च स्थितीला पोचलेली होती असें आपल्याला आढळून येते. यापैकी प्रत्येक

राष्ट्राच्या संस्कृतीचे आपण थोडक्यांत अवलोकन करू आणि प्रत्येकाने शानांत विशेष अशी कूणती भर घातली हें लक्ष्यपूर्वक पाहू.

ज्या समाजांनी कृषकावस्थेचा अवलंब केला त्यांची सुधारणा इतरां-पेक्षा अगोदर व फार जलद झाली. मोठमोठीं शहरे त्यांच्यामध्ये निर्माण झाली; विद्या व कला यांचाही वराच उत्कर्प त्यांच्यामध्ये झाला. परंतु अशा कृषिप्रधान संस्कृतीमध्ये एक प्रकारचा धिमेपणा, थंडपणा व धर्म-भोळेपणा दिसून येतो हीही गोष्ट त्याच्यावरोवर लक्षात ठेवली पाहिजे. कृषिप्रधान देशांमध्ये एकतंत्री राज्य लवकरच स्थापन होतें. व तेंच त्यांना मानवतें. त्यामुळे लोकामधील घाडस, पराक्रम, चलाखी, स्वतंत्रबुद्धि इत्यादि गुण यावे तसे उदयास येत नाहीत.

- १ -

ईजिप्शियन संस्कृति शेतीच्या उत्कर्पवरच आधारलेली असल्यामुळे उपर्युक्त वर्णन तिला चागल्या प्रकारे लागू पडतें. नाईल नदीच्या दोन्ही काठांवरचा सुमारे बीस मैल रुंदीचा पट्टा दरसाल तिच्या पुरावरोवर येणाऱ्या गाळामुळे अत्यंत सुरीक बनलेला आहे. या सुरीक पट्ट्यामध्ये होणाऱ्या शेतीच्या आधारावर ईजिप्शियन उर्फ मिसरी लोकांची संस्कृति, सुधारणा किंवदुना सर्व जीवनयात्रा अवलंबून होती. यीक इतिहासकार हिराडोटस याने ईजिसला 'नदीची देणगी' असें म्हटले आहे तें अगदी खरे आहे. ईजिसचा राजकीय इतिहास आपणास विशेष विस्ताराने अवलोकन करण्याची जरूरी नाही. इ. स. पू. ५००० च्याही पूर्वी तांबड्या समुद्रांतून काही लोकानी स्वारी करून ईजिसवर आपली सत्ता स्थापन केली. पहिले राजवराणे इ. स. पू. ५००४ या वर्षी स्थापन झाले. तेव्हापासून अलेक्झांडरच्या स्वारीपर्यंत म्हणजे एकंदर ४६७२ वर्षांमध्ये ३१ राजवराण्यानी ईजिसवर राज्य केले ! या दीर्घ कालावधीचे राजकीय दृष्टीने एकंदर तीन किंवा चार विभाग पाडतां येतात. इ. स. पूर्वी ५००० ते इ. स. पू. ३३५८ पर्यंतच्या कालविभागाला जुन्या राजवटीचा काल असें म्हणतात. या काळांत ईजिसचे राज्य भरभराटीच्या शिखराला पोचले असून कलादिकांचा तेथे पुष्कळच उत्कर्प झाला होता. ईजिसचे विख्यात

पिरामिड याच काळांत तिसऱ्या व चवथ्या घराण्याच्या राजवटीत बांधले गेले. यांतील चिआँप्स राजाने बांधलेला सर्वोत मोठा पिरामिड ७०० फूट लांब असून ४५० फूट उंच आहे. पुण्याजवळच्या 'पर्वती' टेकडीची उंची सारी २६१ फूट आहे, यावरून हा मनुष्यकृत प्रस्तरराशि किती प्रचंड असावा याची कल्पना येईल. यानंतर ९ ते १४ या राजवराण्यांचा काळ अंतः-कलहाचा होता (इ. स. पू. ३३५८ ते २२१४). या काळांत लहान लहान संस्थाने स्थापन होणे, मोडणे वगैरे प्रकार चालू होते. पुढे हिक्सॉस नांवाच्या परकीय राजांनी आशियामधून येऊन ईजिसवर सत्ता स्थापन केली. हिक्सॉस राजांच्या तीन घराण्यांनी (१५-१७) राज्य केल्यानंतर ईजिप्शियन लोकांनी त्यांच्याविरुद्ध बंड करून त्यांची सत्ता उल्थून पाडली व स्वदेशीय राजघंराण्याची राज्यावर स्थापना केली (इ. स. पू. १७०३).

येथून पुढच्या १८ ते २० या घराण्याच्या राजवटीस 'नूतन साम्राज्य' असें म्हणतात. या काळांत (इ. स. पू. १७०३ ते १११०) ईजिसची पुनः भरभराट झाली. टॉटमीस, रॅमिसीस वगैरे राजांनी मोठमोठी देवळे, कालवे वगैरे बांधले. यांच्या अमदानीत सीरिया, पॅलेस्ट्राईन इत्यादि प्रांत ईजिसच्या सत्तेखाली येऊन त्याचे साम्राज्य वनले होते. आणखी कांही घराण्यांनी (२१ ते २४) राज्य केल्यावर इ. स. पू. ७०० च्या सुमारास निग्रो जातीच्या राजांनी ईजिसला जिंकून कांही काल राज्य केले. पुढे कांही काळ ईजिस बविलोनियन साम्राज्याच्या सत्तेखाली गेले, कांही काळ इराणच्या सम्राटांनी त्याच्यावर सत्ता गाजवली व सरतेशेवरी अलेक्जेंडरने त्या प्राचीन देशास साम्राज्याचा एक प्रांत बनविले.

धार्मिक विचार किंवा पौराणिक कथा सोडून देऊन मिसरी लोकांच्या व्यावहारिक संस्कृतीचा विचार केल्यास त्यांनी विशिष्ट बावतीत कांही अलौकिक प्रगति केली होती असें दिसत नाही. भूमितीचे ज्ञान त्यांना बरेच झाले होते, नाविककलेमध्ये त्यांनी वरीचन प्रगति केली होती, शिल्पविद्येमध्ये व बांधकामामध्ये जगांतील लोकांस तोंडांत बोट घालावयास लावण्याच्या चिजा त्यांनी निर्माण करून ठेविल्या आहेत, हें सर्व खरें. परंतु त्यामुळे ज्ञानाच्या प्रांतांत त्यांनी फार मोठी आधारी मारली होती असें सिद्ध होत नाही. आपल्या हातीं असलेल्या कर्तुमकर्तुम् सत्तेच्या जोरावर राजांनी व

धर्मपुरोहितांनी हजारो कारागीर व मजूर वर्षानुवर्षे कामाला लावले व त्यांच्याकडून प्रचंड पिरामिड व सुंदर देवळे बांधवून घेतली तर त्यांत विशेष अलौकिक असें कांही म्हणतां येत नाही. पुतळे, रंगीत चित्रे, जडावाचे दागिने, नक्षीचे विणकाम केलेले तागाचे कापड वैगेर पुष्कळच्च वस्तु संशोधकांस ईजिसमध्ये सापडल्या आहेत. जडावाचे दागिने करण्याच्या कलेबद्दल त्यांची प्रख्याति होती. परंतु या सर्व कलाकौशल्याच्या बायर्तीत क्रीट बेटांतील लोकाची त्यांच्यावर कडी होती असे म्हणतात. रंगीत काच करण्याची कलाही इजिसी लोकांस साध्य झाली होती. त्यांचे ज्योतिषाचे व गणिताचे ज्ञान त्या काळच्या मानाने वन्यापैकी होते. तात्पर्य, शास्त्रीय विचारांत त्यांनी फार मोठी अशी भर टाकली नसली तरी व्यावहारिक उपयोगाच्या विचांमध्ये त्यांचे राष्ट्र त्या वेळच्या पुढारलेल्या राष्ट्रांमध्ये प्रमुखत्वाने मोडण्याजोगे होते यांत शंका नाही.

- २ -

ग्रीसच्या पूर्वेस व दक्षिणेस अनेक बेटांनी संकुलित झालेला जो समुद्राचा भाग आहे त्यास ‘एजियन समुद्र’ असे म्हणतात. त्यांतील बेटांपैकी सर्वांत मोठे व दक्षिणेकडचे जै बेट आहे त्यास ‘क्रीट’ असे म्हणतात. या क्रीट बेटाची संस्कृति इजिप्शियन उर्फ मिसरी लोकांच्या संस्कृती-इतकीच प्राचीन होती. एजियन समुद्राच्या सभोवारच्या प्रदेशांत या संस्कृतीचा बराच प्रसार झालेला असल्याकारणाने हिला ‘एजियन संस्कृति’ असेही म्हणतात. या संस्कृतीचे अवशेष उकरून काढण्याचे काम नुकतेंच म्हणजे मुख्यतः १९०० ते १९०७ पर्यंत करण्यांत आले. त्यामुळे सर्व प्रकारच्या कला व सुखविलासाची सामग्री यांमध्ये ही संस्कृति किती उच्च दर्जाला जाऊन पोचली होती हैं ठळक रीतीने नजरेसे येते. तेथील संस्कृतीचे केंद्र जै कनोसोस शहर तें उकरून काढण्यांत आले असून तेथील भव्य राजवाडा, त्यांतील अत्यंत सुंदर महाल, स्नानगृहे, पाण्याचे नळ या सर्वच गोष्टी अत्यंत आश्र्यकारक आहेत. चित्रकला, शिल्प, तलम कापड, हस्तिदंतावरील व रत्नांवरील नक्षीकाम, धानूंवरील नक्षीकाम, जडावाचे काम इत्यादि गोष्टीमध्ये प्रकट झालेले त्यांचे कौशल्य इतके

नवल करण्याजोंगे आहे कीं तसें कौशल्य आज देखील क्वचितच नजरेसं पडेल.

कलाकौशल्याच्या आणि सुखसोर्योच्या साधनांचा इतका उत्कर्ष क्रीट बेटांत होण्याचें कारण तेथे तीन हजार वर्षे पूर्ण शांतता नांदत होती हेच होय. याशिवाय ईजिस व वॅबिलोन येथील संस्कृति कृषिप्रधान होती तर क्रीटन लोकांची संस्कृति व्यापारावर व कारागिरीवर आधारलेली होती ही महत्त्वाची गोष्टी लक्षांत ठेवली पाहिजे. कारागिरी, कारखानदारी व व्यापार यांच्या जोरावर कसें अपरंपार वैभव मिळवितां येते याचें उदाहरण आपल्या डोळ्यांसमोर सध्या आहेच. तशीच स्थिति क्रीटचीही असली पाहिजे.

- ३ -

तैग्रीस व युकेटीस या नव्यांच्या, पूर्वकाळीं अत्यंत सुरीक असलेल्या, दुआवामध्यें निर्माण झालेल्या संस्कृतीची कथाही जवळ जवळ ईजिस-सारखीच आहे. ‘मेसोपोटामिया’ (दोन नव्यांमधील प्रदेश, अंतर्वेदी) हें या प्रदेशाला ग्रीक लोकांनी दिलेले नांव आहे. सध्यां या प्रदेशाला इसक असें म्हणतात. पुरातनकाळीं या प्रदेशांत दोन राष्ट्रे नादत होतीं. उत्तरेस ‘असीरिया’ व दक्षिणेस ‘सुमेरिया’. पैकी सुमेरियामध्यें सुमेर नामक सुधार-लेल्या कलाकौशल्यवान लोकांची अत्यंत प्राचीन काळापासून वस्ती असून ते लोक आपल्या धर्मपुरोहितांच्या अमलाखालीं हजारो वर्षे सुखाने नांदत होते परंतु या लोकांचा प्रांतच सर्व वाजूंनी अरक्षित असल्यामुळे भोवताल-च्या रानटी परंतु अधिक जोमदार अशा सेमिटिक वंशाच्या समाजांमधून एखादी लाट निघाली कीं ती हटकून या प्रदेशावर येऊन आदले; व या लोकांमध्यें इतका जोम नसल्यामुळे हे परकीय जेत्यांचे दास बनत. पर-कीय जेते देखील या लोकांमध्येंच मिसळून त्यांच्याप्रमाणे सुखासीन व मंद बनले म्हणजे दुसऱ्या एखाद्या रानटी लोकांच्या लाटेबरोबर तेही उखडले जात व पुनः नवीन राजवटी स्थापन होई. असा प्रकार पहिल्या-प्रथम इ. स. पू. २७५० या सार्ली घडल्याचा दाखला मिळतो. सेमिटिक टोळ्यांचा पुढारी सारगोण हा सुमेरिया देश पादाक्रांत करून आपण

राजा झाला व त्याने 'अकेडियन' साम्राज्याची स्थापना केली. पुढे अशाच लोकांची दुसरी एक टोळधाड आली, व वैविलोन नामक शहरी त्यांची नवीन राजवटी मुरु झाली. या नव्या राजवटीपैकीच 'हामुराची' नामक राजाच्या अमलाखालीं सर्व अंतर्वेदीना प्रदेश एकत्रित झाला व त्याने 'पहिल्या वैविलोनियन साम्राज्या'ची स्थापना केली (इ. स. पू. २१००).

या अंतर्वेदीपैकी उत्तरेकडील डॉगराळ प्रदेश 'असीरिया' नांवाने प्रासिद्ध आहे. हा सुमेरियाच्या मानाने बन्याच उशिरा उदयास आला. 'असूर' व 'निनवे' हीं मोठीं शहरे त्यांनी आपल्या प्रदेशांत वसविलीं. हे लोक लढाऊ प्रवृत्तीचे व अधिक पराक्रमी होते. त्यांच्या राजांनी दक्षिणेकडे चढाई करून वैविलोन काढीज केले व 'असीरियन साम्राज्या'ची स्थापना केली (इ. स. पू. ७४५). ईजिस देश जिंकणारा असुरवनिपाल याच असीरियन घराण्यांतील एक समाप्त होय.

पुनः एकदा 'खालडी' नांवाच्या सेमिटिक लोकांनी मीड लोकांच्या मद्तीने या अंतर्वेदीवर स्वारी केली. निनवे व वैविलोन हीं शहरे त्यांनी काढीज केलीं; आणि खालिडयन साम्राज्याची स्थापना केली (इ. स. पू. ६०६). हें साम्राज्य फारच थोडा वेळ टिकले. इराणचा राजा सायरस याने इ. स. पू. ५३८ मध्ये त्याचा नाश केला.

याप्रमाणे काळाच्या अगाध करणीचे सार दृत्यादिकेवर ठसविणारी ही साम्राज्यांच्या उत्कर्षविनाशाची काहाणी आहे !

ज्ञानाच्या प्रगतीच्या दृष्टीने विशेष लक्षांत ठेवण्याजोर्गे ह्या काहाणींत फारसे कांही नाही. ज्ञानाच्या व कलाकौशल्याच्या बाबरींत ईजिस व वैविलोनिया यांचा दर्जा जवळ जवळ समान होता असें म्हणण्यास हरकत नाही. वैविलोनियन लोकांनी ज्योतिषामध्ये ईजिसच्या लोकांपेक्षा बरीच अधिक प्रगति केली होती. व्यवहारापुरते अंकगणितही त्यांच्यामध्ये प्रचलित होते. परंतु याचा उलट फलज्योतिषाचे व शकुनापशकुनांचे बंड त्यांच्यामध्ये फारच होते. भोळ्या समजुर्तीनी भरलेला धर्म व त्या धर्मांची जोपासना करणारे धर्मपुरोहित यांचेही प्रस्थ तेथे अतिशय होते. कृषिविद्या, नाविकविद्या, वास्तुविद्या, वैरेंचा विकास इजिससारखाच येथेही झाला होता.

जगाच्या सार्वत्रिक प्रगतीच्या दृष्टीने दोन तीन गोष्टी येथे अवश्य लक्षांत

‘ठेठण्याजोग्या आहेत. पहिली गोष्ट म्हणजे लिपीचा शोध ईजिस व वॅविलोन या दोन्ही राष्ट्रांनी स्वतंत्र रीतीने लावला ही होय. ईजिसमधील धर्म-गुरुंनी चित्रलिपि प्रचारांत आणली व तिचा पुढे बराच विकास केला. सुमेरियन लोकांनी ध्वनिदर्शक चिन्हांची लिपि निर्माण केली. ही लिपि मातीच्या विटांवर अणकुचीदार लेखणीने लिहीत; तीतील अक्षरांचा आकार पाचरीसारखा दिसतो म्हणून तीस ‘कीलाकृति (Cuneiform) लिपि’ असे म्हणतात. या लिपीमध्ये वरेंचसे वाञ्छय व ‘हामुरावर्चे कोड’ यासारखे कायद्याचे ग्रंथ वॅविलोनियन लोकांनी लिहून ठेविले आहेत. सामान्य लोकांमधील खतें, करारनामे किंवा राजांची आज्ञापत्रे, तह, अशा व्यावहारिक स्वरूपाचे लिखाणही आजपर्यंत या विटांवर लिहिलेले सांपडले आहे. या लिखाणाचे वाञ्छयाच्या दृष्टीने महत्व कांहीही असो, लिपीची देणगी बहुतेक सर्व जगाला इजट व वॅविलोनिया या राष्ट्रांनी दिली यांत शंका नाही. ईजिसच्या चित्रयुक्त लिपीपासूनच, तिच्यांत वॅविलोनियाच्या लिपीचे थोडेसे मिश्रण करून, फिनीशियन नांवाच्या सर्व जगभर फिरणाऱ्या दर्यावर्दी लोकांनी आपली लिपि तयार केली. ही फिनीशियन लिपि युरोपांतील सध्याच्या लिंपींची जननी होय. त्याचप्रमाणे ज्या ‘ब्राह्मी’ लिपी-पासून हिंदुस्तानांतल्या सध्याच्या लिपि निघाल्या आहेत ती ब्राह्मी देखील फिनीशियन लिपीपासूनच निघाली असे पाश्चात्य पंडितांचे म्हणणे आहे.

दुसरी गोष्ट म्हणजे चाके लावलेल्या आणि जनावरांकडून ओढल्या जाणाऱ्या वाहनांचा (रथांचा) शोध व प्रचार ही होय. ही चक्रयुक्त वाहने निदान इ. स. पू. ३००० वर्षे तरी प्रचारांत आली असावी असे भोहेंजो दारा यंयाल नवीन शोधांवरून अनुमान करावें लागते.

तिसरी फार महत्वाची गोष्ट म्हणजे खनिज लोखंडाचा शोध व प्रसार ही होय. अशोधित धातूच्या दगडापासून शुद्ध लोखंड बनविणे व पुढे त्याची हत्यारे करणे या गोष्टी इ. स. पू. १५०० च्या सुमारास आशियामायनरमध्ये सररास सुरु होत्या. ईजिसमधील एका पिरामिडमध्ये लोखंडाचे एक पाते सांपडले आहे. तें इ. स. पू. ३००० वर्षीइतके जुने असावें असा तर्क आहे. लोखंडाचा शोध प्रथम हिंदुस्तानांत लागला असावा असे कित्येकांचे म्हणणे आहे. उगम कोटेही असला तरी इ. स.

पू. १०००च्या सुमारास लोखंडाचा व पोलादाचा उपयोग सर्व सुधाराले-
ल्या राष्ट्रांस माहीत होऊन लढाईची हत्यारे गैरे लोखंडाची बनविण्यांत
येऊ लागली ही गोष्ट निर्विवाद आहे.

- ४ -

यापुढे भारतीय संस्कृतीकडे आपणास वळले पाहिजे. आरंभी ही गोष्ट
स्पष्ट केली पाहिजे की भरतवर्षीतील अर्धाचीन काळची हिंदु संस्कृति ही
पूर्वी येथे नांदणाऱ्या निदान दोन संस्कृतींच्या मिश्रणापासून निर्माण झालेली
आहे. भरतवर्षामध्ये फार प्राचीन काळापासून द्रविड वंशांतील लोकांची
संस्कृति नांदत होती ही गोष्ट सर्व विद्वानांस आतां बहुधा मान्य झालेली
आहे. या अत्यंत प्राचीन द्राविडी संस्कृतीचे स्वरूप काय होते, तिचा
समकालीन सुमेरी, बैंगलोनी, मिसरी वैरे संस्कृतीशी कितपत संबंध होता
या गोर्टीसंवंधाने विशेष माहिती उपलब्ध नाही. इ. स. पू. ३०००
पर्यंत ही द्राविडी उर्फ मूलभारतीय संस्कृति गंगा व सिंधु यांच्या सुपरीक
खोज्यांत सुखाने नांदत असावी. पुढे इ. स. पूर्वी ३००० पासून २०००
पर्यंतच्या काळामध्ये केव्हा तरी आर्यलोक बहुधा वायव्य दिशेकडून हिंदु-
स्थानांत शुस्ते. हिंदुस्थानांत आल्यानंतर अर्थात् आर्य लोक द्रविड लोकां-
मध्ये हळूहळू मिसळून गेले व हळूहळू त्या दाघाच्या संस्कृतीचा मिलाफ
होऊन विशिष्ट अशी हिंदु संस्कृति उदयास आली.

आर्य लोकांचे मूलस्थान कोणते, तेथून आर्यलोक कोणाच्या मार्गाने
कसेकसे हिंदुस्थानांत आले, त्यांचा येथे येण्याचा काळ कोणता, ऋग्वेदाची
रचना आर्य लोकांनी हिंदुस्थानावाहेर असतांना केली की हिंदुस्थानांत
आल्यावर केली – इत्यादि अनेक भानगडीचे प्रश्न भारतीय संस्कृतीचा
विचार करू लागले असतां उत्पन्न होतात. या प्रश्नांचा अनेक भारतीय व
पाश्चात्य पंडितांनी विचार केला असून प्रत्येक प्रश्नासंवंधाने अनेक मर्ते
प्रकट केली आहेत. त्या सर्वांचे विवेचन तर काय परंतु नुसता उलेखही
करण्यास येथे अवकाश नाही. सर्वांत अधिक सयुक्तिक मत असें दिसतें
की आर्य लोकांचे जै मूळ वसतिस्थान–मग तें कोणतेंही असो–तेथून आर्य
लोक इ. स. पू. ५००० आणि ४००० या दरम्यानच्या काळांत प्रवा-

हाच्या लोंद्याप्रमाणे फुटले असावेत. त्यांच्यापैकीं एक शाखा किरत किरत इ. स. पू. ३००० च्या सुमारास इराणन्या उत्तरेस, आली असावी. तेथे त्यांच्यांत पुनः एकदा फूट होऊन एक शाखा आग्नेयेच्या रोखाने अफगाणिस्थानच्या प्रदेशांतून हिंदुस्थानांत आली असावी व दुसरी सरळ दक्षिणेकडे इराणांत उतरली असावी. याशिवाय आणखी एक आर्यांची शाखा कदाचित् आर्मनियामधून किंवा काकेशस पर्वतांतून इराणन्या वायव्येस असलेल्या मीडिया देशांत उतरली असावी. या दुसर्या शाखेंतील लोकही हिंदुस्थानांत आले असण्याचा संभव आहे. तात्पर्य, इ. स. पू. २५०० च्या आगेमागे आर्य लोकांचा प्रवेश हिंदुस्थानांत झाला. क्रग्वेदाचा कांही भाग त्यांनी हिंदुस्थानांत येण्यान्या पूर्वीच इराणन्या उत्तरेस असतांना रचला असावा.

आपल्या देशान्या प्राचीनत्वाविषयीं अभिमान बाळगणान्यांना ही मते चमत्कारिक वाटतील. आणि तें साहजिक आहे. आर्य लोकांचे मूळ वस-तिस्थान हिंदुस्थानांतच होतें व क्रग्वेदाचा काल इ. स. पू. १५००० ते २०००० इतका प्राचीन आहे अशीं मते प्रतिपादन करणारे प्रो. अविनाशचंद्र दास यांच्यासारखे कांही विद्वान आहेत. या दोन्ही मतांत वरेतु-गत्याच अशक्य असें कांही नाही. परंतु ती प्रबळ पुराव्यानिशीं सिद्ध झालीं पाहिजेत व इतर जगांत घडत असलेल्या गोष्टीशीं त्यांचा सुंसंगत रीतीने संबंध लावून देतां आला पाहिजे. आर्य लोकांचे मूलस्थान भरतखंडांतच होतें व तेथून ते युरोप वैगैरे देशांत गेले असें जर कोणाचे म्हणणे असेल तर त्यांनी हे लोक भरतखंडांतून कोणन्या मार्गाने, केव्हा व का गेले हें सबळ पुराव्यानिशीं सिद्ध करून दिलें पाहिजे. सध्या तरी या मतांस विशेष महत्त्व देण्याजोगी स्थिति प्राप्त झाली नसून वर जें सर्वोत्त अधिक सयुक्तिक दिसणारे मत म्हणून प्रतिपादिलें आहे तेंच सर्व दृष्टीनी विचार करतां अधिक ग्राह्य वाटते.

या संबंधाने एक अत्यंत महत्त्वाची लक्षांत ठेवण्याजोगी गोष्ट अशी कीं अत्यंत प्राचीन काळीं ज्ञानाची प्रगति व सुधारणेचा विकास आर्य-वंशीय लोकांनी केलेला नसून तो इतर वंशांतील लोकांनीच सर्वस्वीं केलेला दिसून येतो. मिसर, क्रीट, पॅलेस्ट्राईन, फिनीशिया, सुमेरिया व

असीरिया या सर्व प्राचीनकाळीं सुधारणेत अग्रेसर असलेल्या देशांतील लोक आर्येतर वंशांतील होते. आर्य लोक या सुधारणेच्या प्रांतामध्ये फारच मागाहून आले असें आपल्यास जर्मन, रोमन, ग्रीक, इराणी वरैरे लोकांच्या उदाहरणावरून म्हणतां येते. अर्थात् भारतीय आर्याचाही तसाच प्रकार असला पाहिजे हें ओघानेच येते. मानवी जीवनाच्या विकासांतील फक्त दोन गोष्टीचे श्रेय आर्यास देण्यांत येते. एक जनावरांच्या दूधदुभत्याचा उपयोग व दुसरे घोडा या प्राण्याचा बाहनासाठी उपयोग. बाकी सर्व विद्या भौतिक व कला आर्य लोक आर्येतर लोकांपासूनच शिकले.

अगदी अलीकडे सिंधामध्ये 'मोहेंजो दारो' व पंजाबांत 'हराप्पा' येथे पुरातन अवशेषांचे जे शोध लागले आहेत त्यांवरून आर्याच्या भारतवर्षात प्रवेश करण्याच्या काठावर अप्रत्यक्ष रीतीने वराच प्रकाश पडण्याचा संभव आहे. या दोन्ही ठिकाणी भूगर्भामध्ये आजपर्यंत लुस झालेले असे जे अवशेष सरकारी पुराणवस्तुसंशोधनाच्या खात्याकडून उकरून काढण्यात आले आहेत, त्यांवरून सिंधु नदीच्या खोन्यामध्ये प्राचीनकाळीं अत्यंत उच्च दर्जाची संस्कृति नांदत होती हैं स्पष्ट झालें आहे. यापैकी मोहेंजो दारो येथील अवशेष अधिक महत्त्वाचे आहेत. पुराणवस्तुसंशोधनखात्यांत त्यावेळीं असलेले कै. आर. डी. बानर्जी यांनी त्यांचा प्रथम शोध लावला व १९२२ सालापासून तेथे उकराउकरीचे काम सुरु झाले. श्री. बानर्जी यांच्याकडून श्री. दीक्षित यांच्याकडे हैं काम गेले. पुढे त्या खात्याचे मुख्याधिकारी सर जॉन मार्शल यांनी कोणत्याही एका सर्कलकडे (विभागाकडे) हैं काम न सोपवितां खात्याच्या मुख्य कचेरीकडूनच हैं काम चालावै असें ठरवून त्याप्रमाणे मुख्य कचेरींतील रायवहादुर दयाराम साहाणी यांची त्या कामावर योजना केली. या गृहस्थांच्या हाताखालींच ते अवशेष उकरण्याचे काम सध्या चालले आहे.

मोहेंजो दारो येथे जमिनीत गाडळें गेलेले एक मोठे शहरच उघडकीस आले असून त्याचे क्षेत्र तेरा एकर इतके विस्तृत आहे. तेथे एका खालीं एक अशीं पांच सहा शाहरे गाडलीं गेलीं असून त्यापैकी तीन शाहरांचे अवशेष खोदून उघड करण्यांत आले आहेत. तीन्ही शाहरां-

वैकीं सर्वोत्तम खालचे शहर उत्कृष्ट असून वरचे शहर त्या मानाने सामान्य भासते. तीन्ही शहरांमध्ये भाजलेल्या विटांनी बांधलेलीं उत्कृष्ट घरे, देवऱ्हे, दुकानें, स्नानगृहे हीं उपलब्ध झालीं असून सध्याच्या शहरांप्रमाणे मोठ-मोठे रस्ते व गल्लया छाही तेथे दिसून येत आहेत. सांडगणी नेण्याचा उत्कृष्ट नहर आढळण्यांत आला आहे. याशिवाय मातीचीं, तांब्याचीं व ब्रांझाचीं भांडीं, सोन्याचांदीच्या मण्यांचे व रत्नांचे दागिने, मूर्ति, पुतळे, मनुष्यांचे व प्राण्यांचे सागाडे, वौरे शतशः नवलपरीच्या चिजा तेथे संशोधकांना उपलब्ध झाल्या असून शिवाय तांब्याचीं हत्यारे, चिकियुक्त चिह्ने कोरलेलीं अनेक सिलें किंवा पदके हींही पुष्कळ सापडलीं आटेत. जाठलेल्या माणसांच्या अर्थव्यवर बांधलेल्या समाधीही हराण्या येथे आहेत. याप्रमाणे संशोधकांनी जमिनीच्या पोटांनुन बाहेर काढलेल्या एका प्राचीन सुधारलेल्या समाजाच्या आश्र्यकारक अवशेषांचे हीं अगदी त्रोटक वर्णन आहे.

मोहेंजो दारो व हराण्या येथील अवशेष हे एकाच प्राचीन सुधारलेल्या समाजाचे अवशेष असावे अशी संशोधकांची कल्पना आहे. या दोन ठिकाणांमधील अंतर ४५० मैल आहे. अर्धात् सिंधुनदीच्या खोऱ्यांत उदयास आलेल्या या प्राचीन राष्ट्राचा विस्तार वराच मोठा असावा. या राष्ट्राची संस्कृति व सुमेरी बैविलोनी संस्कृति याच्यामध्ये वरेंच साम्य आदक्कून आल्यावरून हीं सुमेरी संस्कृतीचीच एक शाखा किंवा वसाहत असावी असा सर जोंन मार्शल यांनी तर्क केला होता. परंतु साम्यावरोवर वैपर्यही पुष्कळच आढळून लागल्यामुळे, हीं सिंधुतीरावरील संस्कृति अगदी स्वतंत्र असावी असें मत त्यांनी प्रकट केले आहे. व तिला सिंधुसंस्कृति (Indus Culture) असें नांवही त्यांनी देऊन टाकले आहे. मात्र हिचे सुमेरी संस्कृतीशी दाट दलणवळण चालू असावें असें त्यांनी प्रतिपादन केले आहे व तें खरें दिसते. मोहेंजो दारो येथील अवशेषांत जो गहू त्यांना आढळला तो सध्या पंजाबांत पिकणाऱ्या गव्हासारखाच आहे. गव्हाच्या भाकरी-शिवाय बैल, बकरा, डुकर, यांचे मांस येथील लोक खात असत. त्याच-प्रमाणे कासव व मासे हेंडी यांचे खाद्य होते. बैल, रेडा, शेळी, डुकर, कुत्रा, घोडा व हत्ती हीं त्यांची पाळीव जनावरे होतीं. सोने, रुपे, तांबे,

बांझ, कर्थील व शिसें हे धातु त्यांना माहीत असून कापसाचे सूत काढून त्याचे बळ विणण्याची कूला त्यांना पूर्ण परिचित होती. चित्रयुक्त चिह्ने कोरलेली वरीच पदके सापडलेली आहेत त्यांवरून एखादी चित्रयुक्त लेखन नद्दीत त्यांच्यांत प्रचारांत असावी असें वाटतें; परंतु ही लिपी अद्भुत चाचण्यांत आलेली नाही. यांचा धर्म व यांच्या देवता कांही अंशी सुमेरी लोकांसारख्या व बन्याच अंशी हिंदुस्थानांतील आयेंतर लोकांच्या देवतां-सारख्या असाव्या असें स्पष्ट मत सर जॉन मार्शल यांनी प्रकट केले आहे. आर्योंची यज्ञसंस्था, त्यांचे इंद्रवस्त्रादि देव यांचा त्यांच्यांत माग-मूसही दिसून येत नाही. यावरून ही संस्कृति आर्य लोकांची तर नसावीच परंतु आर्य लोक हिंदुस्थानांत येण्याच्या पूर्वींची असावी असें अनुमान निघतें. आर्य लोक हिंदुस्थानांत येऊन विजयी झाल्यानंतरची ही संस्कृति अंसंती तर तिजवर आर्याच्या संस्कृतीचा परिणाम झालेला दिसून येतो.

बैविलोनी संस्कृतीच्या विशिष्ट काळामधील अवशेषांत व मोहेंजो दारो येथील अवशेषांत दिसून येणाऱ्या कांही साभ्यावरून सर जॉन मार्शल यांनी ही सिंधुसंस्कृति इ. स. पू. २७००च्या पूर्वींची तरी असलीच पाहिजे अस ठरविले आहे. ही कालमर्यादा जर खरी असेल तर इ. स. पू. २७००पर्यंत आर्य लोक सिंधुनदीच्या खोऱ्यांत उतरले नव्हते असें याच्यावरून अनुमान निघतें. आणि हें अनुमान आर्याच्या आगमनकालाविषयी जै मत आम्हों वर प्रतिपादन केले आहे त्याला फारच पुष्ट देणारें आहे. आर्यलोक हिंदुस्थानांत दुसऱ्याच कोणच्या तरी दिशेने आले असें जौंपर्यंत सिद्ध झालेले नाही तोंपर्यंत सिंधुनदीच्या खोऱ्यांत, व अर्थातच सर्व भरत-खंडांत, आर्य लोक इ. स. पू. २७०० पर्यंत आले नव्हते हा सिद्धांत या नवीन शोधावरून खरा मानावा लागेल असा सुमार दिसतो.

कदाचित् आर्य लोकांच्या हल्ल्यामुळेच ही पूर्वकालीन संस्कृति उच्चस्त होऊन धुळीला मिळाली असेल! कारण ही सिंधुतीरावरील संस्कृति फारशी लळकरी बाण्याची नसावी असें मत सर जॉन मार्शल यांनी व्यक्त केले आहे.

आर्याच्या पूर्वीं जी द्राविडी संस्कृति भरतखंडांत नांदत होती असें मानण्यांन येते ती व ही 'सिंधु संस्कृति' एकच की काय! का द्राविडी संस्कृति याहूनही भिज व प्राचीन होती!—असा प्रश्न येथे उत्पन्न होतो.

यावर निश्चित मत देणे सध्या शक्य नाही. ‘सिंधुसंस्कृती’चे सांगोपांग विवेचन करणारे सर जॉन मार्शल यांचे पुस्तक बाहेर पडल्यानंतर या प्रश्नावर कदाचित् जास्त प्रकाश पडेल.

बाचकांस उत्कृष्ट, अस्सल व युक्ततम असें जें मत किंवा ज्ञान असेल. तेंच प्राप्त व्हावें असा या पुस्तकाचा व मालेचाही हेतु आहे. प्राचीनत्वाचा किंवा दुसरा कसलाही अभिमान अशा ठिकाणी बाळगणे स्तुत्य होणार नाही. विशेषतः प्राचीनत्वाचा अभिमान हा केवळ पोकळ अभिमान होय. प्राचीनत्व हा कांही एखादा सद्गुण नव्हे किंवा मोठी करामतही नव्हे. व्यक्तीच्या घ्यवहारांतही कांही दिवस अगोदर जन्मास येणे ही जशी अभिमानाची बाब होऊं शक्त नाही, अभिमान बाळगावयाचा असल्यास तो सद्गुण-विषयी किंवा कर्तृत्वाविषयीच बाळगणे योग्य ठरते, त्याचप्रमाणे राष्ट्रांची-ही गोष्ट आहे. तेव्हा कोणत्याही प्रतिपादनासुले आपल्या देशाच्या प्राची-नत्वासंबंधाची कित्येकांची मनास सुखविणारी कल्पना भंग यावली तर त्याबदल लेखकास स्वंत बाळगण्याचें कारण नाही. ‘शहाणपण वयावर नसते’ ही गोष्ट सर्वांस माहीतच आहे. त्या गोष्टीचे तात्पर्य लक्षांत घेऊना खरें शहाणपण व कर्तृत्व वाढविण्याचा व अशा रीतीने आपल्या राष्ट्रांचे सुख उज्ज्वल करण्याचा प्रथत्न करणे हें प्रत्येक भारतीयाचे कर्तव्य आहे.

आणि खरोखर येथे प्रतिपादन केलेल्या मतांसुले प्राचीनत्वाच्या कल्प-नेचा भंगही होत नाही. फार प्राचीनकाळापासून मोळ्या सुधारलेल्या समाजाचे अस्तित्व भारतामध्ये होते ही गोष्ट तर मोहेंजो दारो येथील अवशेषांसुले सिद्धच झाली आहे. फक्त आर्यांचे आगमन, जें फार प्राचीन काळी झाले असावे असे कांही हिंदी पण्डितांस वाटते, तें मात्र बन्याच उशिरा झाले असावे येवढाच या प्रतिपादनांतील मुद्दा आहे. परंतु यासुळे कांही विघडते किंवा आर्योंनी भरतखंडांत आल्यावर केलेल्या कामगिरीस उणेपणा येतो असे थोडेंच आहे ! भरतखंडांत आल्यावर आर्योंनी त्या काळांत अगदी अद्भुत वाटावी अशी प्रगति अनेक दिशांनी करून दाखविली यांत शंकाच नाही. अशा अनेक अमूर्त शास्त्रांना व तत्त्वविचारांना त्यांनी जन्म दिला, की ज्यांची किंमत ओळखण्याची पात्रताही शंभर दीडशें वर्षीपूर्वी युरोपियन राष्ट्रांना आली नव्हती. अशा शास्त्रांपैकी भाषाशास्त्र हे

प्रमुख होय. त्याचा वृत्तांत पहिल्या प्रकरणांत दिलाच आहे. त्याशिवाय तत्त्वज्ञानामध्येही त्यांनी इतक्या उंच भराऱ्या मारल्या कीं त्या आधुनिक काळींही युरोपियन तत्त्वज्ञांच्या कौतुकाचा विषय झाल्या. ज्योतिष, गणित व वैद्यक या शास्त्रांतही आर्योंनी अभिनंदनीय प्रगति केली होती. भारतीय आर्योंनी निर्माण केलेली चारुर्वर्णव्यवस्था व जातिसंस्था हीही अत्यंत अपूर्व अशी गोष्ट असून ती प्राचीनकाळीं तरी समाजहितासच कारणीभूत झाली असली पाहिजे. केवळ ज्ञानाच्या प्रगतीचाच आपल्याला येथे विचार कर्तव्य असल्यामुळे भारतीयांचा धर्म, त्यांच्या देवता, त्यांची यशसंस्था, वरैरे गोष्टीचीं विवेचन येथे करता येत नाही.

भारतीय आर्योंच्या प्रगतीचा विचार करीत असतां एक उणीव नेहमी सर्व संशोधकांच्या डोळ्यापुढे उभी राहात असते. ती म्हणजे पुरातन अवशेषांची होय. इतर देशांमध्ये अत्यंत प्राचीन काळचे कालवे, इमारती, देवळे, मूर्ति, इष्टिकालेख, भांडी, हत्यारे, वरैरे अवशेष भरपूर सापडतात. तसे भरतखंडांत इ. स. प. ५०० च्या अगोदरचे अवशेष बिलकूल सापडत नाहीत. सिंधुनदीच्या काठी महत्त्वाचे अवशेष सापडले आहेत परंतु ते आर्येतरांचे असावेत असें सिद्ध होऊं पाहात आहे. तेव्हा आर्यसंस्कृतीच्या अवशेषांची उणीव अशून कायमच आहे. कित्येक लोक यावरून आर्योंच्या संस्कृतीचे प्राचीनत्व नाकबूल करतात, तर कित्येक आर्योंचे सर्व बांधकाम लाकडांचे असल्यामुळे ते नष्ट झालें असावें असें अनुमान काढतात; इतर कित्येक लोक आर्योंचे व्यावहारिक उपयोगाच्या विद्यांचे ज्ञान इतरांपेक्षा बरेच कोतें असावें असा तर्क करितात. यांपैकी कोणचा तर्क खरा असेल तो असो. कदाचित् तीन्ही तर्कीमध्ये थोड्योडे तथ्य असेल किंवा आर्यसंस्कृतीचे प्राचीन अवशेष शोधकांस दाद न देतां अश्च-नही भूगमीत दडलेले असतील; कोणी सांगावें !

परंतु एकंदरीने आर्य लोकांच्या मनाच्या ठेवणीचा विशेष सांगावयाचा झाला तर व्यापक, तात्त्विक व शास्त्रीय विचार करण्याकडे प्रवृत्ति हाच सांगतां येईल. ही पात्रता इतर भानवंशांतील राष्ट्रांनी तितक्या प्रमाणांत प्रकट केली नाही, असें म्हटल्यास ते सत्यास फारसे सोडून होणार नाही. चीन देशामध्ये शास्त्रांचा व व्यापक विचारांचा प्राचीन काळीच उदय

ज्ञाला होता असें म्हणतात. परंतु त्याविषयीं निरनिराक्ष्या लोकांनी निर-निराळीं मर्ते दिलेलीं आढळत असल्यामुळे आपणांस नक्की निर्णय करतां येत नाही. बाकी मिसर, क्रीट, सुमेरिया, बैबिलोनिया इ० प्राचीनकाळीं सुधारलेल्या ज्या देशांची हकीकत आपणांस उपलब्ध होते त्यांच्या सुधारणां-मध्ये व मागाहून आलेल्या आर्योच्या सुधारणेमध्ये एक मोठा फरक दिसून येतो. आर्येतर वंशाच्या राष्ट्रांमध्ये कारागिरीचा व व्यावहारिक उपयोगाच्या विद्यांचा उत्कर्ष अतिशयच झालेला आढळतो. इमार्तींचे बांधकाम, शिल्पकाम, विणकाम, धातुकाम, जडावांचे काम, शेतकी, व्यापार इत्यादि मनु-ष्याच्या व्यावहारिक जीवनास आवश्यक अशा सर्व विद्या व कला या राष्ट्र त पूर्ण विकसित झालेल्या दिसून येतात हें मार्गे दिलेल्या वर्णनावरून वाचकां-च्या लक्षांत आले असेल. परंतु या व्यवहाराच्या पलीकडे जाऊन सृष्टींतील पदार्थांचा किंवा घटनांचा शास्त्रीय दृष्टीने विचार करण्याची प्रवृत्ति त्यांच्यामध्ये उत्पन्न झाली होती असे मानण्यास आधार दिसत नाही. पदार्थांचे वर्गीकरण करणे, वर्गाच्या व्याख्या ठरविणे आणि विशिष्ट गोष्टींवरून सामान्य सिद्धांत काढणे या मूलभूत शास्त्रीय किया त्यांस माहीत होत्या असे दिसत नाही. प्रत्येक वस्तूच्या कारणाकडे जाण्याची, अमुक गोष्ट अशी कां, कशांमुळे झाली हें विचारण्याची, प्रवृत्ति जी कांही अंशी भारतीय आर्योत व प्रामुख्येकरून त्यांच्या ग्रीक बांधवांत उपजत असलेली दिसून येते ती त्यांच्या पूर्वीच्या बैबिलोन, मिसर इत्यादि राष्ट्रांत उत्पन्न झाली असावी असे वाटत नाही. एकच लहानसा दाखला दिला असतां पुरे होईल. मिसर व बैबि-लोन ही राष्ट्रे हजारो वर्षे जगलीं व तेथील समाटांनी मोठीं साम्राज्ये बहिवाटली; अर्थात् प्रत्यक्ष राज्यकारभार करण्याची कला त्यांस माहीत नव्हती असे कोणास म्हणणे शक्य नाही. तथापि हजारो वर्षे राज्यकारभार करूनही राज्यसंस्थेसंबंधाचे तात्त्विक शास्त्र जें त्यांस निर्माण करतां आले नाही तें चपल बुद्धीच्या ग्रीक तत्त्वज्ञांनी दोनशे वर्षीत निर्माण करून दाखविले. हजारो वर्षे बैबिलोनी लोकांचा धर्म चालू राहूनही तो पौराणिक दंतकथा, नवस, जादुटोणा व शकुनापश्कून यांच्यापलीकडे जाऊं शकलां नाही; परंतु आर्योंनी आपल्या यशसंस्थेची लवकरच उत्कांति करून उप-निषदांसारखे उदात्त तत्त्वज्ञान निर्माण करून दाखविले. निहेंतुक रीतीने

ज्ञानासार्ठीच ज्ञान मिळविण्याची भावना खरोखर या आर्येतर राष्ट्रांमध्ये उत्पन्न झाली होती की नाही याची शंकाच आहे. व्यवहारापासून अलिस असें कांही व्यापक व तात्त्विक ज्ञान आहे व तें अत्यंत उदात्त व पवित्र आहे ही जाणीवच बहुधा त्या राष्ट्रांना झाली नसावी. निदान अशी जाणीव झाली असल्याच्या खुणा त्या राष्ट्रांच्या इतिहासांत कोठे दिसून येत नाहीत येवढे खरं.

म्हणूनच पाश्चात्य राष्ट्रे ग्रीसिला आपल्या सर्व ज्ञानाचें आणि शास्त्रीय विचारांचे उगमस्थान मानतात तें उगीच नाही. पाश्चात्य लोक आपल्या सुधारणेची सुरवात ईजिपासून झाली व शास्त्रीय ज्ञानाची सुरवात ग्रीस-पासून झाली असें नेहमी म्हणतात. भारतीय संस्कृतीशी त्यांचा तसा कांही संबंध आला नसल्याने तिच्याशी ते आपले कांही नाऱ्ये जोडीत नाहीत हे साहजिकच आहे.

प्रकरण चवथें.

ज्ञानमार्गावरील मनुष्याची दौड : उत्तरोत्तिहासकाल.

जगाच्या प्रगतीचा इतिहास पाहात पाहात आपण सध्या इ. स. पू. ६०० पर्यंत म्हणजे पाश्चात्य राष्ट्रांच्या दृष्टीने ज्या काळीं अशास्त्रीय, अव्याहित विचारांचे युग संपून शास्त्रीय विचारांचे युग सुरु होते अशा संघिकालापर्यंत येऊन ठेपलीं आहें. येथून पुढे ग्रीक लोकांनी सुधारणेची धुरा आपल्या मानेवर घेतली व ज्ञानाच्या मार्गावर प्रगति करण्यांत ते अग्रेसर बनले. त्याच्या ज्ञानविषयक विकासाचा सुसंगत इतिहास देत बसण्यास येथे सवड नाही. कांही प्रमुख गोष्टींचा उलेख करून पुढे सरकणे आपणांस भाग आहे.

प्रारंभीच ग्रीसच्या इतिहासांतील कांही ठळक गोष्टींचे काळ आपण लक्षांत ठेविले पाहिजेत. प्राचीन पर्शियन साम्राज्याशी ग्रीक लोकांचे सुद्ध होऊन त्यांत पर्शियन साम्राज्याचा मोड झाला व ग्रीक लोकांचे स्वातंत्र्य अव्याधित राहिले ही घटना इ. स. पू. ४७९ मध्ये घडून आली. पुढे

ग्रीक संस्थानांमध्ये सुमारे ५०-६० वर्षे अथेन्स शहराचें वर्चस्व राहिले. नंतर कांही वर्षे स्पार्टा व थीब्स या शहरांचे वर्जस्व अनुक्रमे स्थापन होऊन पुढे अंतःकलहामुळे हतबल झालेली ग्रीक शहरे इ.स.पू. ३३८ साली मॅसिडोनियाचा राजा फिलिप याच्या आहारी गेली. फिलिपचा मुलगा अलेक्जेंडर उर्फ शिकंदर बादशाह ह्याने पूर्वेकडे मोठे साम्राज्य जिकले. त्याचा अंत इ. स. पू. ३२३ साली झाला. पुढे शंभर दीडशे वर्षीनी ग्रीस देश रोमच्या ताब्यांत गेला.

ग्रीक शहरांच्या समुदायामध्ये अथेन्स शहराला प्रथम फारसे महत्त्व नव्हते. सध्या जो युरोपखंडाच्या मुख्य भूमीतून वाहेर आलेला द्वीपकल्पाचा भाग ग्रीस म्हणून समजला जातो तेवढीच प्राचीन काळीं ग्रीसची व्याप्ति नव्हती. ग्रीक लोक आशियामायनरच्या किनाऱ्यावरही पसरले असून तेथे-ही त्यांचीं मोठीं शहरे प्राचीन काळापासून वसली होती. या सर्व पूर्वेकडील ग्रीक लोकांना ‘आयोनियन’ असे म्हणत. त्यांचा आशियांतील देशांशीं व खुद भारत-वर्षांशीं व्यापाराच्या नात्याने इ. स. पू. १०००पासून संबंध येत होता असे दिसते. त्यांच्यावरूनच ‘यवन’ हा शब्द आपल्याकडे प्रचारांत आला. पूर्वेकडील फिनीशिया, बैशिलोन वगैरे राष्ट्रांच्या संसर्गाने विद्या व कला यांचा प्रादुर्भाव प्रथम या आशियामायनरमधील ग्रीक लोकांमध्ये झाला. ग्रीक लोकांमधील पहिला शास्त्रज्ञ येत्स (इ. स. पू. ६४०-५४६) हा आशियामायनरमध्येच जन्मलेला होता. त्याने ज्योतिष व भूमिति या शास्त्रांत बरीच प्रगति केली असे म्हणतात. भूमितीचे व्यावहारिक शान ईजिसच्या लोकांना व ज्योतिषांचे व्यावहारिक शान बैशिलोनी लोकांना खरेच होते. त्यांच्यापासून तें शान घेऊन त्याची शास्त्रीय पायावर स्थापना करण्याचे काम येल्सने केले असावे. शिवाय सूर्यांचे संपात (equinoxes) व संक्रमणे (solstices) यांचाही शोध त्याने लावला अशी प्रसिद्ध आहे.

ग्रीक लोकांची वस्ती ज्याप्रमाणे पूर्वेकडे आशियामायनरपर्यंत पसरलेली होती त्याचप्रमाणे इटाली देशांत व सिसिली बेटांतही व्यापाराच्या निर्मित्ताने अनेक वसाहती ग्रीक लोकांनी इ. स. पूर्वी ७०० च्या सुमारास स्थापल्या होत्या. पायथँगोरास नांवाचा विख्यात ग्रीक तत्त्वज्ञ या इटाली

देशांतील वसाहर्तीतच होऊन गेला. काटकोनाच्या दोन्ही बाजूवरील चौरस हे काटकोनासमोरच्या तिसऱ्या बाजूवरील चौरसावरोवर असतात हा भूमिर्तीतील सिद्धांत पायथँगोरास याच्या नांवावर असलेला प्रख्यातच आहे. परंतु ही कांही त्याची मोठीशी महत्त्वाची कामगिरी नाही. अंक-गणिताचा अभ्यासही त्याने विशेष केला असून ज्योतिषामध्ये पृथ्वी गोलाकार आहे व ती सूर्यभोवती फिरते हे दोन महत्त्वाचे सिद्धांत याने प्रथम प्रतिपादन केले असें म्हणतात. सर्व सजीव पदार्थ हे पृथ्वी, आप, तेज, वायु या चार तत्त्वांपासून बनले आहेत असेंही मत त्याने व्यक्त केले आहे. तो जसा शास्त्रज्ञ तसा तत्त्वज्ञही होता. आत्म्याच्या पुनर्जन्माचा सिद्धांत त्याने प्रतिपादन केला असून तो शाकाहाराचा पुरस्कर्ता होता असेंही म्हणतात.

एम्पिडॉक्लीझ, अनेकङ्गोरास व डिमॉक्रिट्स हे तीन मोठे तत्त्वज्ञ त्यानंतरच्या काळांत होऊन गेले. एम्पिडॉक्लीझने विकासवादाची कल्पना पुढे मांडली. अनेकङ्गोरास व डिमॉक्रिट्स यांनी सृष्टीतील सर्व पदार्थ चलनवलन पावणाऱ्या परमाणुंचे बनले आहेत असे मत व्यक्त केले. अनेकङ्गोरासने सूर्य हा जलत्या पदार्थीचा फार प्रचंड चैद्वासारखा गोल आहे असे पाखंडी मत व्यक्त केल्यावदल त्याला अथेन्समधून हृदपार करण्यांत आले ! वैद्यकशास्त्राचा जनक हिपोक्रेटीझ (इ. स. पू. ४६०) हा याच सुमारास होऊन गेला. याने जादूयोग्याचे बंड नाहीसे करून वैद्यकाची शास्त्रीय पायावर स्थापना केली.

वर उल्लेखिलेल्या शास्त्रज्ञांनी अगदी आधुनिक शोधांशी पुष्कळांशी जुळणाऱ्या अशा ज्या कल्पना इतक्या प्राचीन काळी व्यक्त केल्या त्या कांही प्रत्यक्ष अवलोकन व प्रयोग करून व्यक्त केल्या असतील हेशक्य दिसत नाही. विलक्षण कल्पनाशक्ति, प्रत्येक गोष्टीच्या मुळाशी जाऊन भिडण्याची जबरदस्त आकांक्षा आणि तर्कशुद्ध रीतीने अमृत गोष्टींविषयी विचार करण्याची सबव या गुणांमुळेच त्यांना हे सिद्धांत सुचले असावे.

यानंतर सॉक्रेटीस, प्लेटो व अरिस्टाटल ही अथेन्स शहरांतील तत्त्वज्ञांची सुविख्यात त्रयी डोळ्यापुढे येते. सॉक्रेटीस हा संशयात्मा होता. भौतिकसृष्टीविषयी विचार करणे हें कांही खरें ज्ञान नव्हे असे तो समजत

४२ ४. ज्ञानमार्गवरील दौड : उत्तरेतिहासकाल

असे. त्याचा सर्व काळ बहुधा इतरांशीं वाद करून इतरांचीं मतें चुकीचीं आहेत हैं दाखविण्यांतच गेला. अर्थात् शास्त्राच्या त्राडीस त्याचा कांहीच उपयोग झाला नाही. प्लेटो हा साकेटिसाचा शिष्य होय. त्याने साकेटिसाचे संवाद लिहून ठेवलेले असून त्यावरूनच आपल्याला साकेटिसाची माहिती मिळू शकते. प्लेटोची मनोरचना कांही निराळ्या प्रकारचीच होती. तो ध्येयवादी व कल्पनासाम्राज्यांत वावरणारा मनुष्य होता. अबलोकन, निरीक्षण व प्रयोग करून भौतिक शास्त्रांचा अभ्यास करीत वसणे हैं तो तुच्छ समजत असे. वस्तुजाताच्या बुडाशीं निसर्गसिद्ध, स्वयंपूर्ण, नित्य व व्यापक अशा कांही कल्पना (ideas) असून त्या कल्पनांच्या पासून सृष्टींत दिसून येणाऱ्या विशिष्ट घटना बनलेल्या आहेत असे तो मानीत असे. विशेषाकडून सामान्याकडे येण्याएवजी कल्पनेच्या आधारावर विशेष गोष्टींची उपपत्ति वसविण्याचा हा त्याचा प्रयत्न असल्यामुळे भौतिकशास्त्राच्या बाबर्तीतले त्याचे विचार महत्वाचे नाहीत. परंतु प्लेटोचा मुख्य भर भौतिकशास्त्रावर नव्हताच. तो एक ध्येयवादी व कल्पनाशाली समाजशास्त्रज्ञ होता. मनुष्याला अगदी उच्चतम व परिपूर्ण अशी स्थिति प्राप्त होण्यास त्याच्या आत्म्याचे संर्व व्यापार संवादी रीतीने चालले पाहिजेत आणि सर्व माणसे स्वतःचे जीवन अशा रीतीने पूर्णपणे संवादी व सुंदर बनविण्याहितकीं जाणतीं नसल्यामुळे त्यांची मुधारणा करण्यासाठी सरकारही नागरिकांच्या कल्याणाची सर्वस्वीं काळजी वाहणारें असे असले पाहिजे. सरकार असे आदर्शभूत बनविण्यासाठी, राज्याची धुरा वाहणारे लोक अत्यंत विद्वान्, सत्कार्यतत्पर व स्वसुख-निरभिलाष असे मिळाले पाहिजेत. शरीराने, मनाने व बुद्धीने उत्कृष्ट असे निवडक तरुण लहानपणापासून निवडून काढून त्यांना सर्व विद्यांचे, कलांचे व नीतींचे शिक्षण देऊन तथार करावें व त्यांच्या हातीं सर्व राज्यसूत्रं यावें. पूर्ण निरभिलाषतेने त्यांनी काम करावें यासाठीं त्यांना खाजगी मालमत्ता व कुंदुंचपरिवार बाळगण्याची मुभा नसावी. अशा रीतीने कोणत्याही शहराची (कारण प्लेटो मुळापासून—City state—नगरराज्याविषयींच विचार करीत आहे) राज्यपद्धति आखल्यास ती नागरिकांच्या कल्याणास कारणीभूत होईल असे प्लेटोचे म्हणणे आहे.

प्लेटोने प्रकट केलेले विचार केवळ ध्येयात्मक व सत्यसृष्टीत न उतर-
ण्याजोगे असले तरी त्यामुळे तत्कालीन लोकांच्या मनावर अद्भुत परिणाम-
झाला. आहे तशाच स्थिरीत व राज्यव्यवस्थेत काल कंठण्याखेरीज दुसरे-
कांही करणे आपणास शक्य आहे अशी विचाराची दिशा तावत्कालपर्यंत
मनुष्यास सुचलीच नव्हती. समाजघटनेत व राज्यघटनेतही बुद्धिपुरुस्सर
सुधारणा घडवून आणणे शक्य आहे, निदान त्या दृष्टीने विचार करण्यास
तरी हरकत नाही ही गोष्ट प्लेटोने लोकांच्या मनाला पटविली. त्याच्या
ग्रंथांतील विचारांचा सर्व युरोपियन राष्ट्रांतील लोकांच्या मनावर अभूतपूर्व
परिणाम झाला.

प्लेटोच्या हाताखालीं कांही दिवस शिक्षण घेतलेला अॅरिस्टोटेल
(ह. स. पू. ३८४ ते ३२२) हा आपल्या गुरुपेक्षांही अधिक विरुद्धात
झाला. अॅरिस्टोटेल हा सर्वतोगामी बुद्धीचा पुरुष होता. प्लेटोने स्थापिलेल्या
विद्यापीठांचे नांव ‘अॅक्डमी’ असें होतें तर अॅरिस्टोटेलच्या विद्यापीठांचे
नांव ‘लायशियम’ होतें. अथेन्स येदे विद्यालय स्थापण्यापूर्वी तो कांही
काळ राज्यपुत्र अलेकझांडर याचा शिष्य होता. अलेकझांडरसारख्या प्रतापी
बादशाहार्थी त्याचा गुरुशिष्यसंबंध असल्याकारणाने त्याला पुढे आपले
विद्यालय चालाविष्यासाठीं व संशोधन करण्यासाठीं पैशाची वाण कधीच
पडली नाही. शिष्याची मदत नसती तर गुरुच्या हातून इतके संशोधन-
व लेखन झालेंच नसते. राजाश्रयाशिवाय विद्येचे चीज नाही या सिद्धां-
ताचा त्याच्या बावर्तीत आणखी एकवार प्रत्यय आला असें म्हटले पाहिजे.

अॅरिस्टोटेलच्या कामगिरीचे महत्त्व नीट लक्षांत येण्यासाठीं तत्कालीन
ज्ञानाची स्थिति काय होती ती प्रथम लक्षांत घेतली पाहिजे. ज्ञानांचे
वर्गीकरण प्राचीन काळीं मुळांच झालेले नव्हते. ज्ञानाच्या निरनिराक्षया
शाखांची स्पष्टशी कल्पनाच झालेली नव्हती. ज्ञानाचा संचयच थोडा
असल्याने तो सर्व एकरूपच मानला जात असे. भूमिति काय, ज्योतिष-
काय, पदार्थविज्ञान काय, समाजशास्त्र काय आणि तत्त्वज्ञान काय, ज्ञानाच्या
त्या परस्पर भिन्न शाखा न समजतां तत्त्वज्ञ लोक सर्वोच्चाच विचार सर-
मिसळीने करीत असत. म्हणून पायथागोरासारखा ज्ञानी भूमिति, ज्योतिष,
पुनर्जन्म, आहारशास्त्र यांसारख्या अत्यंत विसदृश विषयांवर नवीन विचार

प्रकट करीत असलेला आढळतो. ऑरिस्टाटलने ही सर्व भेसल नाहीशी करून ज्ञानाचें वर्गीकरण केलें; निरनिराळी शास्त्रे परस्परांपासून पृथक् केलीं. ऑरिस्टाटलची अत्यंत महत्वाची कामगिरी ती हीच होय. यामुळे ज्ञानाच्या प्रगतीस मोठीच चालना मिळाली. कारण प्रत्येक शास्त्रज्ञास आपांपला प्रांत निवडून घेऊन त्यावरच शक्तिसर्वस्व वेचणे अधिक सुलभ झाले. त्याचप्रमाणे ज्ञानाच्या प्रांतांतील कित्येक कल्पना अधिक स्पष्ट होऊन प्रत्येक शास्त्रामधील विखुरलेल्या विचारांचे संकलन व एकीकरण करणे फार सुलभ झाले.

त्याच्याविषयी दुसरी महत्वाची गोष्ट लक्षांत ठेवावयाची ती ही की तो फ्रेयोसारखा ध्येयवादी व कल्पनाशाली नसून अत्यंत शोधक बुद्धीचा व पायाखाली लक्ष देऊन चालणारा मनुष्य होता. सृष्टीचा स्वभाव काय आहे, मनुष्याचा स्वभाव कसा आहे व त्या स्वभावानुसार कोणकोणत्या गोष्टी अंमलांत येणे शक्य आहे याचा पूर्ण विचार करून त्याने आपलीं मर्ते किंवा आपले सिद्धांत मांडले आहेत. तो आधुनिक अर्थाने खरा शास्त्रज्ञ होता. प्राणिशास्त्रावरील आपला ग्रंथ लिहिण्याच्या पूर्वी त्याने एक हजार माणसे देशोदेशी पाठवून प्राण्यांचे नमुने व इतर सामग्री गोळा केंली होती. त्याच्या प्रत्यक्षानुसारी पद्धतीमुळे शास्त्राचा फायदा झाला यांत शंकाच नाही. तथापि शास्त्रज्ञ हा जसा उत्तम निरीक्षक व प्रत्यक्षानुसारी असावा लागतो, त्याच्यप्रमाणे कल्पनाशक्तीही त्याच्या अंगी असावी लागते. या कल्पनाशक्तीच्या अभावामुळे त्याने कित्येक चुकीचे सिद्धांत मान्य करून आपल्या ग्रंथांत नमूद केले. आणि त्याच्यानंतर त्याचे ग्रंथ वेदतुल्य प्रमाण मानले जाऊ लागल्यामुळे त्याने केलेल्या चुकांनाही मोर्टेंच प्रामाण्य प्राप्त झाले व शास्त्राच्या प्रगतीस त्याच्यामुळे वराच अडथळा झाला. याचें एकच उदाहरण द्यावयाचें म्हणजे पृथ्वीच्या भ्रमणासंबंधीचे होय. पृथ्वी गोलाकार आहे हे ऑरिस्टाटलने निरीक्षणावरून वरोवर ठरविले. परंतु पृथ्वी सूर्यो-भोवती भ्रमण करते हे मत पूर्वाच्या तत्त्वज्ञांती व्यक्त केलेले असूनही त्याला प्रत्यक्ष पुरावा न आढळल्यामुळे त्याने तें मान्य केलें नाही.

ऑरिस्टोटलने बहुतेक सर्व शास्त्रांवर ग्रंथ लिहिले आहेत. त्याचा ग्रंथ-समुदाय म्हणजे त्या वेळचा एक शानकोशच म्हटल्यास चालेल. मानवीय

शास्त्रांपैकी तर्कशास्त्र, मानसशास्त्र, नीतिशास्त्र व राज्यशास्त्र या विषयांवर त्याचे प्रबंध आहेत. अर्थशास्त्रावरही त्याने प्रसंगोपात्त लिहिले आहे. वक्तृत्वशास्त्र (Rhetoric) व साहित्यशास्त्र (Poetics) या विषयांवरील त्याचे ग्रंथ तर विख्यातच आहेत. भौतिक शास्त्रांपैकी ज्योतिप, पदार्थविज्ञान, प्राणिशास्त्र या शास्त्रांवरही त्याचे ग्रंथ आहेतच. शिवाय 'मेटाफिजिक्स' म्हणजे तत्त्वज्ञान हें त्याने सोडलेले नाही हें सांगणे नकोच.

त्याची मर्ते किंवा त्याच्या ग्रंथांतील प्रतिपादन यांचा विचार करण्यास येथे सवड नाही. जगाच्या ज्ञानाच्या इतिहासांत अँरिस्टाटलचें पद फारच मोठे आहे. तर्कशास्त्र, मानसशास्त्र, अर्थशास्त्र हीं शास्त्रे त्यानेच निर्माण केलीं. साहित्याचें देखील शास्त्रीय दृष्टीने पद्धतशीर विवेचन करणारा हाच पहिला ग्रंथकार होय असें म्हटल्यास चिंता नाही. प्राणिशास्त्राचा तर त्यास जनक असेच म्हणण्याचा प्रघात आहे. कोणाही व्यक्तीने आजपर्यंत गाजविले नसेल इतके अद्वितीय प्रभुत्व अँरिस्टाटलने ज्ञानाच्या प्रांतावर गाजविले आहे. युरोपांत मध्ययुगामध्ये तर त्याचे ग्रंथ वेदतुल्य प्रमाण मानीत असत. अशा या आत्यंतिक श्रद्धेसुळे व परावलंबीपणासुळे खरोखर तोटा झाला. कारण अँरिस्टाटलने जें सांगितले असेल त्याच्यापुढे जाण्याची किंवा स्वतंत्रबुद्धीने विचार करून त्याची मर्ते पडताळून पाहाण्याची बुद्धीच नष्ट झाली; व प्रगतीचा मार्ग कांहीसा खुंटल्यासारखा झाला. तथापि या परिणामाची जबाबदारी अँरिस्टाटलवर मुळीच येत नाही हें उप्रड आहे.

एक मोठी मनोरंजक तुलना येथे करून पाहण्यासारखी आहे. अँरिस्टोटेलच्या सर्व ग्रंथांतील ज्ञान व त्याच काळांतले भारतीयांचे शास्त्रीय ज्ञान यांची तुलना करून पाहतां येण्यासारखी आहे. निःपक्षपातबुद्धीने ही तुलना केल्यास अँरिस्टाटलचे व अर्थात् ग्रीक लोकांचे पारडॅ जड भरंल असाच निर्णय कोणासही यावा लागेल. इ. स. पूर्वी चौथ्या शतकांत पदार्थविज्ञान व प्राणिशास्त्र यांचा आमच्या देशांत पत्ता सुद्धा नव्हता. वक्तृत्वशास्त्राचा उदय तर आमच्या देशांत कधीच झाला नाही. साहित्यशास्त्राचा उदयही अँरिस्टाटलच्या काळाच्या पुष्कलच मागाहून झाला असें म्हटले पाहिजे. त्याच्या पॉलिटिक्सी टक्कर घेण्यास कौटिलीय अर्थशास्त्र,

शांतिशर्वीतील राजनीति, एथिकसर्वी (नीतिशास्त्र) टकर देण्यास भगवद्गीता असे कांही ग्रंथ आहेत खेरे. परंतु ऑरिस्ट्यॉटलने ज्ञी विवेचक व चिकित्सक 'पद्धति अमलांत आणलेली आहे ती आमच्या लोकांत त्यावेळी सररास आली होती काय हा प्रश्नही विचारण्याजोगा आहे. त्याचप्रमाणे 'इतिहासाचा जनक' हिराडोटस हा ऑरिस्ट्यॉटलपूर्वीच होऊन गेला होता. ग्रीक लोकां-मधील अंतःस्थ यादवीचा इतिहास लिहिणारा प्रसिद्ध इतिहासकार शुसिंडायडीस हाही त्याच्यानंतर थोड्याच काळांत झाला असून तो अस्यंत प्रमाणभूत समजला जातो. आमच्या देशांत कालक्रमानुसार प्रमाणभूत असा इतिहास लिहिण्याची कला जन्मासच आली नाही असें म्हटल्यास तें फारसे सत्यास सोडून होईल असें वाटत नाही.

ऑरिस्ट्यॉटलनंतर अधेन्सचा ज्ञानरवि अलंगत झाला. बुद्धीच्या जोरावर निरर्थक प्रभावांचा काध्याकूट करणारी कांही वावटूक तत्त्वज्ञाने उत्पन्न झाली. परंतु ज्ञानाच्या इतिहासात त्यांचे महत्त्व फारसे नाही. राजकीय घट्टीने पाहतां जेमतेम दोन शतके अद्वितीय तेजाने चमकून ग्रीक राष्ट्र अंधकारांत पुनः विलीन झाले. अशा प्रतापी, बुद्धिमान, कलाकौशलव्यावान राष्ट्रास इतक्या लवकर अवनतीने ग्रासावै हा मोठा चमत्कार वाटतो. परंतु अंशीच गोष्ट अगदी आपल्या घरांत घडून आलेली लक्षामध्ये घेतल्यास ग्रीकांच्या अवनतीचा मुळांच चमत्कार वाटावयास नको. मराठ्यांचे राष्ट्रदेखील उद्यास आल्यानंतर दोन शतकांच्या आंतच लयास गेले नाही काय ! तें लयास जाण्यास जी कारणे झाली तीच कारणे ग्रीकांच्या अवनतीस झाली. परस्पर चुरस, अविश्वास, मी काय तो दुङ्घाचार्य ही भावना, व्यापक हितबुद्धीचा अभाव हींच कारणे मगठेशाहीप्रमाणे ग्रीक लोकांचा नाश घडवून आणण्याच्या बाबनीतही प्रभावी ठरली. वैयक्तिक बुद्धि किंवा पराक्रम हा जना मराठ्यांमध्ये होता त्याचप्रमाणे ग्रीक लोकांमध्येही होता. परंतु दोघांमध्येही संघटनेने कार्य करण्याचा गुण (organising power) नव्हता व व्यापक देशाभिमानाचा दोघांमध्येही अभाव होता. त्यामुळे ह्या दोन्ही राष्ट्रांमध्ये बेळोवेळी अनेक किंतुरी लोक निघाले. ग्रीक व मराठे यांच्यामध्ये मोठे चमत्कारिक साम्य आहे व दोन्ही राष्ट्रांच्या इतिहासांचा तरशीलवार विचार करून दोघांच्याही स्वभावामध्ये कोठे कसकसे साम्य

दिसून येतें हें दाखविणें हा देखील एखाद्या मनोरंजक प्रबंधाचा विषय होऊ शकेल. सध्या आपुल्याला या प्रश्नाचा अधिक विचार नाहीलाजास्तव करतां येत नाही.

या साम्यावरून कोणाही महाराष्ट्रीयाने अशी मात्र भ्रामक समजूत करून घेऊ नये कीं आम्ही मराठे त्या प्राचीन काळच्या ग्रीक लोकांच्या योग्यतेचे होतों. ग्रीक लोक इतक्या गुणांनी संपन्न, इतके कर्तृत्वशाली होते कीं मराठे लोक त्यांच्या पासंगासही पुरावयाचे नाहीत. ग्रीक लोक मोठे व्यापारी होते, दर्यावर्दी होते, नाविकविद्यें प्रवीण होते, सौंदर्याचे भोक्ते होते, कलेचे उपासक होते, शास्त्रांचे प्रणेते होते, अत्यंत श्रेष्ठ व विविध अशा वाञ्छायाचे निर्माते होते – सारांश, ते जवळ जवळ पूर्ण असे मानव होते. वर उल्लेखिलेले थोडेसे स्वभावदोष जर त्यांच्यामध्ये नसते तर ते पूर्ण मानवच ठरले असते, इतका इतर सर्व गुणांचा उत्कर्ष त्यांच्या ठार्यां झाला होता.

असो. ग्रीक राष्ट्र नष्ट झालें परंतु त्याने निर्माण केलेल्या ज्ञानाची परंपरा नष्ट झाली नाही. ग्रीक लोकांतील उरलेला शाहाणपणा व उरलेली विद्वत्ता हीं सर्व अलेकझांड्रिया नामक शहरांत गोळा झाली व तेथे कांही काळ शास्त्रीय ज्ञानाची अभूतपूर्व प्रगति झाली. हें अलेकझांड्रिया शहर इंजित देशाच्या उत्तर किनाऱ्यावर अलेकझांडर बादशाहाने इ. स. पू. ३३२ सालीं वसविलें. पुढे अलेकझांडरच्या मृत्युनंतर त्याच्या टॉलेमी नांवाच्या एका सरदारानें ईंजिसात स्वतंत्र राज्य स्थापिलें. हा पहिला टॉलेमी च त्याच्यानंतरचे टॉलेमी राजे विद्येचे मोठे भोक्ते होते. विद्येला त्यांनें उत्तेजन असल्यामुळे अनेक ग्रीक विद्वान् अलेकझांड्रिया येथे येऊन राहुं लागले व तें शहर विद्येचे, शास्त्रज्ञानाचे व तत्त्वज्ञानाचे आग रच बनले. पुढे इ. स. पू. ४८ सालीं रोमन लोकांनी ईंजिस जिंकलें तरी देखील पुढे तीन चारशे वर्षे विद्येचे व तत्त्वज्ञानाचे मुख्य केंद्र म्हणून या शहराचे महत्त्व कायमच होते.

पहिल्या टॉलेमी राजाने दोन संस्था अलेकझांड्रिया येथे निर्माण केल्या. एक विद्यापीठ (Museum) व दुसरे ग्रंथालय (Library). विद्यापीठांत अनेक विषयांत संशोधन करणारे विद्वान् गोळा झाले होते व त्यांच्या

हाताखालीं निवडक विद्यार्थ्यांची शिक्षणाची व्यवस्था केली होती. विद्यार्थी व शिक्षक या दोघांचाही खर्च सरकारांतून चालविला जात असे. तें विद्यालय म्हणजे सध्याची एखादी मोठी युनिव्हर्सिटीच होय असें म्हटल्यास चालेल. तसेच ग्रंथालय देखील फारच प्रचंड होते. टाळेमीच्या राज्यांत कोणीही मनुष्य कसलाही ग्रंथ घेऊन येवो, त्या ग्रंथाची अलेकझांड्रिया येथे प्रत होऊन ती तेथील ग्रंथालयांत दाखल झालीच पाहिजे असा सक्त नियम होता. विद्याभ्यासासाची अशी अपूर्व सोय या शहरांत असल्यामुळे देशोदेशीच्या जिज्ञासु लोकांची येथे सारखी गर्दी होत असे व त्यांच्याद्वारे सर्व जगभर ज्ञान व संस्कृति यांचा प्रसार होई.

अलेकझांड्रिया हें व्यापाराचे मोठेंच केंद्र असल्यामुळे व्यापारानिमित्ताने इतर सर्व देशांवरोबरच भरतखंडाशी ही त्याचा संबंध येत असे. कांही हिंदी व्यापारी अलेकझांड्रिया येथे वस्ती करून राहिले होते असाही उल्लेख आढळतो.

अशा या अद्भुत ज्ञानमय वातावरणांत कांही काळ शास्त्रीय ज्ञानाची कल्पनातीत प्रगति झाली. विख्यात भूमितिशास्त्रज्ञ युक्तिड याने याच काळांत भूमितीवरचा झापला अजरामर ग्रंथ लिहिला. त्याचा शिष्य आपोलोनियस याने शंकुच्छेदावर पुस्तक लिहिले. त्रिकोणमितीचे शास्त्रही याच वेळेस उत्पन्न झाले. एराटोस्थेनेस याने पृथ्वीच्या परिधाची लांबी मोजली. हिपारक्स हा सुप्रसिद्ध ज्योतिषीही याच वेळेस दुसरीकडे तान्यांच्या स्थिरतोचे अवलोकन करीत होता. गणित, भूमिति, ज्योतिष व पदार्थविज्ञान या शास्त्रांच्या ज्ञानामध्ये याप्रमाणे एक सारखी प्रगति चाललीच होती. परंतु त्याशिवाय यंत्रशास्त्र, गतिशास्त्र या शास्त्रांतील सिद्धांतांकडे विद्वानांचे विशेष लक्ष लागलेले असून नाना तन्हेची यंत्रे निर्माण करण्यामध्ये कित्येक शास्त्रज्ञांचे मेंदू गर्क झाले होते. सिसिली वेटांतील सायराक्यूझ नामक शहरांत राहणारा व अलेकझांड्रिया येथे विद्याभ्यास केलेला शास्त्रज्ञ अर्किमिडीस हा नानातन्हेची यंत्रे करून देणाऱ्यांत प्रमुख होय. याने भूमिति, पदार्थविज्ञान, जलस्थिति शास्त्र यांमध्ये महत्वाचे शोध लावले असून कप्पी, कणा व तरफ यांच्या-संबंधाचे नियम शोधून काढले, आणि तरफ व कप्पी यांच्या तत्वांचा

उपयोग करून अनेक यंत्रे सायराक्युझच्या राजाला बनवून दिलीं. हीरे नामक शास्त्रज्ञाने वाफेच्या शक्तीने चालणारे यंत्र निर्माण केले. वैद्यकां-तही इतर शास्त्रांप्रमाणेच प्रगति करण्यांत आली. शब्देदन, किंवहुना जिवंत मनुष्याच्या शरीराचे छेदन करून शरीराच्या अंतर्गत रचनेची माहिती करून घेण्याची पद्धत याच काळामध्ये शास्त्रज्ञांनी अमलांत आणली. या योगाने शारीरशास्त्राची बरीच माहिती त्या काळच्या वैद्यांस होऊन शस्त्रक्रिया करण्याच्या रीतीतही बरीच सुधारणा झाली. अशा रीतीने शरीराची चीरफाड करण्याच्या विरुद्धही कित्येक शास्त्रज्ञ असून त्यांनी औषधो-पचारावरच आपली भिस्त ठेवली होती व त्यासाठी औषधींच्या गुणधर्मांचे पुष्कळ ज्ञान त्यांनी मिळविले होते.

अलेक्षांड्रियामधील शास्त्रीय ज्ञानाची ही विलक्षण भरभराट शंभर दीडशें वर्षे टिकली. रोमन साम्राज्य जसजसें वाढू लागले तसेतसें यॉलेमी राजांचे तंज व वैभव हीं कमी होऊ लागली; त्यांची विद्याप्रियताही नष्ट झाली. इ. स. पू. १५० च्या नंतर पहिल्या प्रतीचा शोधक शास्त्रज्ञ फार करून कोणी निर्माण झालाच नाही असें म्हटल्यास चालेल. टीका प्रतिटीकांमध्ये व शुष्क पांडित्यामध्ये काल घालविणारे असे विद्वान यापुढे निर्माण होऊ लागले. कांदी विद्वानांकडून उपलब्ध ज्ञानाचे परिश्रमपूर्वक संकलन करण्याचे मात्र कार्य झाले. तेवढीच काय ती उपयुक्त गोष्ट यापुढील दोनतीनशें वर्षांच्या काळामध्ये घडली. स्ट्रो नामक पंडिताने भूगोलविषयक जें ज्ञान अस्तित्वांत आले होते त्याचा संग्रह करून भूगोलशास्त्रावर मोठा ग्रंथ लिहिला. मिनी (थोरला) नांवाच्या रोमन विद्वानाने प्राणिशास्त्र व वृनस्पतिशास्त्र यांवर एक प्रचंड संकलनात्मक ग्रंथ लिहिला. इसवी सनाच्या दुसऱ्या शतकांत यॉलेमी नांवाच्या शास्त्रज्ञाने अशाच रीतीने पूर्वांच्या ज्ञानाचे संकलन करून ज्योतिषावर एक ग्रंथ लिहिला. त्याच सुमारास गॅलेन नामक वैद्यकाचार्याने वैद्यकीय ज्ञानाचे संकलन करून शारीरशास्त्राची पद्धतशीर रचना केली.

या पुढीची सुमारे ८०० वर्षे खरोखरच अंधारांत गेली. या काळांत युरोपमध्ये कोणीही नांव घेण्यासारखा शास्त्रज्ञ निर्माण झाला नाही. इतकैंच

नव्हे तर पूर्वीच्या लोकांनी संपादन करून ठेवलेले ज्ञानही युरोपीय लोकांना टिकवितां आले नाही. आपला पूर्वार्जित ठेवा गमावून पुनः हे लोक भोळसट व मूर्खपणाच्या कल्पना उरार्शी बाळगून बसले. एक साधेच उदाहरण द्यावयाचें म्हटल्यास पृथ्वीच्या आकाराविषयीच्या समजुतीचें देतां येईल. पृथ्वी गोलाकार आहे ही गोष्ट ग्रीक युगांतस्या सर्वच शास्त्रज्ञांनी आश्च मानली होती. पण तमोयुगांतील युरोपीय लोक हें साधें तत्त्वही विसरून जाऊन पृथ्वी सपाट आहे असें मानू लागले व पृथ्वी गोलाकार आहे असें मानणे हा त्यांच्या मताने पांखडीपणा ठरला.

इसवी सनाच्या प्रारंभापासून पुढे सुमारे चारशे वर्षांपर्यंत रोमन साम्राज्याचा एकतंत्री अंमल, युरोप खंडाचा सर्व दक्षिण व पश्चिम भाग, आफ्रिकेचा उत्तर भाग व आशियामायनर, सीरिया, पॅलेस्टाईन, आर्मिनिया हे आशियांतील देश, इतक्या विस्तीर्ण प्रदेशावर चालू होता. येवढे प्रचंड साम्राज्य जिंकून त्यावर तीनचारशे वर्षे अप्रतिहत अंमल गाजविष्णांत रोमन लोकांनी आपले कर्तृत्व चांगलेच प्रकट केले यांत शंका नाही. त्यांनी राज्याची संघटना उत्कृष्ट केली व एक प्रकारची नोकरशाहीच्या (bureaucracy) द्वारा राज्य करण्याची पद्धत निर्माण केली. या पद्धतीमुळे रोमन लोकांचे साम्राज्य टिंकून राहिले व त्यांतील जमीनदार, सत्ताधारी व पैसेवाल्या वर्गांची चंगल झाली हें खरें. परंतु तिजमुळे इतर कोणतेही चांगले परिणाम घडून आले नाहीत. रोमन लोकांनी ज्ञानाच्या अभिवृद्धीस हातभार लावला नाही. ज्ञानाच्या प्रांतांत फक्त दोन गोर्ध्नीचे श्रेय रोमन लोकांस देण्यांत येते. कायद्यासंबंधी पुष्कळ विचार करून त्यांनी शासनशास्त्र निर्माण केले; दलणवळण सोर्वे व्हावें म्हणून सर्व साम्राज्यभर उत्कृष्ट रस्ते त्यांनी वांधून काढले व त्याच्या अनुशंगाने इंजिनीयरिंगच्या विद्येत वाढ केली. बाकी शास्त्राची, ज्ञानाची व स्वतंत्र विचाराची अभिवृद्धि होईल अशा तन्हेचा कोणताच प्रयत्न त्यांनी केला नाही. त्यांची समाजपद्धतीही ज्ञानाच्या व स्वतंत्र विचाराच्या वाढीस मुळीच अनुकूल नव्हती. रोमन साम्राज्यांत एक सत्ताधारी, जमीनदार व पैसेवाल्या लोकांचा वर्ग आणि दुसरा गुलामांचा व करांच्या ओळ्याखाली चिरडलेल्या किसानांचा वर्ग असे दोनच वर्ग अस्तित्वांत आले. यांपैकी

पहिला वर्ग केवळ चैर्नींत व विलासांत मग झाला आणि दुसऱ्या वर्गास आपल्या त्रस्त व हलाखीच्या स्थिरीतून डोके वर काढण्यासही अवसर मिळेनासा झाला. अशा रींतीने दोन्ही वर्गांच्या हातून ज्ञानसंवर्धनाचें काम झाले नाही. पूर्वीचे ग्रीक लोकांनी संपादन केलेले ज्ञान आयतें तयार होतें तरी त्याचें देखील जतन करण्याचें काम रोमन लोकांच्या हातून झाले नाही.

खुद रोमच्या सुधारलेल्या साम्राज्याची ही स्थिति तर मग त्या साम्राज्याचा विध्वंस करून त्याच्या जागी आलेले जे बोद्धून चालून रानटी लोक त्यांची स्थिति काय विचारावी ! या रानटी लोकांच्या टोळधाडीमुळे सर्व युरोपखंडांतील समाजस्थितीची एकच उलथापालथ होऊन कांही काळ जिकडे तिकडे वेवंदनगरी माजून राहिली होती. अशा स्थिरीत कसची विद्या, कसचें शास्त्र आणि कसचें काय ? एकाद्या डिवचलेल्या मधाच्या पोळ्याप्रमाणे युरोपाची त्या काळांत स्थिति झालेली होती. ही परिस्थिति निवळून समाजास सुस्थिर असें स्वरूप येण्यास सुमारे तीनशें वर्षे लागली. इतक्या दीर्घ कालावधीनंतर समाजाचे अस्थिर झालेले थर खालीं बसले व निराक्ष्याच रीतीने का होईना पण समाजास नियमन प्राप्त झाले. इ. स. ७०० ते ८०० च्या दरम्यान युरोपीय समाजास याप्रमाणे कांही आकार प्राप्त झाला, हें खरें; परंतु दरम्यान पूर्वीच्या ग्रीक ज्ञानाची व संस्कृतीची परंपराच नष्ट झाली. रोमन साम्राज्याच्या काळामध्ये ग्रीक विद्येची आठवण तरी लोकाना होती व ग्रीक भाषेचे अध्ययनही वरेच होत असे. परंतु पुढे ही साखळी तुटली व ग्रीक विद्येची आठवणही लोक विसरून गेले.

या काळांत ज्ञानाची कल्पनाच नसल्यामुळे सर्व लोक अडाणी व अक्षर-शून्य बनले. जी कांही विद्या राहिली ती सर्व धर्मपुरोहितांच्या ताब्यांत गेली. विद्या ही धर्मगुरुंच्या ताब्यांत जागें यासारखी वाईट गोष्ट दुसरी कोणतीच नाही. विद्या व शास्त्रज्ञान हें धर्मामध्ये गुरुफटलें व धर्मपुरोहितांच्या ताब्यांत गेलें की त्याची प्रगति थांबून तें अवनतीच्या पंथाला लागलेंच महणून समजावें. आजपर्यंत जगामध्ये सगळीकडे असाच अनुभव आला आहे. लोकांच्या श्रद्धेवर व भोल्सटपणावर धर्मगुरुंचे पोट अवलंबून असल्यामुळे ते लोकांचा भद्राकृपणा वाढावा यासाठी हरतऱ्हेची खटपट

करतात. लोकांची श्रद्धा वाढवून धार्मिक विधींच्या द्वारा जितका पैसऱ्या मिळवितां येतो त्यामानाने खन्या विद्येचें दान केल्याने कांही मिळकता होण्याजोगी नसल्यामुळे खरी विद्या समाजाला शिकविण्याच्या खटाटोपांत ते कधीही पडत नाहीत. अर्थात् हलू हलू ते स्वतःही त्या विद्येचें अध्ययन करण्याचें सोडून देतात व अशा रीतीने कालांतराने समाजाच्या श्रद्धाळू-पणाच्या आधारावर उपजीविका करणारे हे परान्नपुष्ट लोक सर्व शास्त्रज्ञानाचें वाटोळे करून समाजाला अवनतीच्या गर्तेत लोटून देण्यास कारणीभूत होतात. युरोपांतील खिस्ती भटांनी याचप्रमाणे करणी केली व युरोपखंडास अज्ञानांत ठेवून ते स्वतःही अज्ञानी, दुराग्रही व हेकड बनले. खन्या कळकळीने ज्ञानाचा प्रसार करून इच्छिणारे कॅसियोडोरससारखे कांही भिक्षु खिस्त्यांमध्येही निपजले नाहीत असें नाही. परंतु असे फारच थोडे. त्यांच्याच्याने सभोवती माजलेल्या दाट अंधकाराचा भंग करवला नाही.

तेव्हा अशा अनेक कारणांमुळे युरोपखंडाचा बहुतेक भाग इ.स.४०० पासून १००० पर्यंत सुमारे सहाशें वर्षे अज्ञानांधकारांत निमग्न होऊन राहिला. या काळासच इतिहासज्ञ लोक ‘तमोयुग’ किंवा ‘अज्ञानयुग’ असें म्हणतात. या अज्ञानयुगांतून पुनः युरोपखंड ग्रीक विद्येच्या जोरावरच बोहेर पडले. हा अद्भुत प्रकार कसा झाला तें आपण आतां पाहूं.

ग्रीसचा नाश झात्यावर ग्रीक विद्येची जोपासना अनेक शतके अलेक्झांड्रिया शहरामध्ये झाली हैं आपण मार्गे पाहिलेच आहे. या शहरांत साठलेल्या विद्येची पुढे अनेक तज्हांनी विल्हेवाट लागली. या विद्येपैकी कांही अंश तर अजीबात नष्ट झाला असावा. अलेक्झांड्रिया शहर पुढे मुसलमानांनी जिंकले त्यावेळीं तेथील ग्रंथालयाची वाताहत होऊन झानाचा कांही अंश नष्ट झाला असण्याचा संभव आहे. परंतु हा प्रसंग गुजरण्याच्या अगोदरच कांही शतके अलेक्झांड्रियांतील बरेचसे पंडित शक्य तितका ग्रंथसंग्रह खाकोटीस मारून पूर्वेकडील रोमन साम्राज्याची राजधानी जें बायझान्दियम शहर तेथे जाऊन राहिले होते. अर्थात् विद्येचा बराच अंश त्यांच्यावरोवर गेला. हे उत्तरकालीन पंडित केवळ शाब्दिक काथ्याकूट करणारे असल्यामुळे त्यांच्या हातून ग्रीक विद्या कशीबशी रक्षण करून ठेवण्याखेरीज दुसरे कांही काम झाले नाही. याशिवाय अलेक्झां-

डिया येथील विद्येने तिसरा एक मार्ग चोखाळला. सीरिया प्रांतांत नेस्टोरियन खिस्ती महणून खिस्त्यांचा एक संप्रदाय होता. तो विद्येचा भोक्ता असल्याने त्याने ग्रीक विद्या पुष्कळशी आत्मसात् करून घेतली होती. पुढे सातव्या शतकांत महंमदाने इस्लामधर्माची स्थापना केली व अरबांचे राष्ट्र उदयास आले. सातव्या शतकांतच अरबांनी सीरिया प्रांतांत दमास्कस येथे खिलाफतीची स्थापना केली. त्यावेळेस नेस्टोरियन लोकांचा अरबांशी संवंध आला. अरबांचे राष्ट्र त्या वेळी ताजेंतवानें होते, उत्साहाच्या भरांत होते. साहजिकच ज्ञान ग्रहण करण्याची उत्सुकता त्यांच्यामध्ये उत्तम झोकन त्यांनी नेस्टोरियनांपासून ग्रीक विद्या संपादन केली. पुढे अरबांची सत्ता आणखी वाढल्यावर खुद वायऱ्यनिशयमधून ग्रीक ग्रंथांची त्यांनी भाषांतरे केली, व अलेक्झाडियामधील ग्रंथसंग्रहाचाही उपयोग करून घेतला. अशा रीतीने अरबांचे उत्साही व पराक्रमी राष्ट्र ग्रीक विद्येचे वारस बनले.

अरबांचे राज्य एका काळी पश्चिमेस स्पेनपासून तो पूर्वेस सिंधुनदापर्यंत पसरलेले होते. परंतु उत्कर्षाच्या काळीही शास्त्रज्ञानाची उपेक्षा करण्याची बुद्धि त्यांम ज्ञाली नाही हें मानव जातीचे महद्दाय होय. त्यांनी ग्रीक विद्येचे जतन केले येवढेच नव्हे तर अनेक दिशांनी तिचे संवर्धन केले. त्यांच्या राज्यांत अनेक ठिकाणी मोठमोठी विद्यापीठे सरकारी खर्चाने चालविलेली असून तेथे शेंकडो विद्यार्थी येऊन शिक्षण घेत. त्यांनी रोमन लोकांप्रमाणे शास्त्रज्ञानाची उपेक्षाही केली नाही आणि मध्ययुगीन खिस्ती भट्टांप्रमाणे धर्माच्या दडपणाखालीं शास्त्रज्ञानाची गळचेपीही केली नाही. अरबांच्या अमदानींतले स्पेनमधील काढोव्हा येथील विद्यापीठ प्रख्यात होते. तेथे केवळ मुसलमान विद्यार्थीच नव्हे तर फान्समधील शेंकडो खिस्ती विद्यार्थी येऊन सर्व शास्त्रांचे ज्ञान प्राप्त करून घेऊन जात असत. काढोव्हा येथील सुप्रसिद्ध शास्त्रज्ञ अब्दुरोझ (११२६-११९८) हा तर ऑरिस्टोटलच्या शास्त्रपद्धतीचा विशेष अभिमानी असून धर्माची व शास्त्रज्ञानाची पूर्ण फारखत असावी असें त्याने प्रतिपादिले होते.

अरबांनी बहुतेक सर्वच शास्त्रांचा अभ्यास वृद्धिगत केला. त्यांच्या भौगोलिक परिस्थितीमुळे त्यांना आणखी एक फारच इष्ट व महत्वाची गोष्ट

साधतां आली. ती म्हणजे पूर्वेकडील व पश्चिमेकडील विद्यांचै संमीलन ही होय. पूर्वेकडील हिंदुस्थान व चीन या देशांशीही त्यांचा नित्य संवंध येत असल्याकारणाने त्यांच्यामधील उपयुक्त गोष्टी त्यांनी तेव्हाच ग्रहण केल्या व त्या सरतेशेवटी युरोपांतील लोकांना शिकविल्या. ग्रीकांच्या विद्येत भारतीयांच्या विद्येची भर घालून आणि स्वतःच्या शोधांची त्यास थोडीबहूत पुष्ट देऊन एकंदर जगाचा सामान्य ज्ञाननिधि अरब लोकांनी बराच वृद्धिगत केला यावद्ल त्यांस सर्व मानवजातीने धन्यवाद देणे जरूर आहे.

पाश्चात्य व भारतीय ज्योतिषाचा अभ्यास अरबांनी केला व त्यांत स्वतःची थोडीशी भर घातली. अंकगणित ते बहुधा भारतीयांपासून शिकले. संख्यालेखन, दशांश अपूर्णांक वगैरे गोष्टी त्यांनी भारतीयांपासून घेऊन पाश्चात्य राष्ट्रांस दिल्या असाव्या असें अनुमान आहे. विशेषतः शून्याकरितां टिब लिहिण्याची पद्धत भारतीयांपासून अरबांनी घेऊन ती युरोपांत प्रसूत केली. बीजगणित हें मात्र त्यांनी स्वतः निर्माण केले असें पाश्चात्य तज्ज्ञ म्हणतात. परंतु तेही मूळ स्वरूपांत त्यानी भारतीयांपासूनच घेतले असें हिंदी पंडितांचे म्हणणे आहे. कसेही असले तरी पाश्चात्यांनी बीजगणित अरबांपासूनच घेतले ही गोष्ट algebra या आरबी नांवावरूनच उघड होत आहे. रसायनशास्त्राचाही त्यांनी विशेष अभ्यास केला. या शास्त्राचा उदय किमयेच्या नादामुळे झाला है त्यांच्या आरबीतील alchemy या नांवावरून उघड होत आहे. यावरूनच पुढे युरोपीय भाषांमधील या शास्त्रांचे chemistry है नांव बनले. अरबांमधील गीवर (अंदाजे इ. स. ८००) हा रसायनशास्त्राचा जनक होय. त्याने ऊर्ध्वपातनाची व उष्णतेच्या योगाने मिश्र द्रवांचे विभाजन करण्याची रीती शोधून काढली. अनेक अम्लांचाही त्याने शोध लावला.

परंतु आरबी विद्यानांनी विशेष प्रगति केली ती वैद्यकामध्ये. ही प्रगति देखील भारतीय वैद्यकाच्या अभ्यासामुळेच त्यांना करितां आली असावी असा पुष्कळांचा तर्क आहे व खुह अरबांनीही तसेच विधान केले आहे. चरक आणि सुश्रुत या दोन्हीही भारतीय वैद्यकग्रंथांचे आरबी भाषेत भाषांतर झाले होतें. याशिवाय अलेक्जांड्रियन वैद्यकाचा तर त्यांनी कसून अभ्यास केलांच. तथापि तेवढ्यावरच थबकून न राहतां त्यांनी त्याच्यापुढे

जी प्रगति केली ती अत्यंत अभिनंदनीय होय. शास्त्रक्रिया व औषधोपचार या दोन्ही बाबतीत त्यांनी प्रावीण्य संपादन केले व नवीन शोध लावले. अत्यंत अवघड अशा शास्त्रक्रिया करण्याच्या रीति त्यांनी शोधून काढल्या. औषधिज्ञानही त्यांनी इतके वाढविले की त्यांच्यानंतर आतांपर्यंत त्यांत फारच थोडी प्रगति झाली आहे. त्याचप्रमाणे त्यांनी पूर्वी अलेक्झांड्रियन शास्त्रज्ञांनी उपेक्षिलेल्या शरीरव्यापारशास्त्राचाही अभ्यास केला.

तेव्हा युरोपियन लोकांना ग्रीक विद्येचा ठेवा पुनरपि ज्या अद्भुत मार्गाने प्राप्त झाला तो मार्ग कोणता हैं वाचकांच्या आतां लक्षांत आले असेल. अरबांच्या मार्फत ग्रीक विद्या—अनेक शास्त्रांची व शोधांची भर पडून वाढलेली अशी—युरोपास पुनरपि प्राप्त झाली. हा प्रकार ज्या सुमारास घडून आला तेव्हापासून म्हणजे इ. स. १००—१००० पासून युरोपचे अज्ञानयुग संपून त्याच्या मध्ययुगास प्रारंभ झाला असें मानण्यांत येते. यानंतर धर्मयुद्धांच्या(crusades)वेळेस मुसलमानी संस्कृतीशी आणखी संबंध आल्याकारणाने युरोपीय समाजाची दृष्टि अधिकच विस्तृत झाली. अशा एके कारणांनी युरोपची सुस असलेली विवेचक बुद्धि जागृत होऊन शास्त्रांचा व विद्यांचा अभ्यास हल्ळवळू सर्वत्र सुरु झाला.

अरबांच्या अनुकरणाने व व्यावहारिक उपयुक्तेमुळे वैद्यक शास्त्राचा अभ्यास या मध्ययुगांत प्रथम विशेष जोराने सुरु झाला. परंतु इतर शास्त्रांच्या अभ्यासालाही लवकरच चालना मिळाली. रॉजर बेकन (१२१० ते १२९३) हा एक मध्ययुगांतला मोठा कल्यक, धाडसी व प्रत्यक्षानुसारी पद्धतीचे जोराने प्रतिपादन करणारा असा पुरुष होऊन गेला. त्याने आपल्या ग्रंथांत नानातन्हेचे प्रयोग व शोध लिहून ठेविले आहेत. बंदुकी-च्या दारूची कृतीही त्यांतच त्याने लिहिली आहे. ‘शब्दप्रामाण्यावर विसं-बून राहू नका, धर्माचा व शास्त्रज्ञानाचा कांही संबंध नाही, तेव्हा स्वतः प्रयोग करा व ज्ञान मिळवा’, असें त्याचे सांगणे होतें.

याप्रमाणे शास्त्रज्ञानाची वाढ करू इच्छिणारे पुरुष ज्या वेळी जन्मास येत होते त्याच वेळी मनुष्याच्या प्रगतीस कारणीभूत होण्या इतर अनेक कलांचाही युरोपांत उदय होत होता. कागद ही ज्ञानप्रसारास अत्यंत महत्वाची व अपरिहार्य अशी वस्तु अरब लोक चिनी लोकांपासून तयार

करण्यास प्रथम इ. स. ७५० मध्ये शिकले. पुढे त्यांनी ती विद्या आपल्या बरोबर युरोपांत आणली. तेव्हा युरोपांत बन्याच्च प्रयंत्नानंतर तेराव्याशतकापासून चांगला व भरपूर कागद तयार होऊ लागला. परंतु छापण्याची कला अस्तित्वांत येण्यास आणखी अडीचशेव्हें लागली. छापण्याच्या कलेचा शोध लावण्याचा मान कॉस्टर या डच गृहस्थास किंवा गुटेन्वर्ग या जर्मन गृहस्थास दिला जातो. हा शोध इ. स. १४४६च्या सुमारास लागला. बहिर्गोल भिंगे हीं पुष्कळांस पूर्वीच माहीत होतीं. परंतु दृष्टि सुधारण्यासाठी वापरावयाचे चष्मे चवदाव्या शतकाच्या प्रारंभी प्रचारांत आले. घड्याळे तेराव्या शतकांतच बनविण्यास सुरवात झाली होती. वंदुकीच्या दारूचा शोध निनांतून किंवा हिंदुस्तानांतूनच युरोपांत गेला. परंतु युरोपियनांनी त्याचा व्यवस्थितपणे उपयोग करून संहारक शस्त्रामध्ये जी क्रांति घडवून आणली तसें कांही करणे पूर्वेकडील राष्ट्रांस साधले नाही. युरोपांत चवदाव्या शतकापासूनच बंदुका व तोफा यांचा उपयोग लढाईमध्ये राजे लोक करू लागले असल्याचे आढळून येते. याप्रमाणे मानवी जीवनांतील तीनचार फार महत्त्वाच्या गोष्टी चौदाव्या व पंधराव्या शतकांत. युरोपांत प्रचारांत आल्या. यंपैकी छापण्याच्या कलेने मानवी जीवनांत केवढी कानित घडवून आणली आहे, ज्ञानप्रसाराचा, विचारसंसरणाचा मार्ग किंती मुलभ करून सोडला आहे हें कोणास सांगण्याची जरूरी नाही. वंदुका, तोफा इ. शस्त्राश्नांनीही जगाच्या इतिहासाचा ओघ वदलण्याची कामगिरी आजवर अनेकवार वजाविली आहे. इंग्रजांनी हिंदुस्तान जिंकले त्यास इतर काऱणे किंतीही असली तरी त्यांची अधिक सुधारलेली शस्त्रांखें हें एक प्रमुख कारण हेंते हें सर्व इतिहास-ज्ञांस मान्य आहे. युरोपियनांनी आजपर्यंत सर्व जगावर जै स्वामित्व मिळविले आहे त्यासही पुष्कळ अशीं त्यांची सुधारलेली व अधिक घातक शस्त्रांखें हींच कारणीभूत झाली आहेत.

पंधराव्या शतकांतच मध्ययुग संपूर्ण युरोपांतील नवयुगास सुरवात झाली. १४५३साली तुकांनी कान्स्टांटिनोपल [बायज्ञानिशयम] घेतले त्यामुळे तेथील ग्रीक पंडित आपआपल्या पोद्या खाकोटीस मारून पुनः देशोधडीस लागले. इटाली देशातील मोठमोळ्या समृद्ध शहरांमध्ये त्यांना आश्रय मिळण्यास अडचण पडली नाही. तावडतोब तेथे ग्रीक वाङ्याचा व तत्त्वज्ञानाचा

अभ्यास सुरु झाला. आपले धर्मगुरु आपणांस ज्या बावळट कथा सांगतात त्यापेक्षा कितीतरी शहाणपणाचे विचार फार पूर्वीच ग्रीक लोकांनी लिहून ठेवले आहेत हैं लोकांच्या नजरेस येतांच खिस्ती पुरोहितांच्यावरील लोकांचा विश्वास हक्कहक्क उड्डू लागला. अरिस्टोटलप्रभृति शास्त्रज्ञांच्या ग्रंथांच्चा अभ्यास लोकामध्ये जोराने वाढू लागला. लोकांची चौकस बुद्धि त्यामुळे वाढली. धर्माची व शास्त्रज्ञानाची फारखत झाली पाहिजे असें लोकांस वाढू लागले. व तसें प्रत्यक्ष म्हणण्याची कोणास छाती झाली नाही, तरी अनेक शास्त्रज्ञांनी धर्मगुरुंच्या आज्ञांची परवा न बाळगतां शास्त्रांचा अभ्यास करण्यास व आपले धर्मविरोधी सिद्धांत मांडण्यास सुरवात केली. कोलंबस, मॅजिलन इत्यादि धाडशी प्रवाशांच्या सर्फर्ममुळेही लोकाच्या ज्ञानांत अपूर्व भर पडली. लोकांची दृष्टि त्यामुळे एकदम विकसित झाली. पोपची व रोमन साम्राज्याची सत्ता ह्या अफाट विश्वाच्या मानाने किती आकुंचित व थुद्र हैं लोकाच्या स्पष्ट प्रत्ययास येऊन पोपच्या अप्रतिहत सामर्थ्यावरचा त्यांचा विश्वास उड्डून गेला.

इ. स. १५०० च्या सुमाराची युरोपची स्थिति व त्याच वेळची हिंदुस्थानांची स्थिति यांची तुलना केली तर आपल्यास काय दिसेल ? युरोपांतले लोक त्या वेळेस होकायंत्र, चर्धे व घड्याळे वापरीत होते. हिंदुस्थानांत या गोष्टी त्यावेळी लोकांस माहीतही नसाव्या. त्या वेळेसच काय परंतु अस्तनही आपल्याला चध्याची कांच व क्रेमी बनवितां येत नाहीत व घड्याळेही तयार करतां येत नाहीत हैं सर्वोस माहीतच आहे. त्या वेळेस पुस्तके लापावयास लागून युरोपीय लोकांना पन्नास वर्षे झाली होती. हिंदुस्थानांत त्या गोष्टीन्चा पत्ताही नव्हता. हिंदुस्थानचा दर्यावर्दी व्यापार त्या वेळी पुष्कळ लांबच्या देशांशी चालत असे व नाविक कलेंत हिंदी लोक प्रवण दृष्टि होते हैं खरे. परंतु युरोपच्या दर्यावर्दी लोकांत जो ध्राडशीपणा व जी दुर्दम आकांक्षा दिसून येऊ लागली होती तिचा हिंदी-नाविकांमध्ये अभावच होता असें म्हटल्यास सत्यास सोडून होणार नाही. बाकी वास्तुविद्या, शिल्पकला, उद्योगधंदे वगैरे बाबर्तीत दोघांचीही स्थिति सारखीच असावी. विणकाम, अत्यंत सुंदर व तलम वर्ळे निर्माण करण्याची कला, त्याचप्रमाणे धातुकाम, जडावाचें काम वगैरे बाबर्तीत मात्र हिंदुस्थानचे

लोक पाश्चात्यांपेक्षा वरचढ असावे. हिंदुस्थानांत होणाऱ्या वस्त्रांहितकीं तलम बळीं तयार करण्याचें पाश्चात्यांस बहुधा कधीच साधले नाही. असो.

इटार्लींतील फ्लारेन्स शहरांत राहणारा लिओनार्डो ड विन्सी (१४५२-१५१९) हा मोठा शास्त्रज्ञ याच सुमारास होऊन गेला. हा मोठा प्राणिशास्त्रज्ञ व शरीरशास्त्रज्ञ असून भूगर्भांतील अवशेषांचा याने फार सूक्ष्म अभ्यास केला होता. विशिष्ट प्रकारची यांत्रिक योजना केल्यास मनुष्यास हवेंत उडतां येईल असें त्याचें म्हणणे होते. पुढे लवकरच कोपर्निकस, गॅलिलिओ, केप्लर इत्यादि जबरे शास्त्रज्ञ उदयास आले. वायबलांतील वचनांशीं किंवा पोप महाराजांच्या आज्ञांशीं न जुळणारे अनेक सिद्धांत यांनी प्रतिपादन केल्यामुळे लोकांत विलक्षण खळवळ माजळी व विचार-जागृतीस आणखी जोराची चालना मिळाली.

सतराव्या शतकाच्या आरंभी लॉर्ड बेकन (१५६१-१६२६) हा पूर्वीच्या काळांत झालेल्या ज्ञानाच्या प्रगतीचा आढावा घेऊन पुढील ज्ञानवृद्धीची दिशा सांगणारा तत्त्वज्ञ होऊन गेला. डेकार्ट (१५९६-१६५०) हा फ्रेंच तत्त्वज्ञ व गणिती याच सुमारास होऊन गेला. याने बीजभूमितीचें शास्त्र शोधून काढले. यांने तत्त्वज्ञानाची सुद्धा धर्मापासून फारखत करून जगदुत्पत्तीची व इतर तात्त्विक प्रश्नांची उपपत्ति स्वतंत्र रीतीने लावण्याचा प्रयत्न केला. हा पूर्णपणे बुद्धिप्रामाण्यवादी असून याला युरोपांतील अर्वाचीन शास्त्रविस्ताराचा जनक असें म्हणतात. सर ऐझाक न्यूटन (१६४२-१७२७) या गुरुत्वाकर्षणाचा शोध लावण्याच्या शास्त्रज्ञांचें नांवही सुप्रसिद्ध आहे. कोपर्निकस, केप्लर, इत्यादि संशोधकांच्या सिद्धान्तांमुळे विश्वाच्या प्रचंडपणाची लोकांस कल्पना आली तर क्षा विश्वांतील सर्व गोल ज्या आकर्षणाच्या शक्तीने नियंत्रित झाले आहेत त्या शक्तीचें माप देखील आपल्यास करतां येतें हें न्यूटनच्या शोधामुळे दिसून येऊन लोकांचा आत्मविश्वास बृद्धिगत झाला. यापुढे अठराव्या शतकाच्या उत्तरार्धापासून सर्वच शास्त्रांची झपाण्याने वाढ होण्यास सुरवात झाली. हा काळपर्यंत बहुधा भौतिक शास्त्रांवरच विद्वानांचे परिश्रम झालेले आपणास दिसून येतात. यापुढे भौतिक शास्त्रांबोवरच मानवीय शास्त्रांचाही विस्तार होण्यास सुरवात

झालेली आपणास दिसून येते. फ्रान्स देशांत रुसो (१७१२-१७७८) व्हालटेअर (१६९४-१७७८) यांसारखे नास्तिक नवविचारप्रवर्तक जन्मास आले. इंग्लंडमध्ये अर्थशास्त्राचा प्रणेता आडाम स्मिथ, राजनीतिश एडमंड बर्क, उपयुक्तावादी जेरेमी बैथम यांसारखे पुरुष याच वेळेस, म्हणजे अठराव्या शतकाच्या उत्तरार्धात, उदयास आले. मानवीय शास्त्रांचा अभ्यास तेव्हापासून जो सुरु झाला तो आजपर्यंत एकसारखा वाढतच आहे.

ज्ञानाच्या प्रगतीचा हा संक्षिप्त इतिहास येथेच थांबविणे अवश्य वाटते. यापुढील काळांत शास्त्रांची वाढ इतकी झापाव्याने झाली आहे व त्यांचा विस्तार येवढा प्रचंड झाला आहे की थोडक्यांत त्याचें समालोचन करणे शक्य नाही. महत्वाच्या कांही शास्त्रांचा थोडासा पूर्ववृत्तांत पुढे शास्त्रांचे पृथक्क्षणे अवलोकन करावयाचे आहे त्याच वेळेस सांगितला जाईल. परंतु खरोखर पाहिले असतां जिज्ञासु वाचकांनी निरनिराळ्या शास्त्रांच्या वाढी-कडे पृथक्क्षणे लक्ष पुरवून त्यांचा स्वतंत्रच अभ्यास केला पाहिजे. निरनिराळ्या शास्त्रांचे पृथक्क्षणे विवेचन करणारी पुस्तके प्रसिद्ध करण्याचा या मालेचाही एक प्रधान हेतु आहेच. ही ग्रंथमाला म्हणजे आपली ज्ञानविषयक जिज्ञासा तृप्त करून घेण्याचे उत्कृष्ट साधनच होय असें वाचकांना आढळून येईल यांत शंका नाही.

ज्ञानाच्या प्रगतीचा हा आढावा पाश्चात्य ज्ञानासच अनुलक्षून लिहिला आहे. भरतखंडांतील किंवा चिनांतील ज्ञानविकासाचा फारच थोडा उल्लेख यांत आला आहे. याचें कारणही उघडच आहे. सध्या आपल्यास जें ज्ञान ग्रहण करावयाचे आहे तें सर्व पाश्चात्यांचे व पाश्चात्यांच्या मार्फत आलेलेच आहे, ही गोष्ट नाकचूल करण्यांत अर्थ नाही. आज सर्व जगावर पाश्चात्यांच्याच ज्ञानाचा प्रभाव गाजत आहे व आपणांस आपल्या देशाच्या हिताकरितां त्यांनी संपादन केलेले सर्व ज्ञान आत्मसात् करून घेतले पाहिजे ही गोष्ट निर्विवाद आहे. जगतांत आजपर्यंत जीं जीं राष्ट्रै वैभवशाली व बलशाली म्हणून पुढे आली त्यांनी त्या त्या वेळच्या जगांत ज्ञानाच्या बाबर्तीतही आधाडीचे पद प्राप्त करून घेतलेले आपणास आढळते. त्यांतून सध्या तर ज्ञानाच्या बाबर्तीत मागासलेले राहून इतर बाबर्तीत उन्नत स्थितीला घेण्याची आशा करणेच अशक्य झाले आहे. तेव्हाह

आज सर्व जगांत प्रभावी ठरलेले जे पाश्चात्यांचे ज्ञान आहे त्याची बळकट कास आपण धरली पाहिजे. आणि ज्या ज्ञानाचा आपणांस स्वीकार करावयाचा आहे त्याची पूर्वपीठिका जाणून घेणेही अवश्य होय, यास्तव येथे ती पूर्वपीठिका थोडक्यांत निवेदन केली आहे.

वस्तुतः ज्ञान हे सार्वराष्ट्रिक, सर्वांस सामान्य, असेंच आहे. कांही विशिष्ट लोकांचाच त्याच्यावर हक्क आहे असे मुर्छांच नाही. सर्व जगाची ती समाईक पुंजी आहे. अर्थात् समाईक जिंदगी असली तरी एखादा भाऊ अधिक कमाई करून तिच्यांत विशेष भर टाकतो व तो जास्त मिळविणारा असल्यामुळे कुंदुंवांत त्याची हुकमत विशेष चालते हा जसा प्रकार अपण पाहतों तसाच प्रकार या विश्वकुंदुंवाचाही आहे. कांही काळपर्यंत कांही विशिष्ट राष्ट्रांची सदी असते, तोंपर्यंत जागतिक व्यवहारावर त्यांचे वर्चस्व चालते, पुढे दुसरेचे राष्ट्र तें पद बळकावते, असा प्रकार एकसारखा चालला आहे. ईजिसची व बॅबिलोनची सदी होती त्याकाळी अनुकरणीय सुधारणा म्हणजे ईजिसची व बॅबिलोनचीच अशी कल्पना प्रचारांत असली पाहिजे. पुढे ग्रीक लोकांची सदी आली तेव्हा ज्ञान म्हणजे कायते ग्रीक उर्फ हेलेनी लोकांचे अशी भावना सर्वत्र प्रचलित झाली. पुढे अरबांच्या उन्नतीच्या काळांत अरब लोक हेच ज्ञाननिधि होऊन बसले. व त्यांच्यापासून सर्व युरोपियन लोकांनी ज्ञानाचे ग्रहण केले. त्यानंतर गेल्या पांचशे वर्षीत युरोपियन राष्ट्रांनी अव्याहत प्रयत्न करून सर्व शास्त्रे, विद्या व कला यांची अपूर्व वाढ केली असल्याने जगांत स्वीकरणीय ज्ञान असे काय तें पाश्चात्यांचे अशी कल्पना रूढ होऊन बसल्यास त्यांत कांही नवल नाही. म्हणूनच हे ज्ञान पाश्चात्यांचे असे आपण सध्या म्हणतो. वस्तुतः हा ज्ञानाचा संचय करण्यास सर्वच राष्ट्रांनी निरनिराळ्या काळी हातभार लावलेला आहे व आपण भारतीयांनीही पूर्वीच्या काळी या कामी कमी मदत केलेली आहे असे नाही.

येथपर्यंत ज्ञानाच्या प्रगतीचा इतिहास सांगितला. आतां ज्ञानाच्या या अवाढव्य भांडागारांचे सध्याचे स्वरूप कसें काय आहे, त्याचे विभाग कसकसे पाडण्यांत आलेले आहेत व त्या विभागांत कोणकोणच्या अमूल्य चिजा भरलेल्या आहेत याचे आपण थोडक्यांत अवलोकन करू.

प्रथम शानाचे शास्त्र, विद्या व कला असे प्रकार कोणत्या तत्त्वावर होतात तें सांगून पुढे यांपैकी योग्यतेने व महत्याने शेष असा जो शास्त्रांचा विभाग त्याविषयी थोडासा विस्ताराने विचार करू.

प्रकरण पांचवें.

शास्त्र, विद्या, कला व वाङ्मय.

‘नोंबंल पारितोषक’ मिळविणारे सर चंद्रशेखर रमण हे पदार्थविज्ञान-शास्त्राचे मोठे तज्ज्ञ आहेत. परंतु ‘आमचा शोषाप्पा पाकशास्त्रांत मोठा तज्ज्ञ आहे’ असेही आपण महणतो. असें विधान थट्टेनेच केले जातें असें नाही तर पाकशास्त्र, सूपशास्त्र या नांवांची पुस्तकेंही मराठीत झालीं आहेत. अशा रीतीने स्वयंपाकाच्या विद्येलाही शास्त्र असें नांव दिलें तर एखादा जिन्नस विशेष रुचकर रीतीने तयार करण्याची पद्धत शोधून काढणाऱ्या आचान्याला शास्त्रसंशोधक म्हणून रमण, जगदीशचंद्र बोस इत्यादिकांच्या पंक्तीला वसविष्याचा प्रसंग यावयाचा ! स्वयंपाकाला शास्त्र म्हटलें की ही आपत्ति आलीच. तरी शास्त्र या संज्ञेचा थोडा बारकाईने विचार करून ही आपत्ति टाळतां येत की काय तें पाहूं.

‘कोणत्याही विषयाचें पद्धतशीर रीतीने संगृहीत केलेले आणि व्यवस्थेशीर रीतीने मांडलेले जे ज्ञान त्याला शास्त्र म्हणावें,’ ही शास्त्राची व्याख्या प्रथमदर्शनीच सुचते. परंतु तेवढ्याने काम होत नाही. कारण मग अन्न शिजविष्याच्या पद्धतशीर रीतीने एकत्रित केलेल्या ज्ञानाला सुद्धा शास्त्र म्हणावें लागेल. सामान्य व्यवहारामध्ये आपण थोड्यावहूत व्यवस्थेने मांडलेलेल्या कोणत्याही ज्ञानाला शास्त्र म्हणतों व इंग्रजीतही science या शब्दाचा कोठे कोठे तसाच प्रयोग करतात हें खरें. परंतु यापेक्षा अधिक उच्च व उदात्त अर्थाही ‘शास्त्र’ शब्दाला आहे. तो कोणता हें आपण आतां पाहूं.

पदार्थविज्ञान, रसायन वर्गेरे भौतिकशास्त्रांकडे किंवा मानसशास्त्र, राजकारण, अर्थशास्त्र इ० मानवविषयक शास्त्रांकडे पाहिलें असतां व्यापकता व शाश्वतता हे त्यांचे गुण आपल्या सहज लक्षांत येतील. हीं शास्त्रे

सूर्णतिलि घटनांचा (phenomena) एक कोणता तरी महत्वाचा भाग न्वतःसाठी आखून घेतात आणि त्या घटनांचै तर्कशुद्ध रीतीने स्पष्टीकरण व वर्गीकरण करण्याचा यत्न करतात. या स्पष्टीकरणाच्या व वर्गीकरणाच्या क्रिया विवेचक बुद्धीवर अवलंबून असल्यामुळे आणि मनुष्यांची विवेचक बुद्धि ही सर्व काळीं सर्व देशांत सारख्याच स्वरूपाची असल्यामुळे या शास्त्रांना एक प्रकारचे व्यापकत्व प्राप्त झालेले असते. जें पदार्थविज्ञान किंवा जें राजनीतिशास्त्र युरोपांत लागू आहे तेंच हिंदुस्थानासही लागू आहे. हिंदुस्थानासाठी कांही हीं शास्त्रे निराळीच निर्माण करण्याची कल्पना कोणी सुचिविलेली नाही. आतां हिंदुस्थानाचा पूर्वेतिहास, तेथील समाजरचना यांचा विचार करतां युरोपांत राजकारणाचे जे नियम लागू पडतील तेच नियम तंतोतंत हिंदुस्थानांत अमलांत आणतां येणार नाहीत हें खरें, तथापि असे स्थानिक फरक (local variations) मूळ सिद्धान्तांच्या मानाने एक तर अल्य असतात आणि दुसरें म्हणजे हे स्थानिक फरक कोणच्या तत्वानुसार कोठे कसे होतात याचेंही सोपपत्तिक विवेचन शास्त्रांत केलेले असतेंच. अर्थात् सर्व शास्त्राच्या व्यापकतेस त्यामुळे मुळीच बाध येत नाही. याच्या उलट पाकविद्या, कृषिविद्या किंवा शिल्पविद्या यांचीं उदाहरणे घ्या. यांच्यामध्ये व्यापकता मुळीच नाही. हिंदुस्थानांतील जेवण तयार करण्याची रीत व विलायतील रीत यांमध्ये जमीनअस्मानाचा फरक आहे. त्याचप्रमाणे शेती करण्याची पद्धत, घरे वांघण्याची पद्धत, हीही तिकडे व इकडे अगदी निराळी आहे. फार कशाला, खुद महाराष्ट्रांतच निरनिराळ्या प्रदेशांत घरे वांघण्याच्या निरनिराळ्या दहा पंधरा रीती सहज आढळून येतील. परंतु महाराष्ट्रांतील निरनिराळ्या प्रदेशांत दहा पंधरा पदार्थविज्ञाने किंवा राजनीतिशास्त्रे अस्तित्वात यावी असें कोणी म्हणणार नाही.

त्याचप्रमाणे शास्त्राविचारांत ज्ञानाकरितां ज्ञान ही कल्पना अगदी ठळकपणाने अविर्भूत झालेली आढळते. तशी ती वर उलेखिलेल्या कृषिविद्या, वास्तुविद्या, पाकविद्या इ० विद्यांमध्ये असलेली आढळत नाही. याचा अर्थ, शास्त्रांचा व्यवहारांत मुळीच उपयोग होत नाही असा मात्र नाही. त्यांचा व्यवहारांत पुष्कळच उपयोग होतो. परंतु वास्तु, कृषि

घगरे विद्या विशेष व्यावहारिक कृति कशा कराव्या हें सांगण्यासाठीच ज्याप्रमाणे निर्माण झालेल्या असतात त्याप्रमाणे शास्त्रांची गोष्ट नसते. स्थांचे उद्दिष्ट व्यावहारिक नसते व त्यांचे पर्यवसानही व्यावहारिक उद्योगांत होत नाही. पदार्थविज्ञानशास्त्र शिकण्याचे फल म्हणजे अमुक एखादी व्यावहारिक क्रिया करण्यांत पटाईत होणे, असे कोणी मानीत नाही. पदार्थविज्ञान शास्त्रांत एखादा पंडित झाला तर त्याला लगेच डायनेमो चालविण्यास किंवा विजेच्या दिव्यांची फिटिंग्स बसविण्यास आपण सांगणार नाही किंवा राजनीतिशास्त्रांतील तज्ज्ञाला एखाद्या प्रदेशावर अंमल करण्यासाठी फर्मविणार नाही. परंतु पाकविद्या शिकून एखाद्याला जर स्वयंपाक उत्तम करितां आला नाही किंवा वास्तुविद्या शिकून एखाद्याला इमारती बांधतां आल्या नाहीत तर त्याला आपण अगदीच बेवकूब समजूळ.

त्याचप्रमाणे शास्त्रांची प्रवृत्ति कोणत्याही घटनांचा व्यापक दृष्टीने विचार करून त्यांतील सामान्य सिद्धांत काढण्याकडे असते, तर विद्यांची प्रवृत्ति निरनिराळ्या शास्त्रांनी प्रस्थापित केलेल्या सिद्धांतांचा आयता उपयोग आपआपल्या व्यावहारिक कृतीसाठी करून घेण्याकडे असते. तसेच शास्त्रे हीं कोणत्याही पदार्थांची व घटनांची शक्य तितकी खोलवर व सर्वोगीण उपपत्ति शोधीत जातात. एक लाकडासारखा पदार्थ घेतला तर तो कोणच्या घटकांचा बनला आहे, ते घटक पुनः कोणच्या घटकांचे बनले आहेत असा विचार करीत करीत मूलद्रव्यांपर्यंत व त्याच्याही पुढे अणुपरमाणूपर्यंत शास्त्र त्याची परंपरा नेऊन भिडवील. त्याचप्रमाणे त्याचे गुणधर्म काय आहेत, ते कोणच्या परिस्थितीत उत्पन्न झाले याचाही शास्त्र विचार करील. याच्या उलट कोणत्याही विद्येला उपपत्तीकडे वघण्याचें फारसे कारण नसते. शास्त्राने स्थापित केलेल्या वर्गीकरणाचा फायदा घेऊन ती आपले काम करून घेते. लाकडाचेंच उदाहरण घेतले तर वास्तुविद्या लाकडांच्या गुणधर्मानुसार कोणकोणचीं लाकडे इमारतीच्या कामास उपयोगी, कोणतीं लाकडे निरुपयोगी, या व्यावहारिक गोर्टीचाच फक्त विचार करील.

तेव्हा शास्त्र व विद्या असे शानाचे दोन प्रकार कल्पणे आपणास अगदी अवैश्य आहे. या दोहोंच्या स्वरूपामध्ये फरक काय आहे हें वरील

विवेचनाबरून लक्षांत आलेंच असेल. शास्त्रे हीं सृष्टीतील पदार्थांचा व घटनांचा व्यापक दृष्टीने विचार करून त्यांतून सामान्य सिद्धांत काढतात. तर विद्या ह्या मनुष्यांच्या जीवनाला अवश्य असणारे जे व्यवहार किंवा उद्योग ते उत्तम रीतीने कसे करावे हें शिकवितात. ह्या विद्यांचा शास्त्रार्थी कांही संबंध नसतो असे मुळीच नाही. आपल्या प्रतिपाद्य विषयांच्या सिद्धतेसाठी अनेक शास्त्रांतील सिद्धांतांचा उपयोग त्यांस करून घ्यावा लागतो. उदाहरणार्थ, कृषिविद्येचा वनस्पतिशास्त्र, रसायन, पदार्थविज्ञान, भूगोल, वायुमान, इत्यादि अनेक शास्त्रार्थी निकट संबंध आहे; राज्य करण्याची विद्या राजनीतिशास्त्र, समाजशास्त्र इत्यादि शास्त्रांच्या सिद्धांतांवर आधारलेली आहे.

वर ज्या. विद्यांचा प्रसंगोपात्त उल्लेख केला आहे त्याखेरीज इतर अनेक विद्यार्थी नांवे सांगतां येतील. उदाहरणार्थ बागायतीची विद्या, विमानविद्या, प्रकाशालेख्यविद्या (photography), जलयानविद्या, व्यापारविद्या, संपादनविद्या (journalism) इ० इ०. या विद्यांना इंग्रजीत सामान्यतः Technical Sciences किंवा Technologies असे म्हणतात व शास्त्रांना नुसतें Sciences म्हणतात. Science व Technology या दोन शब्दांचा नेहमी इंग्रजीमध्ये उपयोग वर केलेल्या वर्गीकरणास अनुसरूनच करण्यांत येतो असें नाही. Agriculture(कृषि), engineering (वास्तु) यांना Science म्हणूनही इंग्रजीत कधी कधी संबोधण्यांत येते. स्याचप्रमाणे administration, commerce, business management इत्यादि मानवीय विद्यांना technology हें नांव न देतां art असें नांव देण्याचाच विशेष प्रघात आहे. परंतु वर जें तात्त्विक विवेचन केले आहे त्यास अनुसरून आपण निदान मराठीत तरी शास्त्र व विद्या यांमध्ये पृथक्करण करून प्रत्येक ज्ञानशाखेसाठी योग्य त्या संज्ञेचीच योजना करावी हें इष्ट आहे. इंग्रजीतील घोटाळ्याचें व चुकांचें आपणास अनुकरण करण्याचें कारण नाही.

वर केलेले विवेचन सामान्यतः सर्वत्र लागू पडण्याजोगे जरी असलें तरी क्वाचित् ठिकाणी एखाद्या ज्ञानाच्या शास्त्रेला शास्त्र म्हणावें की विद्या म्हणावें असा प्रश्न पढेल हें कबूल केले पाहिजे. उदाहरणार्थ—यंत्रशास्त्र

(mechanics), रोगोपचारशास्त्र (therapeutics) यांना त्यांच्या व्यवहारिक उपयोगाच्या दृष्टीने पाहतां विद्यांमध्ये गणावें कीं शास्त्रांमध्ये असा संशय उत्पन्न होईल. क्वचित् यां संबंधाने मतभेदही होण्याचा संभव आहे. तथापि विद्यांपासून शास्त्राचें पृथक्त्व पाहण्याच्या मार्गे सांगितलेल्या ज्या कसोव्यात्या त्या लावून पाहिल्या असतां प्रत्येकाला या बाबर्तीत समाधानकारक निर्णय करितां येईल. त्या कसोव्यांचा थोडक्यांत निर्देश करावयाचांमुळे झाल्यास, १ व्यापकत्व व शाश्वतत्व, २ ज्ञानैकट्टिं, ३ सिद्धांतप्रवणता, ४ उपपत्तिशोधनाची प्रवृत्ति – याप्रमाणे करितां येईल.

विद्यांच्या पुढे कलांचा प्रदेश लागतो. कलांमध्ये ‘उपयुक्त कला’ व ‘लिलितकला’ असे दोन भेद करण्यांत येतात. वस्तुतः हा फरक दोहोंच्या क्रियापद्धतीमध्ये तितकासा नसून घेयामध्ये असतो. सामान्य गवंडी किंवा पाथरवट ज्या साधनांचा उपयोग करून ज्या वस्तूवर काम करतो तशाच्च साधनांचा उपयोग करून त्याच वस्तूवर एकादा शिल्पी किंवा मूर्तिकार काम करतो. वेळेनुसार मूर्तिकाराचें हत्यार व त्याचा दगड साध्या गवंड्याच्या हत्यारपेक्षा व दगडापेक्षा अधिक सफाईदार असेल. परंतु ही सोईची बाब झाली. हा कांही मूलभूत फरक नव्हे. खरा मूलभूत फरक दोघांच्या घ्येयांमध्ये असतो. लिलितकलांचे घ्येय सुंदर, आह्वादक अशी वस्तु निर्माण करून मनाला तल्लीन करून सोडणे हे असते तर उपयुक्त कलांचे घ्येय मनुष्याच्या व्यवहाराला लागणारी सामग्री निर्माण करणे हे असते. सुतारकाम ही एक उपयुक्त कला आहे. परंतु लाकडाचे नक्षीकाम ही एक लिलितकला मानली पाहिजे.

खरें पाहिले तर हा घ्येयांमधील फरक देखील अजीवात प्रकारांतराच्चा नसून न्यूनाधिक्याच्चाच आहे. कारण उपयुक्त कलांमध्ये तरी सौंदर्यदृष्टीचा अगदीच अभाव असतो असे म्हणतां येणार नाही. सौंदर्यदृष्टि थोडी तरी असल्याशिवाय कोणत्याही कलेचा विकासच होणार नाही. कपाट, खुर्ची यांसारखे सार्धे सुतारकाम घ्या, त्यांत प्रमाणशीरपणा, नीटनेटकेपणा, सफाईवैरे सौंदर्य उत्पन्न करणारे अनेक गुण आपणांस आढळून येतील. हजारो वर्षांमुळे होऊन गेलेल्या पाषाणयुगातील मनुष्यांमध्येही जर उच्चदर्जाची सौंदर्य-

‘हष्टि असलेली आढळते तर ती हल्लीच्या कारागिरामध्ये मुरलेली आढळत्यास त्यांत नवल काय ! पाषाणयुगांतील माणसांनी मुद्हाम होऊन काढलेली मॅमथ (पूर्वकालीन हत्ती), हरिण, यांचीं चिर्ते तर सोड्हूनच द्या परंतु त्यांनी नेहमीच्या कामासाठी केलेली दगडांचीं हत्यारेही इतकीं सफाईदार व प्रमाणबद्ध आहेत कीं सौंदर्यदृष्टि आजच्याप्रमाणेच त्या काळच्या मनुष्यांमध्येही वसत होती हैं त्यावरून स्पष्ट होते. तेव्हा सौंदर्यदृष्टि ही बहुधा सर्व कलांमध्ये असतेच. मात्र ललितकलांमध्ये ती सर्वत्रीं प्रभावी असते तर उपयुक्त कलांमध्ये सौंदर्यदृष्टि गौण असून उपयोगाचा हेतूच प्रमुख असतो. येवढाच काय तो फरक आहे.

उपयुक्त कला पुष्कळच. आहेत. किंवहुना अलीकडच्या सुधारलेल्या जगामध्ये अशा कलांची मोजदादही करतां यावयाची नाही. सुतारकाम, लोहारकाम, दगड घडणे, विणकाम, मुद्रणकला, लघुलेखनकला, ह०कांही ग्राचीन व अर्वाचीन कलांचा दिग्दर्शनार्थ उलेख केल्यास वस आहे. फार काय, पण आपल्या हिंदुस्थानांत भीक मागण्याची कला व पाश्चात्य देशांत माल खपविण्याची कला (salesmanship) या देखील सध्याच्या काळीं मोठ्या महत्वाच्या कला होऊन वसल्या आहेत !

सूक्ष्मपणाने पाहिले तर मार्गे ज्या विद्या म्हणून सांगितल्या त्यांत, व आतांच ज्यांचे उपयुक्त कला म्हणून विवरण केले त्यात, प्रकारभिन्नता फारशी नसून कमी अधिक विकासाचाच काय तो फरक आहे. विद्या ह्या जशा व्यवहारो-पयोगी आहेत त्याचप्रमाणे उपयुक्त कलाही असतात. दोर्घीनाही कृतिकुशलतेची जरूर लागते. फरक एवढाच कीं विद्या ह्या अधिक विस्तृत, सुसंघटित, व आपल्या सिद्धीसाठीं शास्त्रांची पुष्कळ मदत घेणाऱ्या असतात. जवळ जवळ शास्त्रासारखीच त्यांची रचना झाली असते व त्यांना कित्येक वेळा शास्त्र म्हणतातही. कृषिशास्त्र, वास्तुशास्त्र असें म्हणण्याचा प्रचार तर पुष्कळच पडला आहे. उपयुक्त कला इतक्या विकसित झालेल्या नसतात किंवा होण्याच्या योग्यतेच्याही नसतात व शास्त्राची मदतही त्यांस फारशी घ्यावी लागत नाही.

उपयुक्त कला असंख्य आहेत. परंतु ललितकलांची संख्या उपयुक्त कलांप्रमाणे फार मोठी नाही व ती उत्तरोत्तर विशेषशी बाढणारीही

नाही. गायन, वादन, नर्तन, नाट्य, चित्र, शिल्प, मूर्तिकर्म, लिलितवाञ्छय या कला फार प्राचीन काळापासून प्रसिद्ध अदून त्या आजतागायत तशाच चालत आलेल्या आहेत व मनुष्यांचे मनोधर्म जोपर्यंत बदलले नाहीत तोपर्यंत त्या तशाच चालू राहतील यांत तिळमात्र संशय नाही. मनुष्यांच्या मनामध्ये जी सौंदर्यलालसा आहे तिला तृप्त करण्याकरितां या कलांचा अवतार झालेला आहे. या सर्व कलांच्या स्वरूपाकडे लक्ष दिलें तर डोळे व कान या इंद्रियांच्या द्वारे त्या मनाला तृप्त करतात असें दिसून येईल. अर्थात् जिव्हा, नासिका व त्वचा या इंद्रियांना सुखविणाऱ्या कोणत्याच कला अस्तित्वांत नाहीत. पक्कान्नसेवन, गंधमालाधारण व अभ्यंगस्नान या गोर्टीमुळे उपर्युक्त इंद्रियांना आनंद होतो. परंतु लिलित-कलांची पदवी देण्याइतकी योग्यता यापैकी एकाही गोर्टीत नाही. माला करण्याचे, पक्कांवै करण्याचे व अभ्यंगस्नान घालण्याचे ही तीन्ही कामे इतकीं क्षुलक आहेत कीं तीं करण्यास कौशल्य फारसें लागत नाही व सौंदर्यदृष्टीचीही विशेष जरूर असत नाही.

कला व नीति यांचा परस्पर संबंध काय असावा याविष्यर्थी बन्याच अंशीं निष्कारण असा वाद मधून मधून माजविला जातो. कलेच्या व नीतीच्या खन्या उच्च स्वरूपाची ज्यांना जाणीव नाही अशांनाच हा वाद करावासा वाटेल. वस्तुतः उच्च दर्जाची कला व नीति यांचेमध्ये विरोध नाही व अनें शक्यही नाही. आणि ज्यांच्यामध्ये विरोध नाही त्यांच्या-मध्ये परस्परांच्या हक्कासंवंधाने भांडण उत्पन्न होणे शक्य नाही. हें विधान उच्च प्रतीच्या कलेसंवंधीं आहे हें मात्र लक्षांत ठेविले पाहिजे.

लिलितकलांपैकी लिलितवाञ्छय हें मात्र कोणत्याही इंद्रियाला न सुख-वितां साक्षात् मनालाच आल्हादवितें. इतर लिलितकलांपेक्षा ही अधिक व्यापक, टिकाऊ, सुलभ व मनःशांतिकारक कला आहे. म्हणूनच आज-पर्यंत जितक्या प्रतिभाशाली कलाप्रभूनी आपले कौशल्यसर्वस्व वाञ्छयांत ओतले आहे तितक्यांनी इतर कोणत्याही कलेला आपल्या कृतींनी भूष-विले आहे असें दिसत नाही. कदाचित् इतर कलाप्रवीणांची सुंदर कृत्ये पुस्कलशीं नष्ट झाल्यामुळेही आज आपल्याला असें वाटत असेल. कसेही असो; इतर कोणत्याही कलेपेक्षा आज वाञ्छय हें सौंदर्यशाली रत्नांनी

अपरंपर भरलेले असून रसिक जीवांच्या सुखाचें निधान बनून राहिले आहे यांत कांही शंका नाही.

ललितवाङ्गमयांत काव्य, नाटक व कादंबरी यांचा मुख्यत्वेकरून समावेश होतो. ललितवाङ्गमयाव्यतिरिक्त वाकीचे सर्व वाङ्गमय सौंदर्यदृष्टि सर्वस्वी प्रधान मानून लिहिलेले नसतें. तथापि त्यांत अगदीच गोडी किंवा आहादकता नसते असें नाही. ज्या वाङ्गमयांत प्रसाद, प्रमाणवद्धता, आकर्षकपणा इत्यादि सौंदर्यपोषक गुण नसतील तें अगदी रुक्ष वठेल व वाचवणारही नाही. तेव्हा कोणत्याही वाङ्गमयग्रंथांत झाले तरी सौंदर्यपोषक गुण थोडा तरी पाहिजेच. तथापि असें वाङ्गमय मुख्यतः ज्ञानाचें वाहक म्हणून लिहिलेले असतें आणि ज्ञानाचें प्रतिपादन करण्याचें साधन या नात्याने खरोंखरी उपयुक्त कलांमध्ये (useful arts) त्याची गणना केली पाहिजे. परंतु वाङ्गमय हें फारच व्यापक असल्यामुळे आणि प्रतिपादित ज्ञानाशिवाय स्वतंत्र असें अस्तित्व त्याला नसल्यामुळे त्याची उपयुक्त कलांत गणना करण्यांत येत नाही. वाङ्गमय हें यज्ञयावत् ज्ञानाचें वाहक असल्यामुळे ज्ञानाची व त्याची व्याप्ति समान आहे; म्हणजे ज्ञान जितके अफाट आहे तितके वाङ्गमयी. अफाट आहे.

ह्या सर्वव्यापी वाङ्गमयाचीच इतिहास ही एक शास्त्र होय. गतगोर्टीचा विश्वसनीय रीतीने लिहिलेला जो वृत्तांत तो इतिहास होय. अर्थात् 'राष्ट्रांच्या राजकीय घडामोर्डीचा वृत्तांत' येवढाच केवळ इतिहास या शब्दाचा अर्थ नाही. यज्ञयावत् मानवी व्यवहारांचा इतिहास लिहिला जाऊ शकतो. मनुष्याचे व्यवहार जितके अनेकविध आहेत तितकेच इतिहासाचेही भिन्न भिन्न विभाग होऊ शकतील. उदाहरणार्थ, महाराष्ट्रांच्या राजकीय इतिहासाप्रमाणेच त्याचे सामाजिक, आर्थिक, धार्मिक, वाङ्गमयविषयक, व्यापारविषयक असे अनंत परीचे इतिहास लिहितां येतील. तरी हा इतिहास लिहिण्याचा एकच प्रकार झाला. हा प्रकार म्हणजे एखाद्या राष्ट्राचा त्याच्या निरनिराळ्या व्यवहारांच्या दृष्टीने इतिहास लिहिण्याचा होय. याशिवाय तत्त्वांचा, शास्त्रांचा, विद्यांचा व कलांचाही इतिहास लिहितां येतो. राजकीय कल्पनांचा इतिहास, अर्थशास्त्रीय तत्त्वांचा इतिहास, रसायनशास्त्राचा इतिहास, वास्तुविद्येचा इतिहास, चित्रकलेचा इतिहास,

मुद्रणकलेचा इतिहास, असे इतिहासही होऊं शकतात व होतात. तात्पर्य, ज्ञानप्रद वाच्याचा वृत्तांतात्मक म्हणून जेवढा भाग तेवढा इतिहास या सदराखार्ली येतो. तेव्हा ज्ञानप्रद वाच्याय हें स्वतः शास्त्र किंवा कला नसून सर्व शास्त्रांस, विद्यांस व कलांस ज्याप्रमाणे व्यापून राहणारें आहे त्याचप्रमाणे इतिहास हेंही स्वतः शास्त्र नसून शास्त्रांस व इतर सर्व ज्ञानास व्यापणारा हा वाच्याचा विभाग होय.

याप्रमाणे शास्त्र, विद्या, उपयुक्तकला व ललितकला या ज्ञानाच्या चार विभागांचा विचार झाला. शास्त्रामध्ये चिकित्सक बुद्धि प्रभावी असते, विद्येमध्ये व्यावहारिक उपयोगाची दृष्टि प्रधान असून शास्त्रीय दृष्टि तिची मदतनीस म्हणून असते, उपयुक्त कलेमध्ये व्यावहारिक उपयोगाची दृष्टि प्रधान असून सौंदर्यदृष्टि गौण असते तर ललितकलांमध्ये सौंदर्यदृष्टिच सर्वस्वी प्रमुख होऊन वसते. असा हा थोडक्यांत निष्कर्ष आहे.

— — —

प्रकरण सहावें.

शास्त्रीय दृष्टि व शास्त्रीय विचारपद्धति.

मागील प्रकरणांत ‘शास्त्र’ या शब्दाच्या अर्थाविषयी एका विशिष्ट दृष्टीने विचार केला. परंतु शास्त्र हें मनुष्यनिर्भित ज्ञानाचें सारभूत व उच्चतम असें स्वरूप असल्यामुळे त्याच्याविषयी थोडा अधिक विचार करणे जरूर आहे. शास्त्र म्हणजे काय, तें कसें बनत जातें, शास्त्रीय विचारपद्धतीचें स्वरूप कसें असते, शास्त्रीय ज्ञानाचा अखेरचा पट्ठा कोठपर्यंत जातो व सर्तेशेवरीं त्याचें पर्यवसान कशांत होतें, वगैरे अनेक प्रश्नांचा थोडक्यांत विचार करणे येथे अप्रस्तुत होणार नाही. प्रश्न गहन आहेत आ मोठमोळ्या तत्त्ववेत्त्यांनी आजवर त्यांच्यासंबंधी विचार केला आहे. परंतु सध्या येथे विशेष तपशिलांत न जातां विषय जितका सुगम करतां येईल तितका करून वर उल्लेखिलेल्या प्रश्नांचा उलगडा वाचकांसाठी करण्याचें योजिले आहे.

काव्याची व्याख्या करतांना अनेक रसिकाग्रणीची मति जशी गुंग होते. तशी शास्त्र म्हणजे काय हैं सांगतांना शास्त्रज्ञांची बुद्धि गौंधळून जाण्याचे कांही कारण नाही. काव्य म्हणजे बोढून चालून अंतराळांत भराऱ्या मारणारी, आनंदाच्या भरांत देहभान विसरावयास लावणारी वस्तु; याच्या उलट ‘दृष्टिपूतं न्यस्तेत्पादम्’ असा शास्त्राचा दंडक आहे. शास्त्र हैं पुढे काय आहे तें नीट न्याहाळून, जोखून तोलून आपले पाऊल टाकणारे असते. अर्थात् त्याची व्याख्या करण्याच्या कार्मी सावळा गौंधळ माजण्याचे कांही कारण नाही. निरनिराळ्या व्याख्यांमध्ये थोडावहूत फरक आढळून येतो. परंतु मूळ मुद्दा सर्वत्र वहुताशीं सारखाच आहे. ‘इंद्रियांचा अनुभव व अनुमान याच्या साहाय्याने संपादन केलेले जे पद्धतशीर ज्ञान त्याला शास्त्र असे म्हणतात’ (Science is systematic knowledge by experience and inference), अशी व्याख्या एके ठिकाणी केलेली आढळते. ‘मनुष्याच्या बुद्धीने सृष्टीतील घटनांची कार्यकारणभावानुसार केलेली दुद्धिगत रचना म्हणजेच शास्त्र.’ (Science is thus an intellectual construction of those who strive to set all phenomena in this causative array), अशीही व्याख्या एका शास्त्रज्ञाने केली आहे. दोन्हीही व्याख्या तत्त्वतः एकच आहेत. पहिल्या व्याख्येत शास्त्राला नुसते ‘पद्धतशीर ज्ञान’ येवढेच म्हटलेले आहे. परंतु म्हणजे ‘ज्ञान’ काय व ‘पद्धतशीर’ म्हणजे कसें हे प्रश्न उभे राहातातच. दुसऱ्या व्याख्येत या गोष्टी स्पष्ट करून मांडल्या आहेत. सृष्टीतील घटनांचा आपल्या बुद्धीवर होत असलेला संस्कार म्हणजेच ज्ञान होय. या बुद्धीवर होणाऱ्या संस्कारालाच ‘बुद्धिगत रचना’ असें वरच्या व्याख्येत म्हटले आहे. म्हणजेच मागच्या प्रकरणात वर्णन केलेले शास्त्राचे केवळ ज्ञानमयत्व सांगितल्याप्रमाणे झाले. आणि ही बौद्धिक रचना शास्त्रामध्ये पद्धतशीर रीतीने केलेली असते म्हणजे कैशी, तर वर्ष्य वस्तुमधील कार्यकारणभावानुसार केलेली असते. अर्थात् हा कार्यकारणभाव ठरविण्यासाठी वर्ष्य वस्तूचे प्रत्यक्ष निरीक्षण व तिच्या स्वरूपाविषयी आणि कारणाविषयी अनुमान या दोन गोष्टींची जरूर आलीच. त्यांच्याशिवाय कार्यकारणभावाचे ज्ञान होणेच शक्य नाही.

दुसरी एक व्याख्या फक्त भौतिक शास्त्रांसच अनुलक्षून पुष्कळ ठिकाणी केलेली दृष्टीस पडते; ती अशी,—These sciences have for their object the establishment of laws of nature or of general principles which will render possible the proper interpretation and the intelligent anticipation of the processes of nature. शास्त्रांच्या उद्देशास धरून ही व्याख्या केलेली दिसते. ‘ज्या नियमांच्या योगाने सृष्टीच्या व्यापारांचे यथायोग्य स्पष्टीकरण करतां येईल व त्या व्यापारांविषयीं तर्क-शुद्ध अंदाजही वांधतां येईल असे सृष्टीसंवेदाचे नियम प्रस्थापित करणे हे भौतिकशास्त्रांचे उद्दिष्ट होय,’ असा याचा अर्थ आहे. अर्थात् या व्याख्येत नियम प्रस्थापित करण्यावर जोर दिला आहे. मागच्या व्याख्येत कार्य-कारणभाव प्रस्थापित करण्यावरच विशेष जोर दिला होता. अशा रीतीने एकेका व्याख्येत एकेका विशिष्ट बाजूकडेच लक्ष वेधलेले जरी आटळले तरी या सर्व व्याख्यांचा समन्वय केला असतां शास्त्राच्या स्वरूपांचे आप-णास यथातथ्य ज्ञान होईल यांत संशय नाही. तरी शास्त्रांचे स्वरूप कसै असतें व शास्त्र जिच्यामुळे वनतें ती सिद्धांतस्थापनाची पद्धति कशी असते हे आतां आपण पाहू.

प्रथमतःच लक्षांत येणारी गोष्ट ही, कीं शास्त्र म्हणजे केवळ प्रत्यक्ष नव्हे. दगडांच्याच इमारती तयार होतात म्हणून आपण दगडांच्या खाणीत जाऊन आपली पथारी पसरली तर तें जसें योग्य होणार नाही त्याप्रमाणे आपल्या इंद्रियांच्या अनुभवाला ज्या गोष्टी येतात तेवढ्यांचीच केवळ जंत्री करून ठेवल्यास त्याला शास्त्र म्हणतां येणार नाही. तो शास्त्रांचा केवळ मालमसाला होय. इंद्रियाच्या अनुभवास येणाऱ्या ज्या प्रत्यक्ष घटना त्याचीं कारणे शोधलीं पाहिजेत. त्यांच्यांतील सामान्य धर्मांचे ज्ञान करून घेऊन तदनुसार त्यांचे वर्गीकरण केले पाहिजे. याप्रमाणे पुष्कळ संस्कार जेव्हा आपण बुद्धीच्या साहाय्याने करू तेव्हाच त्या बुद्धीच्या साहाय्याने वृद्धिगत व सुसंघटित केलेल्या ज्ञानाला शास्त्र म्हणतां येईल.

केवळ बुद्धीच्याच बळावर विवेचन करून हवेत किले वांधणे हेही शास्त्रास अगदी वावडे आहे. इमारत बांधावयाची ती दगड, माती यां-सारख्या दृश्य सामग्रीच्या आधारावर बांधावयाची असते. नुसते चुटक्यांचे

मांडव कोणाच्याच उपयोगी पडत नाहीत. त्याचप्रमाणे प्रत्यक्षाचा आधार सुटला कीं शास्त्र बुडत चालले असें निखालस सभजावें. आजकाल कोण-त्याही शास्त्रज्ञाने एखादा नवीन शोध लावला कीं त्याला तो जगांतील सर्व शास्त्रज्ञांना प्रत्यक्ष प्रयोगाने सिद्ध करून द्यावा लागतो. यासाठीच सर जगदीशचंद्र बोस यांना आपल्या प्रयोगांची सामग्री बरोबर घेऊन सर्व जगभर एखाद्या गारुड्यासारखे हिंडण्याची यातायात करावी लागली. आमच्याकडील सांख्य, न्याय, वैशेषिक या शास्त्रांचे मूलभूत सिद्धांत हे भौतिकशास्त्रांमध्ये जमा होण्यासारखे असून सुद्धा पुढे ती शास्त्रे निवळ वावळूक तत्त्वज्ञाने बनलीं याचे मुख्य कारण त्यांचा प्रत्यक्षाचा आधार सुटला हेच होय. सांख्यांची चोवीस तत्त्वे, वैशेषिकांचा परमाणुवाद, त्यांचे पंचमहाभूतांच्या गुणधर्मांसंबंधीचे विवेचन, हीं सर्व भौतिकशास्त्रांतच जमा होण्याजोरी आहेत. मूळ उत्पादक क्रुर्पीनी प्रत्यक्ष सृष्टीच्या आधारानेच विचार करून हे सर्व सिद्धांत मांडले असले पाहिजेत यांत शंका नाही. परंतु ती प्रत्यक्षानुसारी विचारपद्धति पुढे टिकली नाही. प्रत्यक्ष अवलोकन व प्रयोग कोणी करीतनासे झाले. व जीं शास्त्रे पुढे खरोखर पदार्थ-विज्ञानादि शास्त्रांत परिणत व्हावयार्ची तीं घटपटादिकांची खटपट व अवच्छेदकावच्छिन्नांचे वाग्जाल यांची आगरे बनून राहिलीं. त्यामुळे आमच्या नैयायिक पंडितांची बुद्धि मोठी कुशाग्र झाली असेल परंतु ज्ञानाच्या वाढीस तिचा कांही उपयोग झाला नाही. ग्रीक विद्येचीही अलेक्झांड्रिया येथील पंडितांनी शेवटीं अशीच दशा केली हें आपण पाहिलेच आहे.

तेव्हा शास्त्र, मग तें भौतिक शास्त्र असो अथवा एखादे सामाजिक शास्त्र असो, तें सदोदित प्रत्यक्षानुसारी असले पाहिजे. इंद्रियजन्य ज्ञानावरच त्याची उभारणी झाली पाहिजे. सृष्टीचा पसारा म्हणजे केवळ माया आहे, इंद्रियजन्य ज्ञान मिथ्या आहे, वगेरे विचारांस प्रगति करू इच्छणाऱ्या मनुष्याने क्षणभरही आपल्या मनांत थारा देतां कामा नये. आम्ही हिंदु लोक संसार करतों, विषयमुखाचा यथेच्छ उपभोग घेतों आणि ज्ञान संपादन करण्याची, शास्त्राची प्रगति करण्याची गोष्ट आली कीं मात्र आम्हांस तत्त्वज्ञान आठवतें व जग हें मिथ्या भासू लागतें! वस्तुतः आपला आल्स लपविष्ण्यासाठीं आपण पांघरलेले हें ढोंग आहे.

शंकराचार्यांनी आपल्या तत्त्वज्ञानांत इंद्रियजन्य ज्ञान हें मिथ्या आहे असें सांगितले आहे खरे. परंतु शंकराचार्यांचे तत्त्वज्ञान म्हणजे आमच्या वेदान्तांतील अनेक पंथापैकी केवळ एक पंथ होय. वेदान्तास्वेरीज इतर सर्व दर्शनांनी आणि वेदान्तामध्यें देखील शंकराचार्यांस्वेरीज इतर सर्व आचार्यांनी इंद्रियजन्य ज्ञान सत्य आहे असेंच प्रतिपादिले आहे. खुद शंकराचार्यांनी देखील पूर्ण ब्रह्मज्ञान प्राप्त झाले नाही तोपर्यंत जगाचा व्यवहार सत्यच मानिला आहे. तेव्हा सृष्टिनिरीक्षण करण्यास, इंद्रियांचा अधिकांत अधिक उपयोग करून माहिती गोळा करण्यास, आडकाठी इतर कोणाची नाही. फक्त आपल्या आठसाचीच कायती आहे.

आतां इंद्रिये खरी आहेत व तीं खन्या ज्ञानाची प्राप्ति करून देतात असें जरी आधुनिक शास्त्रज्ञ मानीत असले तरी तीं पूर्ण आहेत असें ते कधीच म्हणत नाहीत. फक्त सात रंगाचे प्रकाशकिरण डोळ्यांस दिसतात, बाकीचे दिसत नाहीत; फार सूक्ष्म वस्तु व परिमाणे डोळ्यांस दिसत नाहीत; इत्यादि इंद्रियांच्या कमकुवतपणाचीं उदाहरणे प्रसिद्धत्र आहेत. ख्याचप्रमाणे इंद्रिये कित्येक वेळां फसतातही. उदयास्तसमर्थांचे सूर्यांचे किंवा चंद्रांचे विव माध्यान्हेंच्या विवापेक्षा मोठें दिसते, समांतर रेषांमध्ये परस्परांस काटणाऱ्या तिरण्या रेदा काढल्या तर त्या समांतर रेपा वाकलेल्या दिसतात, वैगैरे इंद्रियभ्रम पुळकांस माहीत असतील. परंतु ह्या भ्रमशीलतेमुळे इंद्रिये अजीबात मिथ्या आहेत हा शंकराचार्यांचा सिद्धांत सिद्ध होऊं शकत नाही हें मात्र लक्षांत ठेवले पाहिजे. कारण हे भ्रम आहेत ही गोष्ट देखील मिथ्या मानलेल्या बुद्धीच्या किंवा इंद्रियांच्या साहाय्यानेच आपणास ठरवितां येते.

इंद्रियांच्या चुका सुधारण्याकरितां व त्यांच्यामुळे होणाऱ्या ज्ञानास शक्य तितकी पूर्णता आणण्याकरितां शास्त्रज्ञानी अनेक यंत्रेनिर्माण केली आहेत. हीं यंत्रे इंद्रियांची शक्ति अनेकपटीने वृद्धिंगत करतात. दुर्बीण, प्रकाश-पृथक्कारक (स्पेक्ट्रॉस्कोप), सूक्ष्मदर्शक (मायकॉस्कोप) हीं अशा यंत्रांमध्ये विशेष प्रमुख होत. याशिवाय उण्णतामापक, वायुभारमापक, प्रकाशमापक, वायुशोषक, उरःपरीक्षक (स्टेचोस्कोप), वैगैरे अनेक यंत्रे आहेत. या यंत्रां-

मुळे सृष्टीचैं निरीक्षण अत्यंत सूक्ष्म व विनचूक करतां येऊ लागले असून शास्त्रांच्या वाढीस त्यांची अतोनात मदत झाली आहे.

तेव्हा बाह्यसृष्टीचा प्रत्यक्ष अनुभव घेऊन खरी व विनचूक माहिती गोळा करणे हा शास्त्राचा मूळ पाया होय. हा प्रत्यक्ष अनुभव घेण्याचे दोन प्रकार आहेत. एक 'निरीक्षण' (observation) व दुसरा 'प्रयोग' (experiment). सृष्टीचीं गुह्ये आपणांस कदाचीं हा ह्या दोन्ही प्रकारांचा एकच हेतु असला तरी त्यांची कार्यपद्धति भिन्न असते. सृष्टीतील वस्तूंच्या व्यापारावर व परिस्थितीवर आपला कांहीच तावा नाही अशा स्थिरीत त्यांचे केलेले अवलोकन हें 'निरीक्षणाच्या सदरांत पडते. मग हें निरीक्षण नुसत्या इंद्रियांनी केलेले असो किंवा अत्यंत शक्तिशाली अशा यंत्रांच्या साहाय्याने केलेले असो. ज्योतिप-शास्त्रांत अशा निरीक्षणाचेंच सर्वत्र सामाज्य असते. कारण त्या शास्त्रांतील अवलोकनीय पदार्थ जे आकाशानील गोळ त्यांच्या परिस्थितीवर व व्यापारावर निरीक्षकाचा काडीमात्र तावा चालण्यासारखा नसतो. डॉक्टर रोग्याची नाढी हात लावून पाहो, उष्णता खाकेंत थर्मामिटर लावून पाहो किंवा छातीची अवस्था स्टेथोस्कोप लावून पाहो, तें सर्व निरीक्षणच होय.

निरीक्ष्य वस्तूचे व्यापार व तिची परिस्थिति यांवर तावा चालवून खवतःस इष्ट अशा परिस्थिरीत त्या वस्तूला आणून तिचे केलेले जे निरीक्षण त्याला 'प्रयोग' म्हणतात. शास्त्राच्या अभ्यासांत पुष्कळ वेळा नुसत्या निरीक्षणावर भागत नाही. सृष्ट पदार्थांचे व्यापार नेहमी अत्यंत गुंतागुंतीचे असल्यामुळे नुसत्या अवलोकनाने एखाद्या घटनेच्या स्वरूपांचे व कारणांचे वरोबर ज्ञान होणे पुष्कळ वेळा शक्य नसते. कोणकोणच्या पदार्थांचे प्राण्यांच्या शरीरावर काय काय परिणाम होतात हें नीट जाणावयाचे असल्यास त्या प्राण्याला ते ते पदार्थ खाऊ घालून इतर पदार्थ खावयास न देतां त्याचे अवलोकन केले पाहिजे. असें केले म्हणजे हा प्रयोग झाला. सृष्टीतील घटनांमध्ये अनेक व्यापारांची, कारणाची व कार्याची जी गुंतागुंत झालेली असते ती शक्य तितकी नाहीशी करून ज्या विशिष्ट गोष्टीचा आपणास विच्छार करत्ब्य असतो तेवढीच गोष्ट ठळकपणे आपल्या नजरेस

पडेल अशी व्यवस्था करणे यासच प्रयोग म्हणतात. असे प्रयोग पदार्थ-विज्ञान, रसायन व जीवशास्त्र यांमध्ये विशेषेकरून करण्यांत येतात. शधिरामभिसरणाची क्रिया शोधून काढतांना हावेने जिंवत माणसांच्या धमन्यांवर प्रयोग करून पाहिले. पाश्चूरने रोगांचे जंतु शोधून काढले ते मुख्यतः निरीक्षणाने काढले; परंतु रोगांवर लसीचा उपचार शोधून काढतांना त्यास मुख्यतः प्रयोगाचीच कास धरावी लागली. रसायनशास्त्रांत तर प्रयोगाचेच साम्राज्य असते. कारण प्रयोग केल्याशिवाय पदार्थांचे घटक सहसा ज्ञात होत नाहीत.

याप्रमाणे शास्त्रांच्या प्रक्रियेतील पहिली मुख्य पायरी जी प्रत्यक्ष अवलोकन त्याविषयीं विचार झाला. अवलोकनाच्या संबंधानेच पृथक्करण (analysis) व संकलन (synthesis) या क्रियाही प्राप्त होतात. तेव्हा त्याविषयींही थोडा विचार करू. समजा शरीराच्या गुणधर्मांचा आपल्यास विचार करावयाचा आहे. एकदम शरीराचे एकगळा अवलोकन आपण करावयास लागलो तर आपणास कांहीच समजणार नाही. तेव्हा हात, पाय, डोळे, कान, पोट इ० शरीराच्या प्रत्येक अवयवांचे पृथक्कूपणे आपण अवलोकन केले पाहिजे व स्नायु, ज्ञानतंतु, अस्थि वरै घटकांचेही निरानिराळे अवलोकन केले पाहिजे. हें पृथक्करणात्मक अवलोकन होय.

शरीराच्या घटकांचा पृथक्कूपणे विचार केल्यावर त्या सर्व घटकांचा एकमेकांवर काय परिणाम होतो व सर्वांच्या मिळून एकत्र क्रिया कशा चालतात याचेही निरीक्षण केले पाहिजेच. अशा रीतीने अनेक विभागांना एकत्र आणून त्यांच्या व्यापाराचे साकल्याने निरीक्षण करणे यालाच संकलनात्मक निरीक्षण म्हणतात.

तात्पर्य येवढेच की अवलोकन हें पद्धतशीर असले पाहिजे तरच त्यापासून कांही तरी ज्ञानप्राप्ति होईल. एरवी आपण सर्वजण नेहमी अवलोकन करीतच असते. डोळे पहात असतात, कान ऐकत असतात, सर्व कांही चाललेलेच असते. परंतु ज्ञानाच्या नांवाने मात्र शून्य असते. इंग्रजी पुस्तकांतील ‘Eyes and no eyes’ किंवा मराठी क्रमिक पुस्तकांतील ‘डोळ्यांचा उपयोग’ हे घडे पुष्कळांस माहीत असतीलच. आगगार्डीतून सहज प्रवास करणारा विचक्षण मनूष्य ज्या प्रदेशांतून जाईल तेथील भूभा-

गांची रचना कशी काय आहे, जमीन कितपत सुपीक-नापीक आहे, लोक नेहेरेपट्टीने, शरीराच्या बांध्याने व स्वभावाने कसे काय आहेत वैरे गोष्टीचें अवलोकन करून त्यांचें एक संकलित चित्र आपल्या हृत्पटलावर कोरून ठेवील. तेवढाच प्रवास करणारा दुसरा एखादा प्रवासी आंत बाहेर एक-सारखें माना वेळून पाहात राहूनही प्रवासाच्या अखेरीस शेवर्टीं कोरडाच राहील. शास्त्रास पद्धतशीर, सूक्ष्म व चिकाटीच्या अवलोकनाची जरूर असते. अत्यंत पद्धतशीर व पृथकरणात्मक अवलोकनाचें नमुनेदार उदाहरण द्यावयांचें म्हणजे श्री. नानासाहेब चाफेकर यांच्या ‘आमचा गांव’ या लेखमालेचें होय. एका गावांतील रहिवाशांच्या जीवनाची सर्व बाजूंनी मिळविलेली इतकी सूक्ष्म तपशीलवार माहिती इतर कोठेही काचितच आढळेल. अशा तन्हेने सूक्ष्म अवलोकन करून केलेले साधार लिखाण हेंच खरोखरी शास्त्ररचनेचा पाया होय. श्री. चाफेकरांनी ज्या प्रकारचें अवलोकेले आहे तशा अवलोकनापासूनच पुढे समाजशास्त्र, अर्थशास्त्र व तौलनिक धर्मशास्त्र (comparative religion) हीं शास्त्रें निर्माण होत असतात.

तथापि केवळ अवलोकन म्हणजेच शास्त्र नव्हे हें लक्षात ठेविले पाहिजे. आपण सूर्णीचें अवलोकन करून ज्ञान पुष्कळ जमूविलें; तथापि बुद्धीची क्रिया ज्ञानावर झाल्याशिवाय त्यास शास्त्रत्व प्राप्त होणार नाही. आपण ज्या गोष्टीचें अवलोकन केलें असेल त्यांचे गुणधर्म शोधून काढले पाहिजेत, त्यांस लागू पडणारे सामान्य नियम स्थापित केले पाहिजेत, त्यांच्या कारणांची मीमांसा केली पाहिजे तरच त्यांच्यापासून कांही व्यवस्थित ज्ञानाची प्राप्ति आपणास झाली असें होईल. आणि मानवी बुद्धीने सुव्यवस्थित केलेल्या ज्ञानासच शास्त्र म्हणतात हें आपण मार्गे पाहिलेंच आहे. न्यूटनच्या पूर्वीपर्यंत असंख्य लोकांनी ग्रहांची गति अवलोकिली असेल व शेंकडो ज्योतिष्यांनी त्यांचे वेघही घेतले असतील. परंतु गुरुत्वार्कषणाचा नियम शोधून काढून त्यांच्या योगानें ग्रहांच्याच काय परंतु अखिल विश्वांतील पदार्थांच्या गतिस्थितीची उपपत्ति यानेच वसवून दिली! हें शास्त्रांचें खरें कार्य व हा शास्त्रीय दृष्टीचा खरा विजय होय.

आतां शास्त्रामध्ये हा बुद्धीचा व्यापार कसा चालतो तें आपण पाहू. बुद्धि हा शब्द येथे ‘साधकबाधक विचार करण्याची मनाची शक्ति’

(power of reasoning) अशा अर्थाने ध्यावयाचा. या बुद्धीच्या योगाने आपण केवळ इंद्रियजन्य ज्ञानापेक्षा पुष्कळसे अधिक ज्ञान प्राप्त करून होऊं शकतो. इंद्रियांपासून होणाऱ्या ज्ञानापेक्षा किंवा पूर्वी अवगत असलेल्या ज्ञानापेक्षा अधिक ज्ञान करून देणारा जो बुद्धीचा व्यापार त्यास अनुमान असे म्हणतात. इतर कांही मार्गीनीही आपल्यास असे अधिक ज्ञान होऊं शकते परंतु त्यांचा विचार पुढे करू.

अनुमानाचे तीन प्रकार ऑरिस्टाटलने सांगितले आहेत. निर्गमन (induction), विगमन (deduction) आणि सदृशगमन किंवा दृष्टान्तानुसारित्व (analogy). यांपैकी सदृशगमनाचा जो व्यापार आहे तो पश्चामध्ये देखील दिसून येतो. कुच्याला आज ज्या थार्डीत ज्या वेळी जेवण घातलेले त्याच थार्डीत त्याच वेळी तें उद्या जेवण मिळण्याची अपेक्षा करील. एका विशिष्ट स्थिरतीत घडलेली एखादी गोष्ट तीच विशिष्ट स्थिति पुनः प्राप्त झाली असतां पुनः घडून आली पाहिजे अशी अपेक्षा मन करतें. सदृशगमनाचा व्यापार तो हाच होय. अडाणी शेतकरी ठराविक वेळेस पावसाची अपेक्षा करतो हैं देखील सदृशगमनाचेच उदाहरण होय. कारण त्यास अमक्याच वेळी पाऊस का पडतो, पावसाळी वरे का व केव्हा वाहतात वैरे शास्त्रीय प्रश्नांचे यिलकूल ज्ञान नसतें. हा सदृशगमनाचा व्यापार एकसारखा घडूं लागला म्हणजे सवयीमध्ये परिणत होऊं लागतो.

या सदृशगमनाच्या व्यापाराचा व्यवहारामध्ये पुष्कळच उपयोग होतो. परंतु शास्त्रामध्ये त्याचा कांही उपयोग नाही. सदृशगमन म्हणजे एका विशिष्ट गोष्टीवरून तसेत्याच दुसऱ्या गोष्टीचे अनुमान करणे होय. शास्त्राला कारणांकडे व सामान्य नियमांकडे जावयाचे असल्यामुळे त्याला याचा कांही उपयोग होत नाही. परंतु सदृशगमनाकडून निर्गमनाकडे किंवा विशिष्ट गोष्टीवरून सामान्याकडे बुद्धि वळून लागली म्हणजे मात्र तिचा शास्त्राच्या प्रांतांत प्रवेश होऊं लागतो. अनेक विशिष्ट उदाहरणांवरून सामान्य नियम काढणे यासच निर्गमन म्हणतात. पाणी तापविले असतां वाढते, लोखंड तापविले असतां वाढते, अशी कांही थोड्या पदार्थसंबंधानेच मनुष्यास माहिती होती त्या वेळी त्यास

शास्त्रीय स्वरूप नव्हतें. परंतु असे अनेक पदार्थ उण्ठतेने वाढतांना पाहून जेव्हा मनुष्याने 'उण्ठतेने पदार्थ प्रसरण पावतो' असा सामान्य नियम प्रस्थापित केला तेव्हा त्याच्या ज्ञानास एकदम व्यापकता येऊन तें शास्त्रांत जमा झाले. पुर्वीतील पुष्कळ पदार्थाचे तुकडे होत होत त्यांचे अगदी बारीक कण होतात हैं पाहूनच 'सर्व पदार्थ अणूंचे बनले आहेत' असा सामान्य सिद्धांत प्राचीनकाळीं भारतीय व ग्रीक शास्त्रज्ञांस सुनला असावा.

असे सामान्य नियम मनुष्याजवळ पुष्कळ संगृहीत झाले म्हणजे सामान्य नियमावरून आपल्याला अज्ञात अशा विशिष्ट गोष्टीसंबंधाने तो परत अनुमानें काढू लागतो. पुष्कळ उदाहरणावरून 'उण्ठतेने पदार्थ प्रसरण पावतात' हा सामान्य नियम एकदा प्रस्थापित केला म्हणजे तेंच जणूं काय स्वयंभू तत्त्व आहे असा ग्रह होऊन त्यावरून, 'उण्ठतेने पदार्थ प्रसरण पावतात; हवा हा पदार्थ आहे; तस्मात् हवा उण्ठतेने प्रसरण पावते,' अशीं अनुमानें लोक काढू लागतात. अशा अनुमानास 'विगमन' (सामान्यापासून विशिष्ट गोष्टीचे गमन म्हणजे ज्ञान) हे नांव आहे. ज्या सामान्य नियमाच्या आधारावरून असें अनुमान काढतात त्यास 'गृहीततत्त्व' (major premis) असें म्हणतात. यासच संस्कृतांत व्याप्ति असें नांव आहे. अनुमानास ज्या दुसऱ्या प्रत्यक्ष सिद्ध गोष्टीची जरूर असते तिला 'सिद्धवस्तु' असें म्हणावें. इंग्रजीत यासच minor premis आणि संस्कृत न्याय-शास्त्रांत यास पक्षधर्मता असें म्हणतात. वरील उदाहरणात 'हवा हा पदार्थ आहे' ही सिद्धवस्तु आहे. 'उण्ठतेने पदार्थ प्रसरण पावतात' हा सामान्य सिद्धांत म्हणजे गृहीततत्त्व आहे व 'हवेचे प्रसरण पावणे' हैं 'साध्य' किंवा सिद्ध करावयाचे तत्त्व आहे हैं सहज दिसून येईल.

अनुमानाचा हा विगमनात्मक भागच प्राचीन काळापासून विशेष अभ्यासिला गेला व प्राचीनांच्या दृष्टीने त्यालाच विशेष महत्त्व आले. विशिष्ट गोष्टी सिद्ध करण्याकरितां सामान्य तत्त्वे जीं आधारास घ्यावयाचीं तीं मनुष्याच्या बुद्धीतून आपोआप निर्माण झालेलीं ज्ञानाचीं स्वयंभू प्रमाणे नसून पूर्वी अनेक गोष्टीच्या अवलोकनावरून बसविलेले ते आनुमानिक सिद्धांतच आहेत ही गोष्ट प्राचीन तत्त्वज्ञांनी नीटरी लक्षांत वेतली नाही. सर्व सामान्य सिद्धांत त्यांना स्वयंभू वाढू लागले. याचा परिणाम असा

झाला कीं अवलोकनावरून निघालेल्या सामान्य सिद्धांतावरोवरच अनेक मनः-कल्पित गोष्टीही ते व्यापक सिद्धांत म्हणून गृहीत धरून लागले. आणि त्या मनःकल्पित सिद्धांतावरून भलभलतीं अनुमाने काढून लागले. उदाहरणार्थ, अंरिस्ट्याटलने ‘तारे हे नित्य असून त्यांची गति नित्य आहे,’ व ‘वर्तुलाकार गति ही एकच नित्य गति असूं शकते’ असे दोन सिद्धांत कांही पुराव्याशीवायच गृहीत धरले आणि मग अर्थातच त्यांवरून ‘तारे हे वर्तुलात्मक गतीने (पृथ्वीभोवती) फिरतात’ असें अनुमान काढले ! सर्वच प्रकार चुकीचा !

अंरिस्ट्याटल सारखा महान शास्त्रज्ञ जेथे चकला तेथे मागाहून आलेल्या मध्ययुगीन कर्मठ पंडितांचा काय पाड ! ज्ञानार्ची सर्व तत्वे काय ती वायवलांत भरलीं आहेत हा त्याचा महासिद्धांत. अर्थात् वायवलांत केलेल्या वर्णनांना सामान्य सिद्धांतांचे स्थान देऊन त्यांजपासून अनेक विगमने ते बेलाशक काढून लागले. खोल्या आधारांवर रचलेला हा खिस्ती पंडितांच्या ज्ञानाचा(अज्ञानाचा!) डोलारा सत्यज्ञानाच्या नुसत्या फुंकरीने कोसळण्याजोगा जरी होता तरी सत्तेच्या व धाकदपटशाच्या जोरावर तो कित्येक शतके कायम राहिला. कोपर्निकस, केप्लर, कोलंबस वरैरेच्या वेळेपासून त्या डोलाच्याचे मजले एकेक धडाधड कोसळण्यास सुरवात झाली. व विचारकांतीच्या युगापासून आधुनिक शास्त्रीय पद्धतीची प्राणप्रतिष्ठा झाली.

आधुनिक शास्त्रीय पद्धति प्रत्यक्ष अमलांत आणून तिच्या आधारावर मोठमोठे प्रचंड शोध लावणेरे शास्त्रज्ञ केप्लर, गॅलिलिओ, न्यूटन, हार्वे हे होत. परंतु त्या पद्धतीचे व्यवाधित वर्णन करून ती लोकांस समजावून देणारा विवेचक लॉर्ड बेकन हा होय. याने आपल्या ‘नूतन साधन’ (Novum Organum) नांवाच्या अजरामर ग्रंथांत शास्त्रीय ज्ञान संपादन करण्याची खरी पद्धत कशी असावी याचे वर्णन केले आहे. तिचे थोडक्यांत तात्पर्य असें सांगतां येईल.—शास्त्रजिज्ञासु मनुष्याने प्रथम अवलोकन व प्रयोग करून खूपशी माहिती गोळा करावी; ती माहिती पद्धतशीरीतीने लिहून काढावी; नंतर ज्या विशिष्ट घटनेसंबंधाने आपल्याला संशोधन करावयाचे असेल ती ज्यांत असेल त्या उदाहरणांचा गट निराळा करावा व नसेल त्यांचा गट निराळा करावा; अशा रीतीने पृथक्करण करून

मग अस्तिपक्षीय उदाहरणांमध्ये आढळणाऱ्या वैशिष्ट्यावरून त्या घटनेचे कारण निश्चित करावै. या पद्धतीस 'प्रत्यक्षानुगमी' (empirical method) असें म्हणतात. या पद्धतीत कोठेही कांहीही गृहीत धरावयाचे नसतें. कोणती तरी कल्पना मनांत धरून मग ती प्रत्यक्ष उदाहरणांवरून खरी ठरते की नाही हें पाहणे हें देखील या पद्धतीला वावडैच आहे. अवलोकनांत येतील त्या गोष्टीवरून केवळ निर्गमनाने नियम काढावयाचा येवडैच या पद्धतीचे स्वरूप आहे. परंतु या बाबर्तीत मध्ययुगांतील पंडित एका टोकाला गेले तर बेकन दुसऱ्या टोकाला गेला असें म्हणणे भाग पडते. निदान आजपर्यंतचे मोठमोठे शोध तरी निर्भेद बेकनच्याच पद्धतीने लागलेले दिसत नाहीत. जे शोध केवळ विशिष्ट गोष्टी हुड्कून काढण्याच्याच स्वरूपाचे असतात ते निवळ अवलोकनानेच सिद्ध होतात. परंतु जे शोध सामान्य नियमांच्या किंवा तत्त्वांच्या स्वरूपाचे असतात ते लावितांना संशोधकाला कल्पनेची वरीच मदत घ्यावी लागते असें दिसून येते.

आपण गॅलिलिओचेंच उदाहरण घेऊ—१ चंद्राचा पृष्ठभाग खडवडीत आहे; २ आकाशगंगा ताऱ्यांनी भरलेली आहे; ३ गुरुच्या भोवती फिरणारे अनेक चंद्र आहेत; ४ शनीच्या भोवती कड्यासारखें कांही आहे; या सर्व गोष्टी त्याने दुर्विर्णीतून चिकाटीने अवलोकन करूनच शोधून काढल्या. यांत अनुमानाचा कोठे संबंध येतच नाही. परंतु गॅलिलिओला दुर्विर्णीतून सूर्यावरील डाग डावीकडून उजवीकडे जातांना दिसले. यावरून त्याने सूर्य आपल्या आंसाभोवती फिरत असतो असें अनुमान काढले. हें अनुमान काढतांना त्याला कल्पनाशक्तीची वरीच मदत घ्यावी लागली असली पाहिजे हें सहज लक्षांत येईल. यानंतर दृष्टि गेल्यावर ज्योतिषाचा अभ्यास सोडून त्याने पदार्थविज्ञानाचा अभ्यास सुरु केला व पदार्थीच्या गतीविषयीं अत्यंत महत्त्वाचे शोध लावले. सर्व पदार्थीचा खालीं पडण्याचा वेग सारखाच असतो ही गोष्ट त्याने पूर्वीच सिद्ध केली होती. आतां त्याने आणखी असें सिद्ध केले की खालीं पडतांना पदार्थीचा वेग प्रारंभापासून एकसारखा बाढत जातो. हें वेगाच्या बाढीचे नक्की प्रमाण शोधून काढण्यासाठी त्याने बराच विचार केला व प्रयोगही केले. प्रथम या वेगवृद्धीचे पदार्थाने आक्रमण केलेस्या अंतराशीं कांही प्रमाण बसत असावें अशी कल्पना गृहीत धरून;

त्याने गणित करून पाहिले; पण तें जुळेना. मग पदार्थाला पडावयासु लागणाऱ्या वेळाशी वेगवृद्धीचे कांही प्रमाण बसते की काय हें पाहण्याचा त्याने यत्न केला. यांत त्यांला यश येऊन सरतेशेवटी 'पदार्थास पडावयासु लागणाऱ्या वेळाच्या वर्गाशी वेगवृद्धि (acceleration) समप्रमाणांत असते,' असा नियम त्याने प्रस्थापित केला. या सर्व संशोधनांत एक कल्पना सोडून दुसरी, दुसरी सोडून तिसरी, अशा कित्येक कल्पना त्याला गृहीत धराव्या लागल्या. नुसत्या अबलोकनानेच कांही इष्ट गोष्ट सिद्ध होऊ शकली नाही. न्यूटनची गोष्टही अशीच. त्याला गॅलिलिओने सिद्ध केलेले पदार्थाच्या गतीसंबंधाचे तीन नियम पूर्णपणे माहीत होते; त्याच-प्रमाणे ग्रह हे सूर्याभोवती लंबवर्तुलाकार मार्गाने फिरत असतात हा केप्लरने स्थापित केलेला सिद्धातही त्यास विदित होताच. परंतु त्या सामग्रीवरून 'ग्रह हे सूर्याकडे आकर्षिले जातात व त्यांच्या आकर्षणशक्तीचा जोर त्यांच्या सूर्यापासून असणाऱ्या अंतराच्या वर्गाच्या व्यस्त प्रमाणांत असतो,' असा जो सिद्धांत त्याने प्रस्थापित केला तो कांही केवळ अनुमानाने त्याला सुचण्यासारखा नव्हता. याच्याही पुढे जाऊन 'विश्वांतील सर्व पदार्थ हे एकमेकांमधील अंतराच्या वर्गाच्या व्यस्त प्रमाणांत व भाराच्या सम प्रमाणात एकमेकांकडे आकर्षिले जातात,' असा जो अत्यंत व्यापक गुरुत्वाकर्पणाचा नियम त्याने प्रस्थापित केला तोही उदाहरणे जमवून त्यावरून केवळ निर्गमने काढून प्रस्थापित केला असें बिलकूल म्हणता येणार नाही. त्याने ग्रहांची उदाहरणे व पृथ्वीवरील अनेक पडणाऱ्या पदार्थांची उदाहरणे पाहिली होतीच. परंतु त्यांवर एकसारखा विचार करीत असतांना त्याच्या प्रतिभेने एकदम जी उडी घेतली त्या उडीचे फळ वर सांगितलेला विश्वव्यापक सिद्धांत होय.

तेव्हा अबलोकनाने माहिती जमा करून त्यावरून नुसत्या निर्गमनाने सामान्य नियम काढणे येवढीच प्रक्रिया भोठमोळ्या शास्त्रीय शोधांसु पुरे होत नाही. 'उष्णतेने पदार्थ प्रसरण पावतात' किंवा 'प्रत्येक जीवाच्या अन्न पचविणे, मलोत्सर्ग करणे, वाढणे, प्रजोत्सादन करणे या क्रिया चाल-लेल्या असतात.' अशा तन्हेचे सोपे, सहज सुचण्याजोगे नियम जमा

केलेल्या उदाहरणांवरून नुसत्या निर्गमनाने बसवितां येतील. परंतु अधिक अवघड किंवा दूरान्वित असे शोध लावण्यास पृष्ठकळ विचार करून संभवनीय असे एक वा अनेक 'कल्पितपक्ष' (hypotheses) तात्पुरते गृहीत धरावे लागतात. कस्यक डोक्याचा किंवा प्रतिभावान् पुरुष असतो त्याची कल्पनाशक्ति यथार्थ सिद्धांतावर बहुधा लवकरच झडप घालते आणि त्याला पडलेल्या प्रश्नांचा समाधानकारक रीतीने उलगडा करते. ज्यांची कल्पनाशक्ति इतकी प्रभावी नसते ते अगोदर असल्या गृह व विकट प्रश्नांच्या मागें लागतच नाहीत. लागल्यास चिकाईमुळे व दीर्घ परिश्रमांमुळे त्यांचेही प्रयत्न पृष्ठकळ वेळां फलद्रूप होतात. तेव्हा एकंदरीने निष्कर्ष असा ठरला की प्रत्यक्ष अवलोकन करणे, माहितीचा व्यवस्थित संग्रह करणे व माहितीचे पृथक्करण करून त्यावरून सामान्य नियम शोधून काढणे—हीच वेकनने सांगितलेली पद्धत शास्त्ररचनेस सर्वसाधारणपणे लागू पडणारी होय. प्रतिभावान शास्त्रज्ञांना या व्यापारामध्ये जरूर पडेल तेव्हा त्यांची प्रतिभा मदत करते परंतु ती गोष्ट सर्वसामान्य शास्त्रीय पद्धतीचा विचार करिताना जमेस न धरिली तरी चालण्यासारखे आहे. खरी शास्त्रीय पद्धति ही अवलोकन (observation) व निर्गमन (induction) या मार्गानेच जात असते व प्रत्येक जिज्ञासुने याच पद्धतीचा अवलंब सर्वत्र केला पाहिजे.

मात्र अगदी क्वचित् विगमनपद्धतीचाही (deduction) मोठाच उपयोग शास्त्रीय संशोधनांत झालेला दृष्टीस पडतो हे येथे सांगितलेले पाहिजे. याचें एक विख्यात उदाहरण नेहमी देण्यांत येते तें वरुण (Neptune) या ग्रहाच्या शोधाचें होय. न्यूटनने गुरुत्वाकर्षणाच्या नियमाचा शोध लावल्यानंतर तो नियम सर्वमान्य होऊन अगदी वेदतुल्य समजला जाऊ लागला. पुढे हर्शलने प्रजापति (Uranus) हा ग्रह केवळ अवलोकनाने १७८१ मध्ये शोधून काढला. त्याच्या गतीचे वेध घेत असतां ती गुरुत्वाकर्षणाच्या नियमास अनुसरून जशी असावी त्यापेक्षा थोडी भिन्न असल्याचें आडाम्स व लेब्हेरियर या दोघां ज्योतिषांच्या लक्षांत आले. त्यावरून दुसऱ्या एका गोलाच्या आकर्षणाचा त्याच्यावर परिणाम होत असावा असें अनुमान त्यांनी काढलें व तो अशात गोल त्यावेळी

कोठे असावा हेही निश्चित केले (१८४६). अशा रीतीने केवळ अनुमानाने अज्ञात ग्रहाचा शोध लावून त्याचे ठिकाणही त्यांनी निश्चित केले हा शास्त्रीय ज्ञानाचा व पद्धतीचा केवढा विजय ! नंतर ठरविलेल्या ठिकाणी दुर्बर्ण रोखल्यावर तो ग्रह तेथे सापडला हें सांगणे नकोच. या शोधामध्ये दिसून आलेला बुद्धीचा व्यापार केवळ विगमनात्मक होय. कारण गुरुत्वाकर्षणाच्या सामान्य नियमावरून शोधकांनी एका विशिष्ट ग्रहाचे अस्तित्व अनुमानाने सिद्ध केले. परंतु विगमनाने लागलेल्या अशा शोधांची उदाहरणे विरळा. ज्या सामान्य सिद्धान्तावरून विगमने काढावयाची ते अगदी निःसंदिग्य, निश्चित व विनचूक असले पाहिजेत. आणि तसे ते असले तरी देखील विगमन हें खेरे ठरेलच असा नियम नाही. सूर्यीचे व्यापार अत्यंत विकट व गुंतागुतीचे आहेत. त्यांचा अंतपार कोणास लागला आहे ? आपणांस माहीत नसलेल्या अशा तिसऱ्याच एखाचा गोष्टीमुळे अनुमानाच्या विपर्यांत कांही घोटाळा उत्पन्न होणार नाही कशावरून !

म्हणूनच अनुमाने कितीही काढलीं तरी त्यांचा पडताळा पडला पाहिजे असा शास्त्रज्ञाचा मोठा करडा नियम आहे. या पडताळ्याच्या व कसोटीच्या भयंकर दिव्यांतून बाहेर पडावै तेव्हाच कोठे एखाचा नवीन शोधाचे आसन थोडेवहूत स्थिर होते. या पडताळ्याच्या अभावीं किती तरी शास्त्रज्ञानी आपल्या जिवाचे रान करून वसविलेल्या उपपत्ति गर्भावस्थेतच निमाल्या असतील. जो शोध लावतो त्या शास्त्रज्ञाला तर त्याचा पडताळा आलाच पाहिजे. परंतु पुर्वींतील प्रत्येक शास्त्रज्ञ करड्या व तीक्ष्ण नजरेने तो शोध पडताळून पाहाऱ्यास टपून बसलेला असतो. त्या सर्वांच्याही परीक्षेस तो शोध उतरला पाहिजे तरच शास्त्राच्या देव्हान्यांत त्याची प्राणप्रतिष्ठा होते. नाही तर देवाचे सौंग घेऊन आलेल्या राहूप्रमाणे त्याची मान छाटली जाऊन त्यास हाकलून देण्यांत येते. या पडताळा पाहण्याच्या कियेस कित्येकांनी एक स्वतंत्र शास्त्रीय पद्धतच (Verificatory Method) मानिले आहे. परंतु वस्तुतः ही एक निराळी शास्त्रीय पद्धत नसून सर्व शास्त्राच्या नियमांना व शोधांना लावण्याची ती एक सामान्य कसोटी आहे. शास्त्रीय शोध जिच्यामुळे लावले जातात अशी ही एक स्वतंत्र पद्धत नसून सर्वच पद्धतींनी तथार करून पाठविलेल्या शोधरूपी

उमेदवारांची परीक्षा घेणारे हें ‘एकज्ञामिनेशन बोर्ड’ (परीक्षामंडळ) आहे.

भौतिक शास्त्रांतले पुष्कळसे नियम गणिताच्चा सिद्धांतांप्रमाणे सूक्ष्म, ठाम व निःशंक असल्यामुळे त्यांच्या बाबर्तीत विगमन पद्धति काचित् का होईना पण शक्य आहे. सामाजिक शास्त्राच्या बाबर्तीत तेवढीही शक्यता नाही. तेथे केवळ अवलोकनाच्या आधारानेच सिद्धांत बसवावे लागतात. पूर्वी ही गोष्ट शास्त्रज्ञांच्या लक्षांत आलेली नव्हती. व ग्रीक शास्त्रज्ञ भौतिक शास्त्रांत जसे कोठे कोठे चुकळे तसे आडाम स्मिथ, बैथम वैगैरे अर्थशास्त्री मनुष्यांच्या व्यवहारांसंबंधी नियम वांधतानाही कित्येक ठिकाणी घसरले. ‘प्रत्येक मनुष्य आपआपले हित इतरांपेक्षा अधिक चांगल्या रीतीने जाणतो,’ ‘आपला शक्य तितका अधिक फायदा करून घेण्याकडे प्रत्येक मनुष्याची दृष्टि असते’—अशा तन्हेचे मनुष्याचे कांही स्वभावधर्म त्यांनी गृहीत घरले आणि या गृहीत तत्त्वांवरून कित्येक अनुमाने त्यांनी काढली. अप्रतिवंध, खुल्या व्यापाराचें तत्त्व हें अशाच अनुमानाने काढलेले तत्त्व होय. इंग्लंडची परिस्थिति त्यावेळी खुल्या व्यापारास अनुकूल असल्याकारणाने हें तत्त्व त्यावेळी लोकांस पटले व त्याचा योलबालाही पुष्कळ झाला. इंग्लंडची भरभराट ह्याचं तत्त्वामुळे झाली व हेंच तत्त्वं सर्वत्र लागू केले पाहिजे असें जो तो प्रतिपादूं लागला. परंतु विसावें शतक जसें उजाडलें तसे इंग्लंडचे डोळे हळू हळू उघडून लागले ! जर्मनी, अमेरिका इत्यादि संरक्षित व्यापारपद्धतीचा अवलंब करणारीं राष्ट्रे अत्यंत समृद्ध झालेलीं, इतकेच नव्हे तर इंग्लंडच्या हळू हळू पुढेही जाऊ लागलेलीं इंग्रज शास्त्रज्ञांना दिसूं लागलीं ! लगेच अर्थशास्त्राच्या तत्त्वांचा फेरविचार सुरु झाला व आता संरक्षित व्यापाराचें तत्त्व खुद इंग्लंडमध्ये बरेच रुजले आहे हें आपण पाहतोंच आहों.

या सर्व प्रकाराचें कारण आडाम स्मिथचीं तत्त्वे पुष्कळ अंशी मनःकलिपत असून मनुष्याच्या भावनांचें, व्यवहारांचें, पूर्वार्जित संस्कारांचें व सामाजिक परिस्थितीचें अवलोकन करून तीं बसविलेलीं नव्हतीं हें होय. त्यामुळे इंग्लंडांतील तत्कालीन परिस्थितींत जरी तीं बरोबर ठरलीं तरी परिस्थिति बदलतांच तीं लागू पडेनाशीं झालीं. तेव्हा सामाजिक शास्त्रांच्या रचनेत अवलोकनाचीच कास सर्वांनी बळकट घरली पाहिजे. मनःकलिपत

तत्वे उराशीं बाळगून त्यांच्या आधारावर विधाने करीत सुटणे हें विलकूल उपयोगी नाही. सामाजिक शास्त्रांचा अभ्यास आपल्याकडे सुरु होण्याची लक्षणे नुकर्तीं कोठे दिसूं लागलीं आहेत. अशा वेळीं तर तो अभ्यास योग्य दिशेनेच चालू राहील याविषयीं विशेषच काळजी घेतली पाहिजे. प्रश्न विशेष विकट असल्यास मार्गे भौतिक शास्त्रांच्याविषयीं सांगितलें त्याप्रमाणे येथेही कांही कल्पितपक्ष आधारास ध्यावे लागतील, परंतु ते तारतम्यानेच घेतले पाहिजेत व असे कल्पितपक्ष मानिले असल्यास त्यांच्यावरून काढलेल्या नियमांचा पडताळा अत्यंत कसोशीने व कडक रीतीने बघितला पाहिजे.

शास्त्रीय पद्धतीचे आतांपर्यंत शक्य तितक्या सुलभ रीतीने खिवेचन केले. सूत्ररूपाने त्याचा सारांश सांगावयाचा झाल्यास पुढीलप्रमाणे सांगतां येईल. शास्त्राचा पाया इंद्रियजन्य अनुभव होय; आणि या अनुभवाचें साधन अवलोकन हें होय. अवलोकनाचे प्रकार दोन : निरीक्षण आणि प्रयोग. हें अवलोकन पद्धतशीर रीतीने, अवलोकनीय विषयाचे जरूरीप्रमाणे पृथक्करण व संकलन करून, कराऱ्ये लागते. पद्धतशीर अवलोकनाने गोळा केलेल्या माहितीवरून अनुमानाने नियम वसवावयाचे असतात. या अनेक उदाहरणांवरून सामान्य नियम काढण्याच्या अनुमानपद्धतीला ‘निर्गमन’ असे म्हणतात. भौतिक शास्त्रांत व सामाजिक शास्त्रांत बहुधा ही निर्गमन-पद्धतीच उपयोगांत येते. प्रश्न विकट असल्यास पुष्कळ वेळां कल्यनेच्या जोरावर कल्पितपक्ष आधारासाठी ध्यावे लागतात. या निर्गमनपद्धतीच्या उलट सामान्य तत्त्वांवरून विशिष्ट उदाहरणे सिद्ध करण्याच्या पद्धतीला विगमन असे म्हणतात. भौतिक शास्त्रांत ही पद्धति क्वचित् उपयोगांत येते परंतु हिचा खरा अप्रतिहत अंमल गणितांत चालतो. गणितशास्त्रामध्ये मात्र संख्या किंवा आकृति यांचे कांही स्वभावधर्म प्रथम गृहीत धरण्यांत येतात व त्यावरून पुढे विगमन पद्धतीने सर्व सिद्धांत निष्कासित करण्यांत येतात. निर्गमनाने किंवा विगमनाने शोधून काढलेल्या तत्त्वाचा पडताळा अवश्य बघावा लागतो. पडताळा बरोबर आला तरच तो शोध खरा उरून सर्वमान्य होतो.

निर्गमनात्मक अनुमानपद्धतीचे पांच प्रकार व विगमन आणि निर्गमन यांच्या संयोगाने होणारे अनेक प्रकारही शास्त्रज्ञांनी सांगितले आहेत. या विषयासंबंधाची तर्कशास्त्र (Logic) व बोधनशास्त्र (Epistemology) अर्थी दोन शास्त्रेचं पाश्चात्यांनी वनविलीं आहेत. तेव्हा या विषयांचे विवेचन वाढवावें तितके मोठे होणार आहे हैं सांगणे नकोच. त्याचप्रमाणे आंकडेवारीची पद्धत (statistical method) वगैरे कांही विशिष्ट पद्धतीही शास्त्रीय संशोधनास प्रसंगविशेषीं उपयोगी पडतात. परंतु येथे फार तपशिलांत शिरण्याचा उद्देश नसल्यामुळे व तसें करण्यास अवकाश नसल्यामुळे येथेच थांबणे योग्य वाटते.

शास्त्रीय पद्धतीच्या स्वरूपाचे आतांपर्यंत विवरण केले. आतां शास्त्राच्या अभ्यासास कोणत्यां वाह्य गोष्टीची जरूर लागते तें आपण पाहूं. म्हणजे पर्यायाने अभ्यासकाच्या ठिकाणीं कोणत्या गुणांचा प्रकर्ष झालेला असला पाहिजे हेच आपणांस पाहावयाचे आहे असें म्हणण्यास हरकत नाही.

शास्त्रजिज्ञासु हा दांडग्या चिकाटीचा गृहस्थ असला पाहिजे. कारण भौतिक सृष्टि काय किंवा मनुष्यसमाज काय, दोन्हीही इतर्कीं हिमटीं व आंतल्या गाठीची आहेत कीं कोणीही तुरंत फल देईल अशी अपेक्षा सामान्यतः करितां येत नाही. त्याचप्रमाणे खन्या अभ्यासू मनुष्याने आपले तनमनधन सर्व शास्त्राभ्यासासाठी अर्पण केले पाहिजे. शास्त्राच्या पार्यी सर्वस्व गमावून बसल्याचीं व अनेक संकटे स्वतःवर ओढवून घेतल्याचीं पुष्कळ उदाहरणे पाश्चात्य देशांत तर आहेतच, परंतु आपल्या देशांतील रामानुजम्, सर जगदीश बोस, सर सी. ब्ही. रामन् इत्यादि उदाहरणेंही कमी उद्घोषक नाहीत. तिसरी गोष्ट म्हणजे शास्त्राभ्यासकाने लोक काय म्हणतील, लोकांच्या समजुती काय आहेत याची परवा करतां कामा नये, ही होय. केप्लर, गॅलिलिओ हे ज्योतिषज्ञ, हटन, लायेल हे भूस्तरशास्त्रज्ञ, डार्विन, वालेस इत्यादि जीवशास्त्रज्ञ—यांस लोकांच्या समजुतीविरुद्ध सिद्धांत प्रतिपादन करावे लागले. परंतु ते धीर पुरुष बिलकूल कचरले नाहीत. त्याचप्रमाणे शास्त्राविषयी आस्था बाळगणांन्याने कोणत्याही घाणेरड्या, घृणित किंवा धोक्याच्या गोष्टीस हात घालतांना मार्गेपुढे पाहतां कामा नये. प्राणिशास्त्रज्ञास अनेक क्षुद्र व किळसवाण्या जीवांशीं दोस्ती जमवावी लागेल,

रोगविज्ञानाचा अभ्यास करणाऱ्यास घाणेरऱ्या वस्तूशी संपर्क करावा लागेल व सामाजिक नीतीचा अभ्यास करणाऱ्यास वेश्यागारे व बदमाषांचे अड्हे खुंडाळावे लागतील. परंतु ज्ञानाचे पवित्र व सुवासिक कमल हार्ती येण्यासाठी हा चिखल तुडधीत त्याला गेलेच पाहिजे.

आणखी लक्षांत टेवण्याजोगा मुद्दा म्हणजे शास्त्रजिज्ञासूने आपले मन निर्विकार व पूर्वग्रहापासून पूर्णपणे अलिस टेवले पाहिजे.

सत्यापरता नाही धर्म, सत्य तोंचि परब्रह्म।

हेच ब्रीदवाक्य शास्त्रज्ञांचे नेहमी असले पाहिजे. निर्मळ बुद्धीने केलेल्या अवलोकनांतून जें निघेल तें निघेल व त्यावरून सरल रीतीने जें अनुमान निष्पत्त होईल तें होईल; त्यांत लपंडाव, बदलाबदल, भावनांचा अविष्कार, या गोष्टी त्याने बुद्धिपुरस्सर आणतां तर कामा नयेतच, परंतु आपल्याला न कठत त्यांचा प्रादुर्भाव होणार नाही याविष्यांही त्याने अत्यंत काळजी घेतली पाहिजे. निर्भेळ सत्याचाच अभिलाष त्याने धरला पाहिजे.

आणि या निर्भेळ सत्याचा शोध लावण्यासाठी त्याने मानवी बुद्धीच्याच आश्रय केला पाहिजे. मानवी बुद्धि किंवा विचारशक्ति हीच शास्त्राच्या प्रांतांतली अधिष्ठात्री देवता होय. प्रत्यक्ष वस्तुज्ञान इंद्रियांच्या योगाने मिळवावयाचे व बुद्धीच्या योगाने त्यांतील तत्त्वे शोधून काढावयाची हेच शास्त्रज्ञांचे काम होय. मनुष्याची बुद्धि पंगु आहे हें शास्त्रज्ञ पूर्णपणे जाणतो. परंतु ती खुरडत रखडत जशी चालेल तशीच चालविली पाहिजे, तिला शब्दप्रमाण्याचा किंवा आसवाक्याचा टेकू दिला कीं ती अधिकच पांगली वनेल हें त्याला समजते. म्हणून तो बुद्धीशिवाय, म्हणजे अनुमानाशिवाय, इतर प्रमाणांना अगदी वाजूला टेवूं इच्छितो. शब्दप्रमाण, म्हणजे आपण थोर मानलेल्या व्यक्तींचे किंवा ग्रंथांचे वचन पूर्णपणे मान्य करणे, हें धर्माच्या किंवा आत्मानात्मविचाराच्या प्रांतांत अगदी युक्त असेल. जगताच्या मूळ कारणाचा उलगडा अशून मानवी बुद्धीला करतां आलेला नाही. त्याचप्रमाणे पारलौकिक कल्याणाचा मार्गी ही नुसत्या तार्किक बुद्धीला अशून सापडलेला नाही. परंतु या दोन्ही गोष्टी मनुष्याच्या अगदी जिव्हाळ्याच्या असत्यामुळे अंतःप्रेरणेने जे कोणी महापुरुष या गोष्टींचा उलगडा करतात त्यांच्यावर श्रद्धा ठेवून मनुष्याने त्या महापुरुषांनी संगितत्याप्रमाणे

वागावें हें रास्तच आहे. श्रद्धेच्या जन्मसिद्ध हक्काचा हा प्रांत आहे; त्याबद्दल कोणासही वैषम्य वाटणार नाही. परंतु. ज्ञानाच्या ज्या प्रांतांतर्लीं गूढे मानवी बुद्धि सोडविते, श्रद्धेपेक्षा अधिक चांगल्या रीतीने सोडविते, त्या प्रांतांत श्रद्धेला व शब्दप्रामाण्याला धुमाकूळ घालूं आवा हें अगदी अनुचित होय. फार प्राचीन काळीं मनुष्याच्या श्रद्धेच्या प्रांत फारच विस्तृत होता. भौतिक सृष्टीसंवंधाच्या त्याच्या समजुती अंधश्रद्धेवर व विश्वासावर आधारलेल्या असत. सूर्य, चंद्र, तारे, मेघ, पाऊस इत्यादिकांना तो देव किंवा विशिष्ट देवांचे आविर्भाव समजत असे. हल्ळूहल्ळू चिकित्सक बुद्धि एकेक गोष्ट श्रद्धेच्या प्रांतातून हिरावून घेत चालली व तिने अनेक भौतिक शास्त्रे निर्माण केलीं. याप्रमाणे श्रद्धेच्या अधिकार कमी होत होत तो आतां वर निर्दिष्ट केलेल्या थोड्याशा, परंतु अत्यंत महत्त्वाच्या, विषयांपुरताच कायम राहिला आहे. किंवेक शास्त्रज्ञांना तर अशी आशा वाटते की जीव, आत्मा, जीवाची मरणोत्तर स्थिति, जगदुत्पत्ति, या विषयांचीं कोडीही तार्किकबुद्धि कालांतराने सोडवूं शकेल. असें ज्ञात्यास सर्वच विषय शास्त्र-ज्ञाच्या बुद्धीला गोचर होतील व कोणत्याच गोष्टीवर श्रद्धा अशी ठेवण्याचे कारणच राहणार नाही. नास्तिक लोक तर सध्या देखील कोणत्याच गोष्टीं-वर श्रद्धा ठेवूं नका असें म्हणतात. हें त्यांचे म्हणणे अर्थातच आस्तिकांना आग्रहाचे वाटते. परंतु जे विषय शास्त्रांच्या टप्यांत आले असून मनुष्याची बुद्धि ज्यांच्याविषयीं आजकाल विचार करूं शकते अशा विषयामध्ये, निदान शास्त्रज्ञाने तरी, श्रद्धेला व शब्दप्रामाण्याला थारा देणे हें अनुचित व शास्त्राच्या प्रगतीला घातक होय.

या बाबर्तीत ग्रीक लोक मोठे दूरदर्शी होते. त्यांनाही त्यांचा धर्म होताच. व त्यांच्यांतील सामान्य लोक श्रद्धाळूही होते. परंतु त्यांच्यांतील शास्त्रज्ञांनी शास्त्रविचारांपासून श्रद्धेला व शब्दप्रामाण्याला अगदी अलिस ठेवले. ग्रीक लोकांमध्ये विवेचक बुद्धीचा जो अत्यंत उत्कर्ष झाला व शास्त्रांची जी अभूतपूर्व प्रगति झाली त्यांचे हेही एक कारण असले पाहिजे. याच्या उलट स्थिति भारतीयांची झाली. भौतिकशास्त्रांची व मोक्षप्रतिपादक तत्वज्ञानांची त्यांनी भेसळ केली. त्यांची दर्शने म्हणजे मोक्षप्राप्तीची साधवें आहेत व त्यांतील कांहीना थोडेसें पदार्थविज्ञानासारखेही स्वरूप आहे.

या पदार्थविज्ञानाचा तत्त्वज्ञानाच्या प्राचुर्यामुळे कोंडमारा झाला व शब्द-प्रामाण्य मानल्यामुळे स्वतंत्र बुद्धीने त्याची वाढ होण्यास सवडही राहिली नाही. आमच्यांतील सर्व जुन्या आस्तिक शास्त्रकारांनी शब्द किंवा आस-वचन हें एक प्रमाण मानलें आहे. प्रमाण म्हणजे ज्ञानाचें साधन. हीं प्रमाणे नास्तिक तत्त्वज्ञानी एक किंवा दोन मानलीं आहेत. नास्तिकाग्रणी चार्वाक हा 'प्रत्यक्ष' म्हणजे 'इंद्रियांस वेणारा अनुभव' हें एकच प्रमाण मानतो. वौद्ध व आर्हत म्हणजे जैन हे प्रत्यक्ष व अनुमान अशीं दोन प्रमाणे मानतात. आस्तिकमतवादी वहुधा तीन किंवा अधिक प्रमाणे मानतात व त्यांत शब्दप्रमाण हें एक सतत असतेंच. यावरूनच आस्तिक म्हणजे वेदांना प्रमाण मानणारा असें लक्षण वनलें. मन्वादिक धर्मशास्त्रे, सांख्य, योग व शंकराचार्यप्रणीत वेदान्त यांनी प्रत्यक्ष, अनुमान व शब्द अशीं तीन प्रमाणे मानलीं आहेत. नैयायिक हे 'उपमान' म्हणून आणखी चौथें प्रमाण मानतात. मीमासक हे या चारांमध्ये 'अर्थापत्ति' व 'अनुपलब्धि' या दोन प्रमाणाची आणखी भरती करतात. पौराणिक लोक तर सर्वोपेक्षाही सढळ. त्यांनी 'संभव' व 'ऐतिह्य' अशा दोन प्रमाणांची आणखी भरती करून प्रमाणांची संख्या आठांपर्यंत नेऊन भिडविली आहे.

यांत कमी प्रमाणे मानणाऱ्यांनी अधिक प्रमाणाचें खंडन करून ठेवले असल्यामुळे प्रमाणांचा तरतमभाव पाहणे सोरै झाले आहे. संभव हें प्रमाण अगदीच भोंगळ. याच्यामुळे निश्चित स्वरूपाचें ज्ञान होत नसल्यामुळे हें प्रमाण या नात्याने त्याज्य होय. ग्राह्य असा जो संभव असतो तो अनुमानांतच जमा होतो. ऐतिह्य म्हणजे पूर्ववृत्तांतकथन. याचा शब्दप्रमाणांत समावेश होतो. अर्थापत्ति व अनुपलब्धि हींही निराळीं प्रमाणे मानण्याची गरज नसून तीं अनुमानांत समाविष्ट होऊ शकतात. तेव्हा उरलीं प्रत्यक्ष, अनुमान, उपमान व शब्द हीं चार प्रमाणे. यांपैकी उपमानाला अनुमानांतच गणून पुष्कळशा शास्त्रांनी फक्त तीनच प्रमाणे मानलीं आहेत. परंतु सादृश्यामुळे जै एक ज्ञान आपल्याला होतें त्याचा व्यापार अनुमानापेक्षा बराच भिन्न असतो यास्तव उपमानाला निराळेंच एक ज्ञानाचें साधन मानून एकंदर प्रामाणांची संख्या चार मानणे सर्वांत अधिक चांगलें.

‘पर्वतावर धूर दिसतो त्याअर्थी तेथे आग लागली आहे,’ हें वाक्य व ‘त्याच्या पोटांत क्रोधाग्नि भडकला,’ हें वाक्य यांच्या अर्थप्रक्रियेमध्ये कितीतरी फरक आहे. पहिले वाक्य अनुमानाचें उदाहरण असून दुसरे उपमानाचें आहे. पहिल्या वाक्यामध्ये धूर या कारणाच्या अस्तित्वामुळे अग्नि या कार्याचें पर्वतावरील अस्तित्व आपल्यास निश्चितपणे ज्ञात होते. तर दुसर्या वाक्यामध्ये क्रोधाचा अग्नीर्शी कांही बाबतीत सारखेपणा कल्पून त्या सारखेपणाच्या आधारावर अग्नीचा काल्पनिक आरोप क्रोधावर केला आहे. प्रत्यक्ष अग्नि त्या व्यक्तीच्या ठिकाणी उत्पन्न झाला आहे असा त्याच्यावरून मुर्ढीच बोध होत नसून अग्नीचे कांही गुण थोड्याफार अंशाने त्या क्रोधामध्ये आहेत येवढाच ऐकणाऱ्याला बोध होतो. अर्थात् अनुमानाच्या व उपमानाच्या स्वरूपांत वस्तुगत्याच मोठा फरक आहे व उपमान हें स्वतंत्र ज्ञानाचें साधन आहे, असें मानणे भाग पडते.

उपमान हें स्वतंत्र ज्ञानसाधन जरी ठरलें तरी शास्त्रीय विचारांत मात्र त्याचा काही उपयोग होत नाही. कारण उपमानापासून निश्चित स्वरूपाचें कांही ज्ञान होत नाही. ज्याची उपमा यावयाची त्या वस्तूचे कांही गुण वर्ण्य वस्तूमध्ये आहेत येवढेच अस्पष्ट व ढोवळ ज्ञान उपमानापासून होते. उदाहरणार्थ, ‘पृथ्वी चैद्वसारखी आहे’ असें म्हणणे हें लहान मुलास समजूत देण्याच्या दृष्टीने ठीक आहे परंतु शास्त्रीय विधान या नात्याने त्याला कांही किंमत नाही. पृथ्वी चैद्वसारखी ‘वाटोळी’ आहे, असें म्हणून कोणत्या एका विशिष्ट गुणाच्या बाबतीत सादृश्य आहे हें जरी स्पष्ट केले तरी देसील फारसें कार्य होत नाही. कारण, चैद्व हा कितपत वाटोळा आहे व त्याच्या वाटोळेपणाचे पृथ्वीच्या वाटोळेपणाशी कितपत सादृश्य आहे याच्यावर पृथ्वीच्या वाटोळेपणाची कल्पना अवलंबून राहील. यासाठी ‘पृथ्वी गोलाकार आहे’ असेच विधान करणे प्रशस्त होय. ‘गोविंदराव राजासारखा चैर्नीत राहतो,’ असें विधान केले तर त्यावरून नक्की ज्ञान होण्यास राजाची चैन कशी असते व त्या चैर्नीतला कोणचा व किती अंश गोविंदरावांत उतरला आहे या दोन गोष्टी अगोदर स्पष्ट कराव्या लागतील व या दोन गोष्टी उपमेंत कधीच स्पष्ट होत नसल्याने निश्चित ज्ञान करून देण्यास उपमा निरूपयोगी ठरते. उपमेच्या पुढे जाऊन ‘रामा शुद्ध बैल आहे’ अशीं रूपके आपण

करूं लागलूं म्हणजे तर शास्त्राच्या दृष्टीने अधिकच घसरतों. कारण तेथे काल्पनिक साम्यावर अवलंबून एका वस्तूवर दुसऱ्या भलत्याच वस्तूचा अशास्त्रीय आरोप करण्यास आपण प्रवृत्त होतों.

याप्रमाणे शास्त्रीय व्यवहारास जरी उपमानाचा कांही उपयोग होण्या-सारखा नसला तरी दुसऱ्या एका प्रांतांत त्याचा उपयोग फार होतो. किंवद्दुना त्याच्यावाचून तेथे चालतच नाही असें म्हटलें तरी चालेल. हा प्रांत म्हणजे काव्याचा व लिलितवाङ्ग्याचा होय. उपमानांतील जी संदिग्धता शास्त्राच्या व्यवहारांत बाधक ठरते तीच कल्पनेच्या विहारास अवसर देणारी असल्यामुळे काव्यामध्ये विशेष सौंदर्य आणण्यास कारणी-भूत होते. नाना तन्हेचीं काल्पनिक चित्रे मनामध्ये उत्पन्न करून त्यांचे वर्णवस्तूशीं चमत्कारिक रीतीने साम्य दर्शवून रसिकांचे चित्र आनंद-निर्भर करून सोडण्याचे काम उपमा उत्कृष्ट रीतीने करूं शकते.

न हें न भोमंडल आरिराशी । न तारका फेनचि हा तयाशी ।

न चंद्र हा नावचि चालताहे । न अंक तें त्यावरि शीड आहे ॥

अशा तन्हेने कर्वीनी चंद्रावर लढविलेल्या शेंकडो कल्पना शास्त्राच्या दृष्टीने मूर्खपणाच्या ठरतील. पण त्याच कविजनांचे सर्वस्व होऊन राहिल्या आहेत.

शाब्द प्रमाण हें देखील शास्त्रास उपयोगाचे नाही हें मागें सांगितलेंच आहे. परंतु दुसऱ्या कोणीही कांही सांगितलें किंवा लिहून ठेवलें तर तें मान्य करावयाचे नाही असा मात्र त्याचा अर्थ नव्हे. आपल्या अनुभवास व तर्कशक्तीस पटतील अशा गोष्टी जरी दुसऱ्यांनी लिहून ठेवल्या असल्या तरी त्या मान्य केल्याच पाहिजेत. नाही तर आतांपर्यंतचीं सर्व पुस्तके जाळून टाकून प्रत्येक मनुष्यास कोणाचीही मदत न घेतां प्रारंभापासून ज्ञान मिळविण्यास सुरवात करावी लागेल व ज्ञानाची प्रगति कधीच होणार नाही. शाब्दप्रमाण मानावयाचे नाही याचा अर्थ, एखादी गोष्ट अमक्या एका मनुष्याने किंवा ग्रंथाने सांगितली म्हणून ती श्रद्धेने डोळे मिटून मान्य करावयाची नाही, एवढाच होय. मानवी बुद्धीचे स्वातंत्र्य अवाधित राखावयाचे एवढाच त्यांतील मुद्दा आहे. आणि शास्त्राच्या प्रगतीची ज्याला म्हणून आस्था आहे तो हा मुद्दा मान्य करील यांत संशय नाही.

पूर्वीच्या शास्त्रज्ञांनी कोणतेही सिद्धान्त प्रतिपादन केले असले तरी त्यांच्या-विषयांमध्ये संशय घेण्यास, पुनः प्रयोग करण्यास व शक्य असल्यास पूर्वीचे सिद्धान्त खोडून काढण्यास प्रत्येक व्यक्तीस शास्त्राच्या प्रांतांत मुभा आहे. पुनः संशोधनाने पूर्वीचे सिद्धान्त खोटे ठरले अशी अनेक उदाहरणे शास्त्राच्या इतिहासांत घडलेली आहेत. तेव्हा विचारस्वातंत्र्याचा हा हक्क राखून ठेवून आपल्या पूर्वजांनी मिळविलेले ज्ञान आपणांस सर्व हवेच आहे. त्याच्याशिवाय आपले क्षणभरही चालावयाचे नाही हे अगदी उघड आहे.

व्यवहारांत तर पदोपदीं दुसऱ्याच्या म्हणण्यावर विश्वास ठेवून चालण्या-खेरीज आपल्यास गत्यंतर नसते. परंतु शब्दप्रमाण मानल्याशिवाय जेथे अगदी चालत नाही असां ज्ञानाचा एक मोठाच प्रांत आहे हे थोडा विचार केल्यास आपल्या लक्षांत येईल. हा प्रांत इतिहासाचा होय. इतिहास रचतांना प्रत्यक्ष व अनुमान हीं प्रमाणे कार्मी पडत नाहीत. इतिहास हा बोलूनचालून मागाच्या म्हणजे आपल्या इंट्रियांनी न अनुभवलेल्या गोष्टीचा वृत्तांत असल्यामुळे प्रत्यक्षाचा तेथे शिरकावच नाही. त्याच-प्रमाणे प्रत्यक्ष घडलेल्या गोष्टी अनुमानानेही ज्ञात होणे अगदीच अशक्य असते. शिवाजी अमक्याच वेळी अमक्या टिकाणी जन्मला व त्याने स्वराज्यस्थापना केली या गोष्टी आपण अनुमानाने कशा सिद्ध करणार? या गोष्टी आपणांस वृत्तांत लिहून ठेवणारे किंवा सांगणारे जे लोक असतील त्यांच्याकडूनच जाणून घ्याव्या लागणार. म्हणजे हा केवळ शब्द-प्रमाणाचा विषय झाला. आतां एकदा प्रत्यक्ष घडलेल्या गोष्टी या मार्गाने कळल्यावर मग त्याच्यावरून आपण निर्गमनाने मनुष्यस्वभावाच्या ज्ञानाची मदत घेऊन कांही सिद्धान्त बसवू शकू. अमेरिकेत राज्यक्रांति झाली, फ्रान्समध्ये झाली, इटालीमध्ये झाली, रशियामध्ये झाली, जर्मनीमध्ये झाली, 'पोर्टुगालमध्ये झाली व नुकतीच स्पेनमध्येही झाली. या सर्व उदाहरणांवरून कांही विशिष्ट परिस्थिति प्राप्त झाल्यास क्रान्ति होते किंवा होण्याचा संभव असतो असे अनुमान आपल्यास बांधतां येईल. परंतु याच्या उलट, 'अमुक अमुक परिस्थितीमध्ये देशांत राज्यक्रान्ति होते; त्या विशिष्ट परिस्थितीत अमुक देश अमुक काळी होता; त्याअर्थी त्या देशांत राज्यक्रान्ति

झालीच असली पाहिजे’—असें विगमनात्मक अनुमान मात्र आपणांस काढतां येणार नाही. राज्यक्रान्तीसारख्या कांही अशी नियमित कारणांवर अवलंबून असलेल्या गोष्टीविषयी जर अशी अनुमाने काढतां येणार नाहीत तर विशिष्ट व्यक्तीच्या जन्माविषयी किंवा मृत्युविषयी अनुमाने करण्याची गोष्टच नको. शिवाजीमहाराज, १६२७ [किंवा १६३०] सार्लोच जन्मले व १६८० सार्लोच दिवंगत झाले हें कोणत्या अनुमानाने सिद्ध करून देतां येईल ? तेव्हा ह्या गोष्टी शब्दप्रमाणानेच जाणून ध्यावयाच्या होत.

आतां शब्दप्रमाण जर अगदी अशास्त्रीय तर त्याच्यावर अवलंबून आपला सर्व व्यवहार कसा चालू शकतो व विश्वसनीय इतिहास कसा बनू शकतो असा प्रश्न उत्पन्न होईल. याचें उत्तर हेंच कीं रोजन्ना व्यवहार हें काही शास्त्र नव्हे व इतिहास हें देखील पदार्थविज्ञानादि शास्त्रांसारखे शास्त्र नाही. शिवाय एकंदर अनुभवावरून मनुष्य हा साधारणतः खरें बोलणारा प्राणी आहे असें विचारी लोकाच्या दृष्टोत्पत्तीस आलें आहे. त्याचे हितसंबंध गुंतलेले नसतील अशा ठिकार्णींतो स्वभावतः खरेंच बोलेल. शास्त्रामध्ये शब्दप्रमाण मानावयाचें नाही याचें मुख्य कारण तें खोटी साक्ष देतें हें नगून शब्दप्रमाणाचा उपयोग केल्यास श्रद्धेचें स्तोम माजून तार्किक बुद्धीच्या व्यापारास अडथळा येईल हेंच होय. इतिहासामध्ये गत्यंतरच नसतें तेव्हा आपण इतर मनुष्यांचे लिहिणे, योग्य ती सावधगिरी बालगून, प्रमाण मानतों. मनुष्य खरें केव्हा बोलतो व खोटें केव्हा बोलतो यासंबंधीचे नियम इतिहासज्ञास चांगले माहीत असले पाहिजेत. त्यासाठीं मानस-शास्त्राचा त्याचा चांगला अभ्यास असला पाहिजे. आपण यासंबंधाचे दोन चार साधे नियम पाहून पुढें जाऊ—

१ कोणत्याही प्रसंगाविषयीं विधान करतांना तिन्हाईत मनुष्य स्वाभाविकपणे खरेंच विधान करील. पानपतच्या लढाईशीं अर्थाअर्थी कांही संबंध नसलेला दिल्ली येथील सामान्य कारकून (भाऊसाहेबांच्या बखरीचा कर्ता) हा मुसलमानांच्या पक्षाकडे असलेल्या काशीरायापेक्षा किती झालें तरी अधिक विश्वसनीय होय.

२ कोणतेही विधान जितके अधिक खासगी व गुप्त तितके तें सत्या-

च्या अधिक जवळ. याच्या उलट, विधान जितके अधिक दरवारी व सार्वजनिक तितके तें सत्यापासून अधिकाधिक दूर असण्याचा संभव जास्त. यासाठीच दिनचर्या व खासगी पत्रव्यवहार यांना इतिहासांत इतके महत्त्व येते.

३ कोणत्याही तत्कालीन अस्सल कागदपत्रांतील मुख्य विधानांपेक्षा प्रसंगोपात्त व अहेतुकपूर्वक केलेली विधाने सत्य असण्याचा संभव अधिक.

आपल्या पूर्वेतिहासाचें संशोधन करण्याकडे महाराष्ट्रीयांचें लक्ष अधिकाधिक लागत चालले आहे ही फार अभिनंदनीय गोष्ट आहे. तरी तें संशोधन पद्धतशीर रीतीने व प्रमाणशास्त्राचा सर्व वाजूनी अभ्यास करून केले जावें येवढेंच प्रस्तुत लेखकांचे मागणे आहे.

येथवर या प्रकरणांत, शास्त्र म्हणजे काय, तें कसें वनत जातें, शास्त्रीय विचारपद्धतीचे स्वरूप कसें असतें या गोर्टींचा सांगोपांग विचार केला. आतां शास्त्र एकंदरीने काय साधते किंवा शास्त्राचे पर्यवसान कशांत होतें याचा विचार करून हें लांबलेले प्रकरण संपवू.

अगदी व्यापक दृष्टीने विचार करावयाचा म्हणजे शास्त्र सृष्टींतील भौतिक किंवा मानवीय घटनांचे (phenomena) वर्गीकरण व मूलशोधन करते. शास्त्रांतील सर्व प्रक्रियांचा या दोहोंमध्येच अंतर्भाव होऊं शकतो.

वर्गीकरणांतच गुणधर्मांचे परीक्षण करणे आणि गुणधर्मानुसार व्याख्या करणे यांचा अंतर्भाव होतो गुणधर्म शोधून पाहात असतां निरनिराळ्या पदार्थांमधील समान गुणधर्म हे अर्थातच नजरेस येतात. समान गुणधर्मांच्या पदार्थांचे निरनिराळे वर्ग बनविण्यांत येतात आणि त्या वर्गांची समानधर्मानुसार व्याख्याही करण्यांत येते. जीवशास्त्रांतील अगदी व्यापक वर्गीकरणांचे आपण उदाहरण घेऊ. प्रथम सृष्टींतील पदार्थांचे चैतन्याच्या भावाभावानुसार जीव व जड असे दोन भेद करण्यांत येतात. जीवांमध्ये वनस्पति व प्राणी असे दोन भेद पुनः करण्यांत येतात. प्राण्यांमध्ये एक-पेशीय प्राणी व अनेकपेशीय प्राणी; अनेकपेशीय प्राण्यांमध्ये पाठीचा कणा असलेले प्राणी व कणा नसलेले प्राणी; कणा असलेल्या म्हणजे सपृष्टवंश प्राण्यांचे सस्तन प्राणी, पक्षी, सरपटणारे प्राणी, जलस्थलचर प्राणी व मासे असे पांच वर्ग; याप्रमाणे ही वर्गीकरणाची क्रिया शास्त्रामध्ये चाललेली आहे.

गुणधर्मनिरीक्षण, वर्गीकरण व व्याख्या या क्रियांच्यापेक्षा मूलशोधनाची क्रिया अधिक अवघड असते. सृष्टींतील घटनांचे वर्ग ठरविले म्हणजे निरनिराळ्या वर्गांची कारणमीमांसा करणे हें ओघानेच येते. कारणमीमांसा ही दोन प्रकारची असते. एखाद्या पदार्थांतील घटकांचे पृथक्करण करणे, त्या घटकांचे पुनः पृथक्करण करणे अशा रीतीने विभाग पाडीत पाडीत अगदी मुळाशीं जेथपर्यंत जातां येईल तेथपर्यंत जाणे हा एक प्रकार झाला. अशाच रीतीने पदार्थांच्या मुळाशीं जात जात भौतिक शास्त्रज्ञ अणु, परमाणु व तदंतर्गत विशुद्धकण येथपर्यंत पोचले आहेत. दुसरा कारणमीमांसेचा प्रकार म्हणजे विकासतत्वांच्या आधाराने एखादी बस्तु अगदी प्रारंभापासून आतांपर्यंत कोणकोणाच्या अवस्थेतून जात जात तिला सध्याचें स्वरूप प्राप्त झालें याचा तलास लावणे हें होय. अशाच रीतीने सध्यांच्या प्राण्यांचें स्वरूप हें अगदी प्राथमिक काळापासून नैसर्गिक निवडीच्या (Natural Selection) तत्त्वानुसार कसें बनत आलें आहे हें डार्विनने दाखवून दिले.

पुष्कळशा शास्त्रांमध्ये कारणमीमासेच्या ह्या दोन्ही प्रकारांचा उपयोग करण्यांत येतो. तथापि साधारणपणे जडसृष्टीविषयीं विचार करणाऱ्या भौतिक शास्त्रांमध्ये पहिल्या विघटनात्मक पद्धतीचाच उपयोग होऊं शकतो. कारण पृथ्वीवर असलेल्या जड पदार्थांचा प्राथमिक काळापासून स्वरूप-विकास झालेला दिसून येत नाही. तरी देखील भूशास्त्रांमध्ये भूमीच्या आतील खडकांची व भूपृष्ठावरील पर्वतादिकांची रचना कशी होत गेली हें सांगतांना ऐतिहासिक किंवा विकासानुसारी पद्धतीचा उपयोग थोडा-बहूत करण्यांत येतोच. तथापि विकासानुसारी पद्धतीचा खरा उपयोग जीवशास्त्र व मानवविषयक सर्व शास्त्रे यांमध्येंच होऊं शकतो. जीवशास्त्र-मध्ये तर विकासाचे तत्त्व डार्विनच्या वेळेपासून बद्धमूल झालेंच आहे. परंतु अर्थशास्त्र, मानवशास्त्र, समाजशास्त्र या शास्त्रांमध्येही मनुष्यांच्या निरनिराळ्या व्यापारव्यवहारांचा विकास कसा झाला हें मोळ्या उत्सुकतेने पाहण्यांत येते. याशिवाय प्रत्येक शास्त्रांतील तत्त्वांच्या विकासाचा इतिहास बनला आहे तो निराळाच. या शास्त्रांमध्ये विघटनात्मक पद्धतीचाही उपयोग होत नाही असें नाही. जीवशास्त्रांत जीवांच्या शरीरांतील व्यापारयुक्त

द्रव्यांचें पृथक्करण करून पाहण्याचें निराळे शास्त्रज्ञ (Biochemistry) झाले आहे. त्याचप्रमाणे मानवीय शास्त्रांतही मानवी जीवनाचें निरनिराळ्या रीतींनी पृथक्करण करण्यांत येते. समाजाच्या सांपत्तिक व्यवहाराचे उत्पादन, विभाजन व व्यय असे अर्थशास्त्रामध्यें केले जाणारे विभाग हैं एक पृथक्करणाचेंच उदाहरण होय. असो.

कारणमीमांसा करीत करीत शास्त्र जितक्या खोलवर नेर्डल तितक्या खोलवर आपण गेलों असतां आपल्याला लभ्यांश काय मिळतो हा प्रश्न शेवटी उत्पन्न होतो. शास्त्र कितीही खोलांत गेले तरी त्याला अज्ञून जगताच्या स्वरूपाची अंतिम कारणमीमांसा करतां आलेली नाही. जड पदार्थांचे पृथक्करण परमाणुंच्या आंतील विद्युत्कणांपर्यंत व सजीव पदार्थांचे पृथक्करण अस्यंत सूक्ष्म पेशीच्या आंतील केंद्रापर्यंत व केंद्राच्याही आंतील रंजनीय घटकांपर्यंत नेऊन भिडविले तरी हे कण व हे घटक का व कसे व केव्हा उत्पन्न झाले याचें उत्तर शास्त्रास देतां येत नाही. इतकेंच काय, परंतु सामान्य दृश्य पदार्थांसंवंधाने सुद्धा 'का ?' व 'कसें ?' असे जे दोन प्रश्न उत्पन्न होतात त्यापैकी 'कसें ?' या प्रश्नांचे उत्तर शास्त्रज्ञांस कांही एका मर्यादेपर्यंत देतां येते; परंतु 'का ?' या प्रश्नांचे उत्तर अजून त्यांना देतां येत नाही. म्हणजे कोणच्याही वस्तूचे पूर्ण स्पष्टीकरण अज्ञून शास्त्राला करतां आलेले नाही. एखाद्या वस्तूचे स्पष्टीकरण म्हणजे त्या वस्तूचे आपणाला माहीत असणाऱ्या इतर वस्तूच्या स्वरूपात पुनर्वर्णन येवढाच त्याचा अर्थ होतो,—असें कित्येक शास्त्रज्ञच स्वतः म्हणतात.

तथापि शास्त्रामुळे खरें ज्ञान, तत्त्वज्ञान कांही होत नाही असें म्हणणे हैं त्या शास्त्रज्ञांस व तत्त्वज्ञांसच शोभणारे आहे. आपण अनभिज्ञ लोक जर तसें करून शास्त्रांस तुच्छ मानून लागलों तर सूर्यावर थुंकण्याच्या मूर्खांप्रमाणांचे आपली अवस्था होईल. गिरिशिखरावर चढलेल्या मनुष्याने आणखी वर आकाशांत चढून जातां येत नाही म्हणून खेद प्रकट केला तर तें रास्त होईल. परंतु तो शिखरावर चढूनही असंतुष्टच आहे म्हणून पायथ्याशीं असलेल्या मनुष्याने मुळींच चढण्याचे नाकारले तर तो मात्र आत्मघातकीपणा होईल. गिरिशिखरावरील उदात्त व भव्य देखाव्यांचे त्या हतभागी मनुष्यास कधीच दर्शन होणार नाही. शास्त्राने आजपर्यंत

हस्तगत केला आहे तो प्रदेशही कांही थोडाथोडका नाही. निसर्गाच्या बहुतेक व्यापारांचे फार खोलवर ज्ञान आजपर्यंत मनुष्याने प्राप्त करून घेतले आहे. शास्त्रज्ञानाने आपल्या राष्ट्राचा दर्जा वाढेल, उद्योगधंदे वाढतील, देश समृद्ध होईल, व्यावहारिक क्रिया अधिक कुशलतेने करतां येतील, वगैरे राष्ट्रीय व वैयक्तिक फायदे तर आहेतच. परंतु त्यापासून मानसिक लाभ जो आहे तो तर सर्वोत मोठा व अनुपमेय आहे. ज्ञानानंदास दुसऱ्या कोणत्याही आनंदाची उपमाच देतां येणार नाही. सृष्टीची सर्वच गूढे आजवर उकलली नसतील व पुढेही कदाचित् उकलणार नाहीत. परंतु जेवढी उकलली आहेत तेवढ्यांचेच निरीक्षण करणे कांही कमी उन्नतिप्रद नाही. हा ज्ञानामृताचा कुंभ आहे तो 'सह नौ भुनकु' या आशंसेने आपण सर्वांनी सेवन केला तर आपण व्यक्तिशः नाही तरी आपले राष्ट्र अजर, अमर होईल यांत शंका नाही.

प्रकरण सातवे.

शास्त्रांचे वर्गीकरण व परिगणन.

बडोद्याचा लक्ष्मीविलास राजवाडा आपण पाहूं लागलों म्हणजे मन गोंधकून जातें. एकामागून एक इतर्की दालने आपण ओलांडून जात असतों व प्रत्येक दालनामध्ये इतक्या हरतन्हेच्या प्रेक्षणीय चिजा आपल्या नजरेखाल्दन भराभर जात असतात, की त्यांच्यापैकी पृथक् व निश्चित अशा फारशा गोष्टी लक्षांत न राहतां आपण केवळ स्थिमित होऊन गोंधळलेल्या स्थिरीत बाहेर पडतो. विद्यादेवीचे मंदिरही आजकाल असेंच किंवा यापेक्षाही अफाट झालें आहे. खरोखरीने त्याच्या अफाटपणाचा विचार केला म्हणजे वर दिलेली राजवाड्याची उपमा सुद्धा अत्यंत क्षुल्क वाढूं लागते. पूर्वी एक काळ असा होता, की अत्यंत बुद्धिमान् मनुष्याला त्याबेळी अस्तित्वांत असलेल्या सर्व-निदान बहुतेक-ज्ञानाचे आकलन करणे

शक्य असे. ऑरिस्टाटलने स्वतःच्या काळी अस्तित्वांत असलेल्या सर्व शास्त्रांचे आलोडन करून त्यांवर ग्रंथ लिहून ठेवले आहेत. आपल्या इकडे प्राचीन काळी पतंजलीने व्याकरण, वैद्यक व योग या तीन शास्त्रांवर ग्रंथ लिहिले असें म्हणतात. माधवाचार्य उर्फ विद्यारण्ययति यांनीही बहुतेक शास्त्रांवर ग्रंथ लिहिले असून 'सर्वज्ञः स हि माधवः' अशी त्यांची सर्वज्ञतेच्छाल ख्याति आहे. अगदी अलीकडे होऊन गेलेले नागोजीभट्ट हेही सर्व शास्त्रांत निष्णात असून प्रत्येक शास्त्रांतील प्रमुख ग्रंथावर त्यांनी टिप्पणी लिहिल्या आहेत. परंतु तो काळ आतां गेला. पूर्वी आपल्याकडे शास्त्रे सहा आहेत असें म्हणत असत; विद्या चौदा मानीत असत व कलांची संख्या चौसप्तपर्यंत जाऊन पोचली होती. आतां शास्त्रे शेंकडो झाली आहेत, विद्यांची संख्या हजारोंनी मोजतां येईल इतकी झाली आहे, व कलांची तर गणती देखील करतां यावयाची नाही.

इकडे ज्ञानाचा साठा रीतीने अपरंपार वाढल्यामुळे त्यांचे नुसतें चरवर अवलोकन करणेही अशक्यप्राय होऊन वसले आहे तर तिकडे ज्ञान प्राप्त करून घेऊन बहुश्रुत व चतुरस्र बनण्याची आवश्यकता दिवऱ्ये-दिवस जास्त वाढत चालली आहे. केवळ एकमार्गी मनुष्याचा फारसा पाड आजच्या जगांत लागण्याचा संभव नाही. राष्ट्रीयदृष्ट्या पाहिलें तरी ज्ञानाचा हव्यास न घरणारें राष्ट्र संव्याच्या परिस्थितींत पुढे येण्याचा बिलकूल संभव नाही.

अशा स्थितींत सामान्य जिज्ञासु मनुष्याला सर्व विषयांचे ज्ञान सुलभ करून देण्याचा प्रयत्न अवश्य झाला पाहिजे. प्रस्तुत ग्रंथमालेसारख्या मालांचा जन्म यासाठीच आहे. परंतु निरनिराळ्या विषयांचे तपशीलवार ज्ञान देण्याला प्रारंभ करण्याच्या अगोदर ज्ञानाच्या सर्व प्रांतांचे विहंगम-दृष्टीने अवलोकन करणे फार सोयीचे व फायद्याचे होणार आहे. प्रवासाला निघण्याच्या अगोदर ज्या प्रदेशांत आपण जाणार त्या प्रदेशाचा नकाशा पाहणे व गाईड बुक चाळणे ज्याप्रमाणे आवश्यक, त्याप्रमाणे ज्ञानाच्या प्रांतांत प्रत्यक्ष पाऊल घालण्यापूर्वी त्याची रूपरेखाही स्थूलमानाने लक्षांत घेणे आवश्यक आहे. ही रूपरेखा नीट लक्षांत घेतली म्हणजे सरस्वतीच्या भव्य मंदिरांत द्विरख्यावर आपल्या मनाचा गोंधळ होणार नाही.

शास्त्रे किंती व कोणकोणर्ती आहेत, त्यांचे विषय काय आहेत, त्यांचे परस्परांशी संबंध कसकर्से आहेत वगैरे गोष्टींचे येथे अत्यंत संक्षिप्त रीतीने दिग्दर्शन करण्याचा हेतु आहे. या दिग्दर्शनाच्या योगाने प्रत्येक शास्त्रांचे महत्त्व काय, ज्ञानाच्या कोणत्या शास्त्रेत त्याचा अंतर्भव होतो, त्याचा इतर विषयांशी व शास्त्रांशी कसकसा संबंध येतो वगैरे गोष्टींचे ज्ञान होऊन आपल्या अभ्यासाला अधिक पूर्णता, चतुरस्रता व व्यापकपणा येईल.

प्रथम आपण शास्त्रांचे वर्गीकरण व परिगणन करू आणि नंतर क्रमाने कांही थोड्या प्रमुख शास्त्रांचे स्वरूपावलोकन करू. शास्त्रांचे वर्गीकरण कदाचित् निरनिराब्रया पद्धतीनुसार होऊं शकेल. परंतु सर्वांत अधिक सोयीची पद्धत म्हणजे विषयानुसार किंवा प्रमेयानुसार (objective) वर्गीकरणाची पद्धत होय. सर्व शास्त्रे मनुष्याने आपल्या बुद्धीच्या योगाने उत्पन्न केली आहेत. तेव्हा मनुष्य हा 'प्रमाता' म्हणजे जाणून घेणारा व ज्या दृश्य व अदृश्य पदार्थांचा शास्त्र विचार करतें ते 'प्रमेय' किंवा प्रतिपाद्यविषय होत. या प्रतिपाद्य विषयांचे त्यांच्या स्वरूपानुसार आपणांस सहज वर्गीकरण करतां येतें; अर्थात् त्या वर्गीकरणानुसार शास्त्रांचेही वर्गीकरण करणे सोयीचे होय.

मनुष्याची अवलोकनशक्ति व जिज्ञासा इतकी व्यापक आहे कीं अखिल विश्वाच्या व विशेषतः आकाशांतील प्रचंड तेजोगोलांच्या स्वरूपाविषयांही त्याने फार दीर्घ विचार केला असून त्याचे एक अद्भुत शास्त्र त्याने निर्माण केले आहे. हें 'ज्योतिषशास्त्र' (Astronomy) होय. या ज्योतिष-शास्त्राच्या कक्षेत येणाऱ्या अखिल ब्रह्मांडांतील तेजोगोलांच्या मानाने आपली पृथ्वी ही केवळ गोष्ठदप्राय आहे. परंतु गोष्ठदाएवद्या डबक्यामध्ये गटांगळ्या खाणाऱ्या वालखिल्य ऋद्धींप्रमाणेंच आम्ही प्रतापी मनुष्य-प्राणी याच पृथ्वीवर राहणारे असल्याकारणाने तिचे महत्त्व आम्हांस अतिशय आहे. आणि तिचे ज्ञान करून घेणे जितके अवश्य तितकेच तें सुलभाही आहे. अर्थात् अखिल विश्वाविषयी मनुष्यांचे ज्ञान जसें ढोवळ मानाचे आहे तसें पृथ्वीविषयीं नसून केवळ पृथ्वीविषयांच विचार करणारा असा शास्त्रांचा एक मोठा वर्गच मनुष्याने निर्माण केला आहे. या वर्गामध्ये मुख्य शास्त्रे दोन. एक 'भूगोलशास्त्र' अथवा 'भूपृष्ठशास्त्र'

(Geography) आणि दुसरे 'भूस्तरशास्त्र' (Geology). यांपैकी पहिले शास्त्र भूमीच्या पृष्ठभागाची नैसर्गिक रचना व तिचा मनुष्याच्या वस्तीर्णी असलेला संबंध यांचे वर्णन करते. याच्याशींच संबंध असणारी समुद्रशास्त्र (Oceanology), वायुमानशास्त्र (Climatology), भूविभाजनशास्त्र (Geodesy) इत्यादि उपशास्त्रे ही अनेक विस्तार पावली आहेत. दुसरे जै भूस्तरशास्त्र तें पृथ्वीच्या अंतर्भुगांतील रचनेचा व विशेषतः अंतर्भुगांत बनलेल्या खडकांच्या थरांचा सोपपत्तिक विचार करते. या शास्त्राच्या अनुषंगाने खनिजशास्त्र (Mineralogy), धातुविज्ञान (Metallurgy), खडकांमध्ये सापडणाऱ्या जीवावशेषांचे शास्त्र (Palaeontology) इत्यादि अनेक शास्त्रे निर्माण झाली असून त्यांचे महत्त्व उत्तरोत्तर वाढत आहे.

पृथ्वीविषयी साकल्याने विचार केल्यानंतर पृथ्वीवर अढळणाऱ्या पदार्थांचा पृथक् रीतीने विचार करण्यास सुरवात करणे क्रमप्रातच आहे. पृथ्वीवरील पदार्थांचे सकृदर्शनींच दोन मोठे ठळक प्रकार आपल्या लक्षांत येतात. ते म्हणजे 'जड' व 'जीव' हे होत. यांपैकी जड सृष्टीचे विवेचन करणारी शास्त्रे अनेक असून तीं अत्यंत महत्त्वाचीं आहेत. जड सृष्टीचे विभाग दोन. एक 'द्रव्य' व दुसरा उष्णता, विद्युत, प्रकाश, इत्यादि 'शक्ति' या द्रव्यांचे, शक्तींचे व त्यांच्या परस्परसंबंधांचे विवरण करणारे जै शास्त्र त्यास मराठीत 'पदार्थविज्ञान' व इंग्रजीत Physics असें म्हणतात. हे शास्त्र फारच प्रचंड व महत्त्वाचे असून आधुनिक सुख-सोर्योच्या साधनांचा बहुतेक विस्तार या शास्त्राच्या ज्ञानामुळेच झाला आहे. पदार्थांची चल अवस्था व स्थिर अवस्था यांसंबंधी विचार करून तद्रिपयक नियम घालून देणारी गतिशास्त्र (Dynamics), स्थितिशास्त्र (Statics), वहगतिशास्त्र (Hydrodynamics), वहस्थितिशास्त्र (Hydrostatics), वगैरे अनेक उपशास्त्रे पदार्थविज्ञानांतूनच निर्माण झाली आहेत. या सर्व शास्त्रांचा गणितशास्त्राशी पदोपर्दी संबंध येतो. किंवद्दुना गणितशास्त्र हे या सर्व शास्त्रांना उपयोगी पडणाऱ्या सर्वसामान्य तत्त्वांचे शुद्ध स्वरूपच होय असें म्हटल्यास चिंता नाही. गणितशास्त्र हे फार प्राचीन आहे. व्यवहाराच्या जरूरीसाठी प्रथम त्याची उत्पत्ति झाली असून पुढे ज्योतिष व

भूमापन यांच्या अनुषंगाने त्याची वाढ झाली. प्राचीन काळापासूनच ज्योतिष्यास गणिताचें ज्ञान उत्तम असावें लागे. भारतीय गणिती सर्व उत्तम ज्योतिषीही होते. पुढे पुढे गणितशास्त्राची पाश्चात्य देशांत स्वतंत्र रीतीने वाढ होण्यास सुरवात झाली. आतां त्या शास्त्रांत अनेक शास्त्रा झाल्या असून सर्व शाखांतील सिद्धांतांची प्रगति जवळ जवळ पराकोटीला जाऊन पोचली आहे.

पदार्थविज्ञानाप्रमाणेच फार महत्त्वाचें व मनुष्याच्या सुखवृद्धीस कारण होणारे शास्त्र म्हणजे 'रसायन' (Chemistry) हें होय. पदार्थाची अंतर्गत घटना व त्या घटनेमध्ये होणाऱ्या फरकांमुळे बनणारे पदार्थाचे निरनिराळे बनाव यांचे वर्णन व सोपपत्तिक विवेचन या शास्त्रांत केले जातें. अर्थात् पदार्थविज्ञानार्शी या शास्त्राचा निकट संबंध आहे हें उघड आहे.

जड पदार्थाचा विचार करणारी हीं शास्त्रे झालीं. पृथ्वीवरील पदार्थाचा दुसरा विभाग म्हणजे संबंध जीवकोटी होय. या जीवकोटीचा सर्व बांडूनी व सर्व दृष्टीनी विचार करणारे जें शास्त्र तें 'जीवशास्त्र' (Biology) होय. सर्व जीवांविषयीं सामान्य विचार या शास्त्रात येत असला तरी तेवढ्यावरच यावतां येत नाही. जीवसृष्टीचे दोन भाग असलेले आपण सर्वत्र आपल्याभोवती पाहतों. एक वनस्पति व दुसरे प्राणी. या दोहोंच्या जीवनाचीं तर्चे पुष्कळ अंशाने एकच असलीं, तरी त्यांच्या रचनेत, विकासांत व व्यापारांत पुढे वराच फरक पडतो. अर्थात् वनस्पतीविषयीं विचार करणारे तें 'वनस्पतिशास्त्र' (Botany) व प्राण्यांविषयीं विचार करणारे तें 'प्राणिशास्त्र' (Zoology) अशा जीवशास्त्राच्या दोन शाखा सहजच बनतात.

सर्व जीवांमध्ये श्रेष्ठ जीव मनुष्य हा होय. अर्थात् जीवशास्त्रानंतर मनुष्यासंबंधी विचार करणाऱ्या शास्त्रांची पायरी ओघानेच येते. शास्त्रे निर्माण करणारा हा मनुष्यच असल्यामुळे त्याने स्वतः विषयींचे अवलोकन सूक्ष्मतेने करावें व मानवी जीवनाचें सम्यक् ज्ञान करून घेण्यासाठी अनेक शास्त्रे निर्माण करावी हें साहजिक आहे. इसापनीर्तीतील 'सिंह आणि मनुष्य' या गोष्टीतल्यासारखाच कांहीसा हा प्रकार आहे. कल्याना

करा. सिंहाने जर शास्त्रे निर्माण केली असर्ती तर काय केले असते ? मनुष्यासकट सर्व प्राण्यांना एकाच वर्गात ढकळून त्यांचे एक प्राणिशास्त्र बनविले असते. व सिंहाच्या जीवनाचा मात्र सर्व वाजूनी अगदी सूक्ष्म विचार करणारी शेंकडो शास्त्रे त्याने निर्माण केली असर्ती. इतकेंच नव्हे तर मनुष्य जसा सध्या इतर जिवंत प्राण्यांवर प्रयोग करतो त्याप्रमाणे सिंहांनी जिवंत मनुष्यांच्या शरीरांचे छेदन (vivisection) करून त्यांच्यावर प्रयोग करण्यास मार्गे पुढे पाहिले नसते. सध्या मनुष्य शास्त्रे निर्माण करीत असल्यामुळे अर्थात् च याच्या उलट प्रकार झाला आहे. विचाऱ्या सिंहव्याघ्रादिकांस इतर प्राणिवर्गांवर एका शास्त्राच्या कोपन्यांत निमूट्यांने वसाऱ्ये लागून मनुष्यांचे मात्र ज्ञानाच्या प्रांतांत अतोनात स्तोम माजले आहे.

आमच्या वेदांतांत सांगितलेले आत्म्यांचे तत्त्व जर सोडून दिले तर कोणत्याही मानवी व्यक्तीचे शरीर व मन असे दोन घटक असल्यांचे आढळून येते. शरीराचा व मनाचा अर्थात् निकट संबंध आहेच. तथापि दोघांचा विचार निरनिराळा करतां येण्याह्यातकी भिन्नताही त्यांच्यामध्ये आहे. अर्थात् शास्त्रांची विभागणी या. बाबतींत बरीच स्पष्ट झाली असून शारीरशास्त्रे व मानसिक शास्त्रे असे दोन विभाग सर्वमान्य झालेले आहेत. शरीरविषयक शास्त्रांमध्ये शरीराची अंतर्गत रचना कशी आहे हैं सांगणारे 'शरीररचनाशास्त्र' (Anatomy) व शरीराच्या घटकांचे गुणधर्म, त्यांची क्रिया व व्यापार यांचे विवेचन करणारे 'शरीरव्यापारशास्त्र' (Physiology) हीं दोन शास्त्रे प्रमुख आहेत. या शास्त्रांचा अंतर्भाव खरोखरी जीवशास्त्रामध्ये होतो. कारण सर्व जीवांना शरीर हें असतेंच; आणि त्या शरीराची रचना व व्यापार याविषयींचे विवेचनही त्या शास्त्रांत अवश्य करावें लागते. तथापि इतर प्राण्यांप्रमाणे मनुष्यालाही हीं शास्त्रे लागू आहेतच. म्हणून मनुष्यविषयक शास्त्रांचे परिगणन करतांना त्यांचा उल्लेख, करणे हेंही क्रमप्राप्तच आहे.

नैसर्गिक म्हणजे निरोगी अवस्थेत शरीराचा विचार करणारी हीं शास्त्रे झालीं. शरीरामध्ये कांही व्याधि किंवा विकृति उत्पन्न झाली असतां शरीराची कशी स्थिति होते हें सांगणारे शास्त्र निराळेंच आहे. त्यास

‘ शारीरविकृतिशास्त्र ’ (Pathology) म्हटल्यास चालेल. त्याच्यापुढे रोगनिदानाचे शास्त्र, औषधीचे गुणधर्म सांगणारे शास्त्र व प्रत्यक्ष रोग्यावर उपचार करण्याचे शास्त्र (Therapeutics) अर्थी मनुष्याचे व्याधि निवारण्याच्या कार्मी उपयोगी पडणारी अनेक शास्त्रे आहेत. हा सर्वोच्च आपण ‘वैद्यक’ या सामान्य संज्ञेमध्ये समावेश करतो. शरीराला रोग झाल्यास तो बरा करण्यासाठी हीं शास्त्रे झालीं. परंतु मुळांत रोग न होऊ देतां शरीर निरोगी व कार्यक्षम स्थिरीत करून राखावें याचे विवरण करणारेही एक शास्त्र (Hygiene) पाश्चात्य लोकांनी बनविले असून त्याचे महत्त्वही दिवसेंदिवस वाढत आहे. याला आपण ‘ आरोग्यशास्त्र ’ असे म्हणून.

मनुष्याच्या मनाचे व्यापार शरीराच्या व्यापारापेक्षाही अनेकविध, गूढ व मनोरंजक आहेत. मनाचे स्वरूप व त्याचे व्यापार यांचा साकल्याने विचार करणारे जैं शास्त्र त्यास ‘मानसशास्त्र’ (Psychology) असे म्हणतात. हे शास्त्र अर्थात् फार महत्वाचे असून आधुनिक प्रयोगांमुळे यांत नित्य नवी भर पडत आहे. पूर्वीच माहीत असलेल्या गोष्टीवरून माहीत नसलेल्या गोष्टीविषयाचे ज्ञान करून घेतां येईल हे सांगणारे शास्त्र, म्हणजे ‘तर्कशास्त्र’ (Logic) हे प्रसिद्धच आहे. बुद्धीच्या ज्या विशिष्ट व्यापारांच्या योगाने असें ज्ञान करून घेतां येतें त्या व्यापाराला अनुमान किंवा तर्क असे म्हणतात. व हा तर्क कसा करावा, इतरांनी केलेल्या तर्कपैकीं वरोवर कोणता व चुकीचा कोणता हे करून ओळखावें हे सर्व तर्कशास्त्र सांगते.

भावनावश होण्याचा व सौंदर्यामुळे आकर्षिले जाण्याचा मानवी मनाचा जो धर्म त्याचेही सोपयत्तिक विवेचन कित्येकांनी केले आहे. त्याला इंग्रजीत Aesthetics असे म्हणतात. त्यास मराठीत ‘रसशास्त्र’ किंवा ‘सौंदर्यशास्त्र’ असे नांव द्यावे. शिल्प, संगीत, वाङ्मय इत्यादि लिलित-कला या शास्त्राच्या कक्षेखाली येतात. अर्थात् वाङ्मयांतील सौंदर्याचे निरीक्षण व स्पष्टीकरण करणारी जीं ‘वाङ्मयविवेचन’ (Literary Criticism) व ‘अलंकार’ (Rhetoric) हीं शास्त्रे तीं सौंदर्य-शास्त्राच्याच शाखा होत हे सांगावयास नकोच.

मनुष्यांचे मन सुसंस्कृत व कार्यक्षम कर्से करावें आणि सर्व शास्त्रांचे ज्ञान मनुष्याला उत्तम रीतीने कर्से शिकवावें हैं सांगणारे ‘शिक्षणशास्त्र’ (Pedagogy) हेही मानसशास्त्रावरच आधारलेले आहे. बालकांच्या मनाचा उत्तम रीतीने अभ्यास केलेले, शिक्षणशास्त्रामध्ये प्रवीण, शिक्षणाच्या कार्याविषयी अत्यंत आवड व कळकळ असलेले असे शिक्षक आपल्या देशास सध्या फार पाहिजे आहेत. अशा शिक्षकांच्या अभावी देशांतील मुलांच्या मानसिक शर्कींची हेठसांड होऊन आमचे अतोनात नुकसान होत आहे.

भाषा ही मनोव्यापारांमुळेच उत्पन्न होते. अर्थात् ‘भाषाशास्त्र’चाही (Linguistics) उड्डेख येथेच केला असतां चालणार आहे. तथापि भाषा ही मुख्यावयवाच्या द्वारे प्रकट होत असल्यामुळे भाषाशास्त्राचा शारीरशास्त्राशी पुष्कळ संबंध येतो. समाजांतील व्यक्तींचा व्यवहार भाषेच्या द्वारे होत असल्यामुळे भाषाशास्त्राची समाजशास्त्रांमध्येही गणना करण्यांत येते.

मनुष्याच्या मानसिक शर्कींचा विचार करणारी हीं प्रमुख शास्त्रे झालीं. शास्त्रज्ञांनी कळप करून राहणाऱ्या प्राण्यांचा (gregarious) जो एक वर्ग केला आहे त्यांत मनुष्याची गणना केली आहे. मनुष्य हा निदान कित्येक हजार वर्षांपासून तरी समाजप्रिय प्राणी बनलेला आहे. अर्थात् मनुष्याने बनविलेल्या या समाजाचा व समाजांतील व्यक्तींच्या परस्परसंबंधाचा निरनिराळ्या दृष्टींनी विचार करणारी अशीं अनेक शास्त्रे निर्माण झालीं आहेत. सध्याच्या मुधारणायुगांत व्यक्तींचे परस्पर संबंध तर अत्यंत भानगडीचे झाले आहेतच परंतु निरनिराळ्या मनुष्यसमाजांचे संबंधही इतके जिव्हाळ्याचे व गुंतागुंतीचे बनले आहेत कीं सामाजिक व्यवहारांची बरीचशी शास्त्रशुद्ध माहिती असल्याखेरीज कोणत्याही व्यक्तीला सुसंस्कृत रीतीने आयुष्य कंठांने अशक्य होऊन लागले आहे. एका मनुष्याची समाजांतील इतर मनुष्यांशी होणारी जी वागणूक तिचा चांगलेवाईटपणा ठरविणारे जै शास्त्र त्याला ‘नीतिशास्त्र’ (Ethics) असें म्हणतात. नीति ही समाजांतील इतर व्यक्तींशी येणाऱ्या संबंधांतच पाळावी लागत असली तरी ती पुष्कळ अंशीं मनुष्याच्या वैयक्तिक सदसद्विवेक-

बुद्धीवर अवलंबून राहाणारी गोष्ट आहे. म्हणून या शास्त्रास मानसिक शास्त्रांमध्यें गणण्याचाही प्रधात आहे. परंतु समाजाच्या सुस्थितीकरितां प्रत्येक मनुष्यास सदसद्विवेकबुद्धीर्शी जिचा कांही संबंध नाही अशी एक सामाजिक वहिवाट किंवा नीति अवश्य पाठावी लागते. या सामाजिक नीतीचें व ती मनुष्यांस पाठावयास लावण्यासाठीं जे सक्तीचे उपाय योजिले जातात त्यांचे तात्त्विक विवेचन करणारे जें शास्त्र त्यास ‘शासनशास्त्र’ (Jurisprudence) असें म्हणण्याचा प्रधात आहे. कायदा हें या शासन-शास्त्राचेंच देशोदेशीं निरनिराळे आकार धारण करणारे व्यावहारिक स्वरूप होय. या कायद्याचा अंमल करणारी आणि एकंदरीने सर्व समाजाचें धारण करणारी अशी एक संस्था प्रत्येक समाजामध्यें असते; तिला राज-संस्था असें म्हणतात. या राजसंस्थेचे तात्त्विक दृष्टीने विवेचन करणारे जें शास्त्र त्यास ‘राज्यशास्त्र’ किंवा ‘राजकारणशास्त्र’ (Politics) असें म्हणतात. समाजाच्या राजकीय स्थितीवरोवरच त्याच्या सांपत्तिक स्थिती-चाही विचार येतो. हा विचार ज्या शास्त्रांत केला जातो त्यास ‘अर्थशास्त्र’ (Economics) हें नांव रुढ झाले आहे.

या जुन्या परंपरागत शास्त्रांशिवाय समाजाच्या ज्या निरनिराळ्या अंगांचा विचार नवीनीच मुरु झाला आहे त्यांचीही आजकाल शास्त्रे चनलेलीं असून त्याचे महत्त्व व व्यापकत्व उत्तरोत्तर वाढत आहे. अशा नवोत्पन्न शास्त्रांपैकी पहिले ‘मानवशास्त्र’ (Anthropology) हें होय. प्राचीन काळचा मानवप्राणी, त्याचे जीवन व त्याची संस्कृति यांचा विचार या शास्त्रामध्येंच प्रामुख्याने केला जातो. मनुष्यांचे निरनिराळे वंश, त्या वंशांचे स्वरूपवर्णन व त्यांची पृथ्वीवरील वस्ती यांचा विचार करणारे ‘मानववंशशास्त्र’ (Ethnology) हें या शास्त्राचाच एक पोटभाग होय. तसेच ‘पुराणवस्तुशास्त्र’ (Archaeology) हें प्राचीन काळच्या मनुष्यनिर्मित वस्तूंचे अवशेष शोधून काढून त्यांवरून प्राचीन इतिहास बनविणारे शास्त्र आहे. विश्वसनीय लेखांच्या आधाराने तयार केलेला मानव जातीचा जो पूर्ववृत्तान्त तो ‘इतिहासा’ चा विषय होय. प्राचीन काळी मनुष्याने निर्माण केलेल्या परंतु मध्यंतरी विसरल्या गेलेल्या अशा वस्तु शोधून काढून त्यांच्या आधाराने बनविलेला जो पूर्व-

कालीन वृत्तान्त तो 'पुराणवस्तुशास्त्रा'चा विषय होय. याप्रमाणे इतिहास क पुराणवस्तुशास्त्र यांच्या क्षेत्रांची परस्पर मर्यादा साधारणपणे ठरली आहे.

मानवशास्त्र हैं मनुष्य हा एक प्राणी या नात्याने त्याच्या झालेल्या प्रगतीविषयीं विचार करतें तर 'समाजशास्त्र' (Sociology) हैं आधुनिक व विशेषतः सुसंस्कृत मानवसमाजाविषयीं विचार करतें. समाजांतील व्यक्ति शरीराने व मनाने उत्तरोत्तर अधिक चांगल्या कशा निपज्जत जातील याचा विचार करणारे 'सुप्रजाजनशास्त्र' (Eugenics) हैंही महत्त्वाचें सामाजिक शास्त्र आहे. समाजशास्त्र हैं सद्यःकालीन मनुष्यांविषयीं विचार करतें तर 'सुप्रजाजनशास्त्र' हैं भविष्यकालीन मानवांविषयीं काळजी बाळगतें असें म्हटल्यास चालेल. 'गुन्हेगारीचें शास्त्र' (Criminology) व 'शिक्षेविषयीं विचार करणारे शास्त्र' (Penology) हीं शास्त्रे समाजशास्त्राच्याच शास्त्रा असल्याप्रमाणे आहेत. याशिवाय राज्यशास्त्र, अर्थशास्त्र वगैरे अनेक शास्त्रांशी समाजशास्त्राचा पदोपदी निकट संबंध येतो हैं सहज समजण्यासारखे आहे.

तसें म्हटलें तर खरोखर कोणच्या शास्त्राचा कोणच्या शास्त्रांशी संबंध येत नाही ! भूवर्णनाचा भूस्तरशास्त्रांशी एका बाजूने निकट संबंध येतो तर दुसर्या बाजूने अर्थशास्त्र, राजकारण, समाजशास्त्र इत्यादि शास्त्रांमध्ये त्याचे धागे गुंतलेले आढळतात. समाजशास्त्राचा इतर सर्व मनुष्यदिपयक शास्त्रांशी दृढ संबंध आहे तर जीवशास्त्राचा सर्वच शास्त्रांशी निकट संबंध आहे.

ज्योतिषशास्त्राचा व भूस्तरशास्त्राचा समाजशास्त्रांशी जिव्हाळ्याचा संबंध आहे असें सकूदर्शनीं फार थोड्यांस वाटेल. परंतु ही गोष्ट सत्य आहे. सूर्यांच्या व चंद्रांच्या गतीवर पृथ्वीवरील भरतीओहोटी, पाऊसपाणी, क्रतु, झाडझाडोरा या गोष्टी अवलंबून असतात; त्याचप्रमाणे भूर्मीतील खडकांच्या रचनेवर व त्यांच्या गुणधर्मावर भूपृष्ठावरील, डोगर, नद्या, मैदाने यांची रचना, जमीनीचा सुपीकपणा व खनिज संपत्ति वगैरे गोष्टी अवलंबून असतात. आणि या सर्व उपर्युक्त गोष्टीवर मनुष्याची सामाजिक स्थिति, त्याचा स्वभाव, त्याचे राजकीय विचार हे पुष्कळ अंशाने अवलंबून असतात. तेव्हा ज्योतिष व भूस्तर शास्त्रांचा समाजशास्त्रांशी संबंध

नाही म्हणून कसें चालेल ! या सगळ्या प्रतिपादनाचा अर्थ हात्त, कीं ज्ञान हें सर्वे एक आहे. शास्त्रांची विभागणी ही मनुष्याने केवळ आपल्या सोयीसाठीं केलेली आहे. सर्वे सृष्टीचा हा जो अजस्र व्यापार चाललेला आहे त्याचेंच स्पष्टीकरण करण्यासाठीं सर्वे शास्त्रे प्रवृत्त झालीं आहेत.

परंतु सर्वे शास्त्रांना मिळून तरी सृष्टीच्या स्वरूपाचें, कारणाचें व कार्याचें सम्यक्ज्ञान झालेले आहे काय ! सर्वे शास्त्रे आपआपल्या चिमुकल्या प्रदेशापुरते थोडेसे स्पष्टीकरण करतात; परंतु अखिल सृष्टीचा भव्य पसारा ज्या तत्त्वज्ञाच्या डोळ्यांपुढे एकदम उभा राहतो त्याला हीं चिमुकलीं स्पष्टीकरणे आणि अर्धवट उपपत्त्या कशा पुरेशा वाटणार ? विवाहेच्छु तरुणीपुढे पंचवीस वर्षांच्या वराएवर्जी पांच पांच वर्षांचीं पांच बालके आणून जर उभी केलीं तर त्यांचा जसा तिला उपयोग नाही त्याचप्रमाणे सर्वे शास्त्रांमधील संकुचित उपपत्त्या व कारणमीमांसा जरी एकत्र केल्या तरी तत्त्वज्ञाच्या प्रगल्भ झालेल्या जिज्ञासेला त्यांचा उपयोग होत नाही. जग हें कसें उत्पन्न झालें, कोणत्या कारणामुळे उत्पन्न झालें, जगाची ही घडामोड कशाकरितां चाललेली आहे व तिचें पर्यवसान काय, वगैरे प्रश्नांची उत्तरे मिळविण्याची तळमळ त्याला लागून राहते व या प्रश्नांचे उत्तर आतांपर्यंत वर्णिलेल्या शास्त्रांमध्ये न सापडल्यामुळे तो या प्राकृत शास्त्रांच्या पलीकडे जाऊं पाहतो. अशा रीतीने भौतिकशास्त्रांच्या टप्प्यापलीकडे जाऊन सृष्टीच्या स्वरूपाचा व आदिकरणाचा केलेला जो विचार त्याला आपण ‘तत्त्वज्ञान’ असें म्हणतों व इंग्रजीत त्यास Metaphysics असें म्हणतात. ‘मेटाफिजिक्स’ या शब्दाचा धात्वर्थ ‘भौतिकशास्त्रांच्या नंतरचा, पलीकडचा टप्पा’ असाच आहे. हें नांव अॅरिस्टॉटलच्या ग्रंथांमध्ये ‘फिजिक्स’ (पदार्थविज्ञान) च्या नंतर तत्त्वज्ञानाचा विषय आल्यामुळे प्रथम केवळ ऋमबोधक जरी असलें तरी शास्त्रांच्या स्वरूपाच्या दृष्टीनेही तें अन्वर्थक आहे हें सहज दिसून येईल. सामान्यतः या शास्त्राला Philosophy असेंही इंग्रजीमध्ये म्हणतात. व फिलोसफी हें ‘शास्त्रांचे शास्त्र’ (The Science of sciences) आहे असें तिचें वर्णन करण्यांत येते.

परंतु तत्त्वज्ञानाचा अभ्यास केल्यानंतरही ‘पुढे काय !’ असा प्रश्न शिळ्हक राहतोच. कारण हें जगताचें कोडें तत्त्वज्ञानालाही सुटलेले नाही.

तत्त्वज्ञान हें मानवी बुद्धीच्या आधारानेच विचार करतें. अर्थात् सर्व सृष्टीचा व त्यावरोवरच मानवी बुद्धीचाही जेथे उगम शोधावयाचा आहे तेथे बुद्धीच्या साहाय्याने विचार करणाऱ्या तत्त्वज्ञानांचा पाड लागणे शक्य नाही. तें केवळ जगताच्या स्वरूपाधिष्ठर्यां, हेतूविषयांचा कारणाविषयां कांही तर्क किंवा कल्पना पुढे मांडू शकतें. ‘येन विज्ञातेन सर्वभिदं विज्ञातं भवति,’ जै जाणल्यानै वाकीच्या सर्व वस्तु ज्ञात होतात असें सर्व संशयांचा समूळ उच्छेद करणारे परमतत्त्वाचे ज्ञान मनुष्यास तत्त्वज्ञानाच्या अभ्यासानेही मिळत नाही. त्याची भूक अतृपत्र राहते.

बुद्धीच्या जोरावर इतकी मजल मारूनही पूर्ण समाधानाचें, निरामय शांतीचें स्थान जेव्हा हस्तगत होऊ शकत नाही, ‘ततः किम्’ हा प्रश्न शिल्क राहातोच, तेव्हा मनुष्य श्रद्धेची कास धरतो; आणि मग

श्रद्धावॉल्हभते ज्ञानम् तत्परः संयतेंद्रियः।

ज्ञानं लब्ध्वा परां शांतिमन्त्रिरेणाधिगच्छति ॥ गीता, ४-३९.

या वचनाप्रमाणें त्याला खरें, सर्व प्राकृतज्ञानाच्या पलीकडचें ज्ञान प्राप्त होतें व तो परमशांतीचा अधिकारी होतो. साधकांनी श्रद्धेने अनुसरण्या-जोगे असे अनेक पारमार्थिक संप्रदाय मानवी समाजांत आजपर्यंत उत्पन्न झाले आहेत. हे पारमार्थिक संप्रदाय अंतःप्रेरणेच्या (intuition) आधारावर उभारलेले असतात. ज्याला अंतःप्रेरणेने स्फूर्ति झाली आहे असा एखादा दिव्य पुरुष विशिष्ट परमार्थमार्गाचा उपदेश करतो आणि साधक लोक त्या उपदेशावर श्रद्धा ठेवून त्या पुरुषाने सागितलेल्या मार्गाने जातात. इंग्रजीत जरी या परमेश्वरप्रातीच्या मार्गाला Theology म्हणजे ‘ईश्वर-विषयक शास्त्र’ असे म्हणतात तरी आपण केलेल्या शास्त्राच्या व्याख्येस अनुसरून याला शास्त्र ही संज्ञा देतां येणार नाही. प्रत्यक्षावलोकन, तर्कशुद्ध विचार व उपभासि हें शास्त्रांचे मूळ आहे तर श्रद्धा, विश्वास, शरणागति हा पारमार्थिक ज्ञानाचा पाया आहे. स्वतःच्या सर्व शक्ति श्रांत झाल्यावर मनुष्याने जगन्मातलीच्या अंकावर विश्वासाने डोके ठेवून घेतलेली ती पूर्ण समाधानाची झोप आहे. श्रद्धेच्या योगाने मनुष्याला हें अखेरचें समाधान प्राप्त होत असतें असा पुष्कळ ज्ञानिजनांचा अनुभव आहे. तथापि त्यामुळे तार्किक-बुद्धीच्या पायावर आधारलेले प्राकृत शास्त्रांचे ज्ञान निश्चयोगी ठरतें असें मुळीच

नाही. किंवद्दुना हें सर्व ज्ञान ज्ञात्यावरच मनुष्य परमार्थाचा खरा अधिकारी होतो. सर्व शास्त्रे, विद्या व कला हे मनुष्याच्या बुद्धीचे खेळ आहेत, सृष्टीच्या संसारांत मनुष्याने आपल्या अचपलपणाने केलेल्या त्या खोड्या आहेत. बालकाने दिवसभर खेळून दिवसाच्या अखेरीस आईच्या अंकाचा आश्रय केला व आईनेही त्याला कुरवाळून निजाविले तरी दिवसभर त्याने खेळलेले खेळ व केलेल्या खोड्या आईच्या दृष्टीआड होत नाहीत. किंवद्दुना त्या अचपलपणाचें व खोडकरपणाचें तिला कौतुक वाटत असते. त्याचप्रमाणे सृष्टीचे आदिकरण जी कोणी शक्ति असेल तिला मानवी बुद्धीच्या या खेळांचे व खोड्यांचे कौतुक वाटत असलेंच पाहिजे. आणि खूप खेळ खेळल्यानें व खोड्या केल्याने मुलांची प्रकृति सुट्ट झोपही गाढ लागते हा जसा अनुभव आहे त्याचप्रमाणे शास्त्रांचे खेळ खेळून मनुष्यानेही आपली बुद्धि अधिक सुट्ट व प्रभावशाली केली आहे. जगताची आदिशक्ति या मनुष्याच्या अचपलपणाने आनंदित होऊन आपल्या प्रतापी बालकांचे वात्सल्यभराने कौतुक करील व त्याने विश्वस्त मनाने तिच्या अंकाचा आश्रय करितांच त्याला पूर्ण समाधानाचे वरप्रदान देईल यांत शंका नाही.

प्रकरण आठवे.

शास्त्रांची रूपरेषा : जडविज्ञान.

१. ज्योतिषशास्त्र

— १ —

ह्या अफाट विश्वाच्या रचनेविषयी विचार करणारे ज्योतिषशास्त्र अत्यंत प्राचीनकाळी उत्पन्न झालेले आहे. अगदी प्राथमिक काळी मनुष्याने जेव्हा आपल्या सभोवार नजर केकण्यास प्रारंभ केला असेल तेव्हा दिवस आणि रात्र, सूर्यास्त आणि सूर्योदय, चंद्रांचे आकाशांत दररोज बदलत जाणारे

स्थान व त्याच्या कमी अधिक होत जाणाऱ्या कला, मधून मधून चंद्र-सूर्योंस लागणारीं ग्रहणे, आकाशांत रात्रीं दिसणारे व रोज उगवून मावळणारे असंख्य तारे,—इत्यादि गोष्टी त्याच्या तावडतोव नजरेस पडल्या अस-तील व या गोष्टींवहल त्यास मोठे कुटूहल वाढून त्याची चौकसबुद्धि जागृत झाली असेल. चौकसबुद्धि जागृत होण्याच्या पूर्वीच या आकाशांत घडून येणाऱ्या चमत्कारांमुळे मनुष्याची कल्पनाशक्तीही प्रफुल्लित झाली असेल व तिने नाना तन्हेच्या अद्भुत कथांचे जाले या चमत्कारांभोवती निर्माण केले असेल. आकाशस्थ ज्योतींच्या परिभ्रमणावर नाना तन्हेच्या मानवी व्यवहारांची रूपके वसवून केलेली वर्णने आपल्या वेदग्रंथांतून आढळतात (सूर्य हा सुवर्णमय हंस आहे, तो उपेच्या मागें मागें फिरणारा कामुक आहे, इ०). पौराणिक ग्रंथांतून तर अशा अद्भुत कथांची रेलचेल अस-लेली आढळते. चंद्र हा अमृत पिऊन रोज वृद्धिगत होतो, राहुकेतु या दैत्यांना अमृत पिण्याच्या वेळी अटकाव केल्यामुळे ते चंद्रसूर्यांचा ग्रास करतात, बृहस्पतीची तारका चंद्राने आपलीशी करून धेतली व तिच्यावर अतिशय आसक्त झाल्यामुळे त्याला क्षय लागला, इत्यादि अनेक रमणीय दंतकथा आकाशांतील अद्भुत देखावे पाहूनच मुळांत निर्माण झाल्या असल्या पाहिजेत.

परंतु असल्या कविकल्पनांच्या भराऱ्या कितीही रम्य असल्या तरी त्यांच्या योगाने मनुष्याची जिज्ञासा व सत्यान्वेषणबुद्धि यांचे समाधान होणे शक्य नव्हते. तेव्हा दिवसाचा मार्त्याचा प्रचंड ताप व रात्रीचा ग्रहनक्षत्रतारादिकांचा अमुत देखावा यांच्यामुळे मनुष्याची जिज्ञासाबुद्धि जागृत झाली; तिने त्यास आकाशांतील ज्योतींचे सूक्ष्म अवलोकन करण्यास प्रवृत्त केले व या चिकाटीने केलेल्या अवलोकनामुळे सूर्यचंद्रादिकांच्या गतिस्थितीचे त्याला हळूहळू ज्ञान होऊं लागून ज्योतिषशास्त्राचा पाया धातला गेला; — अशीच या बाबरीत वस्तुस्थिति दिसते. पुढे ज्योतिपाचें ज्ञान थोडेसे संकलित होऊन कालगणनेची पद्धति अस्तित्वांत आल्यानंतर, सामाजिक महत्त्वाच्या, विशेषतः धार्मिक स्वरूपाच्या, क्रिया ठराविक वेळी व ठराविक ग्रहस्थिति असतांनाच कराव्या अशी बुद्धि साहजिक रीतीनेच उत्पन्न झाली. कित्येक आकाशस्थ ज्योतींच्या ठार्यांची कल्पना केली

गेली. अशा रीतीने धर्माचा प्रवेश ज्योतिषशास्त्रांत झाला व त्यामुळे ज्योतिषशास्त्राच्या अभ्यासास प्रारंभी तरी आधिकच चालना मिळाली. त्याचप्रमाणे आकाशांतील ग्रहादिकांची भविष्यकालची स्थिति जर आपणांस अगोदर नक्की करतां येते तर मनुष्याची भावी स्थिति देखील आपणांस अगोदर कां समजून घेतां येऊं नये असा प्रश्न मनुष्याच्या मनांत उद्भूत होऊन खुद्द ग्रहादिकांची स्थिति हीच मनुष्याच्या स्थितीची सूचक होऊं शकेल काय हैं पाहण्याचा प्रयत्न सुरु झाला. अशा रीतीने फलज्योतिषाची उत्पत्ति होऊन त्याच्यामुळे सुद्धा खज्या ज्योतिषाचा अभ्यास वाढण्यास प्रारंभी प्रारंभी मदतच झाली.

पाश्चात्यांच्या ज्योतिषविषयक ज्ञानाची परंपरा ईजित व बॉविलोन याच दोन राष्ट्रांपासून आलेली आहे. इजिशियन ऊर्फ मिसरी लोकांचे ज्योतिषज्ञान अल्पच होतें. ते सूर्योपासक असत्यामुळे त्यांची कालगणना सौरमानास अनुसरून वसविलेली होती. कर्कसंक्रमणापासून ते वर्षाचा आरंभ धरीत असत. परंतु एका कर्कसंक्रमणापासून दुसऱ्या कर्कसंक्रमणापर्यंतचा म्हणजे संपूर्ण सूर्यप्रदक्षिणेचा काल त्यांस नीटसा माहीत नव्हता. वर्षाचे १२ महिने व महिन्याचे ३० दिवस असे कालविभाग ते मानीत. परंतु एका सौर वर्षाचा खरोखरीचा काल जवळ जवळ $3\frac{6}{5}\frac{1}{2}$ दिवस असत्यामुळे त्यांचा वर्षांभ दरसाल $5\frac{1}{2}$ दिवस मार्गे हटण्याचा प्रसंग येऊं लागला. ही चूक जेव्हा त्यांच्या लक्षांत आली तेव्हा दरवर्षाच्या अखेरीस 'वर्षाच्या वरचे दिवस' म्हणून ५ दिवस अधिक घालण्याचा क्रम त्यांनी सुरु केला. तरीही दरवर्षास पाव दिवसाची चूक कायम राहिलीच. ही चूक मात्र मिसरी लोकांस दुरुस्त करतां आली नाही. पुढे इ. स. पूर्वी दुसऱ्या शतकांत अलेक्झांड्रिया येथील ग्रीक पंडितांनी चार वर्षांनी एक दिवस अधिक घालण्याची योजना सुरु करून ही चूक दुरुस्त केली. जूलियस सीज़रने सुरु केलेल्या पंचांगांत हीच चार वर्षामागून एक 'लीप वर्ष' धरण्याची योजना स्वीकारण्यांत आली व ती अजूनही युरोपन्या कालगणनेत चालत आहे.

बॉविलोनियन लोकांचे ज्योतिषज्ञान मिसरी लोकांच्यापेक्षा वरेच पुढे गेलेले होतें. ते वर्ष सौरमानाचे परंतु महिने चांदमानानुसार (स्थूल

मानाने ३० दिवसांचे) मानीत असत. वर्षास जी ५२६ दिवसांची तूट येई ती भरून काढण्यासाठी ६ वर्षांनी एक अधिकमास मानीत असत. त्यांचे वर्ष वसंतसंपातापासून सुरु होत असे. क्रान्तिवृत्ताचे म्हणजे सूर्याच्या गमनमार्गाचे १२ विभाग त्यांनी केले होते; तेच सर्व जगामध्ये आज बारा राशी म्हणून प्रचलित आहेत. चंद्र, मंगळ, बुध, गुरु, शुक्र, शनि व सूर्य हे सात ग्रह त्यांस चांगलेच माहीत असून सात दिवसांचा एक सप्ताह उर्फ आठवडा मानण्याची कल्पनाही त्यांचीच आहे. इतकेंच काय परंतु आठवड्याच्या शेवटच्या दिवशी सुटी देण्याची कल्पनाही त्यांचीच होती ! त्यांच्यापासून हिंबू लोकांनी ती कल्पना घेतली. हिंबू लोकांमधील खिस्ती संप्रदायाच्याद्वारे ती पुढे सर्व युरोपांत पसरली व हंग्रज लोकांच्या अमलामुळे सध्या हिंदुस्थानांत आली आहे.

मिसरी व बॉबिलोनियन संस्कृतीचा वारसा ग्रीक लोकांकडे आला. अर्थात् त्यांचे ज्योतिषविषयक ज्ञानही ग्रीक लोकांस प्राप्त झाले. त्या मर्यादित ज्ञानाची ग्रीक लोकांनी आश्र्वयकारक रीतीने वाढ केली. कोण-त्याही गोर्टीचा तर्कशुद्ध रीतीने विचार करून त्यांचे वर्गाकरण करण्याची व विशिष्ट वस्तुंचे अवलोकन करून त्यांतून सामान्य तत्वे काढण्याची ग्रीक लोकांची हातोटी अलौकिक होती. या हातोटीमुळेच त्यांच्या हाती आलेल्या प्रत्येक ज्ञानाच्या शास्त्रेचा तात्त्विक दृष्टीने विचार करून त्यांनी तिला शास्त्रांचे स्वरूप देण्याचा प्रयत्न केला. आतां ज्योतिषांचे ज्ञान पुष्कळसे सूक्ष्म अवलोकनानेच होणारे असल्यामुळे व सूक्ष्म अवलोकनाच्या यंत्रांचा त्या वेळेस शोध लागलेला नसल्यामुळे ज्योतिषशास्त्राच्या वावर्तीत आपल्या कुशाग्र बुद्धीचा प्रभाव त्यांस जसा पाहिजे तसा दाखवितां आला नाही. तरी देखील आधुनिक काळांतल्या कोपनिकसने जो नवीन म्हणून शोध लावला तोच शोध एका ग्रीक पण्डिताने अठरांशे वर्षे अगोदरच लाविलेला होता ही गोष्ट ज्योतिषशास्त्राच्या इतिहासांत कमी महत्वाची नाही. इसवी सनापूर्वी पांचव्या शतकांतील महान् तत्वज्ञानी पायथेंगोरास याने पृथ्वी गोलाकार आहे व ती सूर्यभोवती फिरते असें मत व्यक्त केले. परंतु अॅरिस्टाटलने पृथ्वीला गति आहे या मताला जोराने विरोध करून ती स्थिर आहे असें आग्रहाने प्रतिपादन केले. त्याच्यानंतर अॅरिस्टार्क्सने (इ. स. पू. २५०)

पृथ्वी ही स्थिर नसून ती सूर्यभोवती किरते हा सिद्धांत पुनः प्रतिविख्यात केला. दुर्देवाने हा अत्यंत महत्वाचा व क्रांतिकारक सिद्धांत त्या वेळीही कोणाला मान्य झाला नाही. त्यामुळे तो तसाच लुस होऊन गेला व पुढे कोपर्निकसाला हाच शोध नवीन म्हणून पुनः जगापुढे आणण्याची जरूरी भासली. पुढे एराटोस्थेनिसने पृथ्वीच्या परिघाचें मापन करण्याची रीति शोधून काढली व क्रांतिवृत्ताचा विषुवार्षी होणारा कोन किती अंशांचा आहे तेंही बिनचूक शोधून काढले. त्याच्यानंतर हिपार्कस हा महाविख्यात ज्योतिषी इ. स. पू. १६० या वर्षी जन्मास आला. त्याने सूर्याच्या वर्तुल-मार्गच्युतीची उपपत्ति अपचक्रांची (epicycles) कल्पना करून बसवून दाखविली; सौर वर्षाचें मान मोजमायें घेऊन बहुतेक बिनचूक ठरविले; संपातचलनाचा शोध लावला व खगोलाचा १०८० तारे दाखविणारा एक नकाशाही तयार केला. ग्रीक लोकांमधील हा शेवटचाच परंतु अतिविख्यात ज्योतिष-शास्त्र होय. यानंतर टॉलेमीसारख्या संकलनकारावेरीज कोणी महत्वाचा ज्योतिषी कित्येक शतके उत्पन्न झाला नाही. कोपर्निकसच्या काळापर्यंत म्हणजे सुमारे तेराशी वर्षे टॉलेमीच्याच ग्रंथाचें साम्राज्य सर्व युरोपभर अव्याहत चालू होते.

— २ —

ज्योतिषशास्त्राची दोन अंगे आहेत. एक गणितात्मक व दुसरे वर्णनात्मक अथवा तात्त्विक. गणितात्मक अंग म्हणजे कालगणनेस उपयोगी पदणाऱ्ये सर्व ज्योतिर्गणित होय. सूर्य, चंद्र व इतर ग्रह यांच्या दैनंदिन, मासिक व वार्षिक गति बिनचूकपणे वर्तविणे याला जै गणिताचें व ज्योतिषाचें शान लागते तें अशा तन्हेचेंच होय. मिसर, बैबिलोन, भारतवर्ष या प्राचीन राष्ट्रांनी जै शान संपादन केले तें या गणितात्मक ज्योतिषाचेंच. हेच गणितात्मक अथवा व्यावहारिक ज्योतिष प्राचीन लोकांपासून घेऊन ग्रीक लोकांनी बरेच वृद्धिगत केले. परंतु इतकेंच करून ते थांबले नाहीत तर पृथ्वीचा आकार, तिच्या परिघाची लांबी, ग्रहमालेचे स्वरूप इत्यादिकांच्या संबंधाने महत्वाचे शोध लावून त्यांनी तात्त्विक ज्योतिषाचाही पाया घातला.

हे तात्त्विक ज्योतिष म्हणजे आकाशांतील ज्योतींच्या स्वरूपाचा शोध करून देणारे शास्त्र होय. त्याचा सामान्य व्यवहारास फारसा उपयोग नाही. या तात्त्विक ज्योतिषास किंचितशी सुरुवात जरी ग्रीक लोकांनी केली असली तरी एक तर ती फार अल्प होती व दुसरे म्हणजे त्यांचे कांही महत्त्वाचे शोध लुटही झाले होते. तेव्हा तात्त्विक ज्योतिषाच्या विकासास खरी सुरुवात कोपर्निकसच्या कालापासूनच (इ. स. १५४३) झाली असें म्हणण्यास हरकत नाही. तेव्हापासून आजपर्यंत एकसारखी या शास्त्राची प्रगति चाललेली असून केवळ आपल्या ग्रहमालेच्याच नव्हे तर अखिल विश्वाच्या रचनेविषयां व स्वरूपाविषयां अनेक आश्र्वयकारक शोध व सिद्धांत शास्त्रज्ञांनी स्थापित केलेले आहेत. कोपर्निकस, केल्लर, गॅलिलिओ, न्यूटन, हर्शल, लाग्रांज, लाप्लास, आडाम्स, लॉकियर इत्यादि शोधकांची नावे ज्योतिषशास्त्राच्या इतिहासांत मुख्यिख्यात आहेत.

या आधुनिक शोधांनुसार असें ठरलें आहे की अखिल विश्व ही एक अनाद्यनंत पोकळी आहे. या पोकळीमध्ये एकमेकांपासून परार्धावधि मैल अंतरावर असणारे अत्यंत तेजस्वी असे प्रचंड गोल आहेत. त्यांनाच आपण तारे म्हणतो. हे तारे इतके प्रचंड आहेत की त्यांचा व्यास लक्षावधि मैल सहज असू शकेल. असे हे तारे असंख्य आहेत; परंतु त्या सर्वीना गति आहे. अंतराळांतून ते वेगाने कोठे तरी चाललेले आहेत या तान्यांखेरीज कोटवधि मैलांवर पसरलेले हजारो लाखो तेजोमेघही या अंतराळांत आहेत. या तेजोमेघांपैकी कित्येक खरोखर मेघ नसून ती असंख्य तान्यांची बनलेली निरनिराळी विश्वेच आहेत. त्यांच्यामधील व आपल्यामधील कल्पनातीत अंतरामुळे ती आपल्याला प्रकाशमान मेघांच्या लहान लहान खंडांप्रमाणे दिसतात. बाकीचे तेजोमेघ हे कांही अंशी पृथ्वीवर आढळणाऱ्या पदार्थांच्या प्रकाशमान वाफेने बनलेले असून त्यांच्यांतील वायुरूप द्रव्य एकत्रित व घट होत जाऊन त्यांचे तारे बनप्याची किया हव्हूहव्हू चाललेली आहे.

आपला सूर्य हा फार पूर्वीच्या काळी अशाच एका तेजोमेघापासून बनलेल्या प्रकाशमान तान्यांपैकीच एक लहानसा तारा आहे ! तो पृथ्वीवर आढळणाऱ्या द्रव्यांचाच बनलेला परंतु तिच्या मानाने फार प्रचंड असा गोल असून

आपल्या आंसाभोवती एकसारखा किरत असतो. त्याचा व्यास ८६६,००० मैल असून तो पृथ्वीपासून नऊ कोटि तीस लक्ष मैल दूर आहे. तो प्रचंड उण्ठतेमुळे वायुरूपांत असलेल्या द्रव्यांचा बनलेला आहे. सूर्यावरील बाष्णांत लोखंड, रुपे, शिंसे, कथील, हृ० धातु व कार्बन, हेलियम, हायड्रोजन हृ० इतर द्रव्ये आहेत असें शास्त्रशांते म्हणणे आहे. सूर्यभोवती किरणारे अनेक 'ग्रह' असून आपली पृथ्वी ही त्या ग्रहापैकीच आहे हैं सुप्रासिद्ध आहे. ही ८००० मैल व्यासाची पृथ्वी ही एक इंच व्यासाच्या गोळीएवढी आहे अशी जर कल्याना केली तर त्याच प्रमाणांत सूर्य हा पृथ्वीपासून ३२२ यार्डवर म्हणजे ६४४ हातांवर असलेला ९ फूट व्यासाचा गोळा होईल. चंद्र हा वाटाण्यायेवढा होऊन तो पृथ्वीपासून ३० इंच दूर राहील. याच प्रमाणाने बुध व शुक्र हे सूर्यापासून अनुक्रमे १२४ आणि २३२ यार्ड दूर असलेले लहानसे गोळक होतील. पृथ्वीपेक्षा लांब असलेले मंगळ, गुरु, शनि, वरुण (Uranus) व प्रजापति (Neptune) हे सूर्यापासून अनुक्रमे ४८८, १६७२, ३०६७, ६१६९, ९६६६ इतके यार्ड अंतरावर राहतील. आणि याच अत्यंत सूक्ष्म प्रमाणास अनुसूरून पृथ्वीला सर्वोत्तम जवळ असलेला तारा ४०००० पेक्षा अधिक मैल अंतरावर राहील ! सर्वोत्तम जवळचा तारा आल्फासेंटॉर्गी हा पृथ्वीपासून एकोणीस हजार अब्ज मैल दूर आहे असें गणिताने काढण्यांत आले आहे याप्रमाणे मति गुंग करून सोडणारी ही विश्वाची रचना आहे.

या आकाशाच्य उयोर्तीचे ज्ञान मिळविण्यास दोन यंत्रांनी फारच साहाय्य केले आहे. तीन दोन यंत्रे म्हणजे दूरदर्शक अथवा दुर्बिण (telescope) व प्रकाशप्रृथकारक (spectroscope) हीं होत. पहिल्या यंत्रांत अंतर्गोल व वहिंगोल भिंगांचा उपयोग करून पदार्थ अनेक पटीनी जवळ असतां जसा दिसेल तसा दिसण्याची व्यवस्था केली असते. दुर्बिणीचा आकाशांतील गोलांच्या निरीक्षणाकडे उपयोग करण्यास सुरवात प्रथम गॅलिलियोने केली. प्रकाशप्रृथकारक हैं प्रकाशकिरणांचे पृथकरण करून इंद्रधनुष्याप्रमाणे त्यांतील अनेकरंगी पट्टा दर्शविणारे यंत्र आहे. निरनिराळ्या धातु व इतर वस्तु तस होऊन प्रकाशमान झाल्या असतां त्यांचे वर्णपट्टक (spectrum) भिन्न भिन्न तळेचे दिसतात. या गोटीचा उपयोग करून

घेऊन सूर्य व इतर तारे कोणत्या द्रव्यांचे बनले आहेत, त्यांचे स्वरूप काय आहे, त्यांची उणता व गति किती आहे वरैरे गोष्टींचे ज्ञान प्रकाश-पृथकरणाच्या साहाय्याने करून घेतां येतें.

— ३ —

या ज्योतिषशास्त्राचा व्यावहारिक उपयोग कांही नसतांनाही पाश्चात्यांनी एकसारखें त्याच्या मागें लागून दोन तीन शतकांतच केवटी प्रचंड प्रगति केली आहे हैं पाहिले म्हणजे मन थक होऊन जातें. याच्या उलट आमच्याकडे स्थिति काय आहे? ज्योतिष हा शब्द उच्चारतांच मोठमोळ्या वेधशाळा, त्यांतील प्रचंड दुर्धिणी व इतर महत्वाचीं उपकरणे, वेध घेण्यांत व गणिते करण्यांत तळीन झालेले ज्ञानैकानिमग्न ज्योतिषी, यांचे चित्र आमच्या डोळ्यांसमोर उभे न राहतां दुसरेच एक दृश्य स्वाभाविकपणे उभे राहतें. ‘ज्योतिषी’ म्हणतांच, पंचांग व एकादी शकुनवंती पुढे घेऊन बसलेले, भोळसट बायावापळ्यांना बोटे मोजून प्रश्न सांगणारे किंवा आपले ललाटलिखित जाणून घेऊ इच्छणाऱ्या आशाळभूत अर्धवटांना त्यांची ‘भविष्ये’ सांगणारे जोशीबुधां आणि मुंबईसारख्या ठिकाणी सट्टेवाज व जुगारी लोकांच्या लाभालाभाची फळे वर्तवून त्याच्या अन्याय द्रव्यतृष्णेला चेतवणारे ‘ज्योतिर्विदाचार्य’ यांचे चित्र आपल्या डोळ्यांपुढे उभे राहतें. कारण आमच्या देशांत सध्या यांचीच गर्दी व चलती आहे. परंतु खेरे ज्योतिषी हे नव्हत व असत्या लोकांचे फळे वर्तविष्याचे आडाले म्हणजे खेरे ज्योतिषशास्त्रही नव्हे. पृथ्वी, सूर्य, चंद्र व आकाशातील इतर प्रकाशमान गोलक यांची गति, स्थिति व स्वरूप सांगण्यासाठी प्रवृत्त झालेले जें शास्त्र तेंच खेरे ज्योतिषशास्त्र होय. भविष्ये सांगण्याची किंवा फळे वर्तविष्याची जी एक विद्या प्रचलित झाली आहे तिचा खन्या ज्योतिषशास्त्रापासून पृथक्पणा दर्शविष्यासाठी तिला ‘फलज्योतिष’ म्हणण्याचा प्रधात अलीकडे पडत चालला आहे. या फलज्योतिषाला इंग्रजीत Astrology असा शब्द असून खन्या ज्योतिषशास्त्राला Astronomy असें म्हणतात. Astrology चा अर्थ इंग्रजी कोशांत, ‘The pseudo science which pretends to

enable men to discover effects and influences of the heavenly bodies on human affairs and to foretell the future,' असा दिलेला आढळतो. यावरून फलज्योतिषाला पाश्चात्य शास्त्राज्ञ 'नामधारी किंवा खोटे' शास्त्र मानतात हें दिसून येते. तथापि ग्रहादिकांच्या स्थितीवरून आपले भविष्य आजमावून पाहण्याची ही प्रवृत्ति फार प्राचीन आहे यांत मात्र शंका नाही. अर्थवेदांत जारणमारण विशेचा व त्याच्प्रमाणे ग्रहांचा मनुष्याच्या सुखदुःखावर होत असलेल्या परिणामांचा उल्लेख केलेला आढळतो. परंतु फार प्राचीनकाळीं ग्रहांची गतिच विनचूक वर्तवितां येत नसल्यामुळे फलज्योतिषाची फारशी प्रगति झाली असेल असें वाटत नाही. पुढे वराहमिहिरापासून पुढच्या सर्व ज्योतिष्यांनी मात्र गणितज्योतिषाहतकेंच फलज्योतिषाकडेरी लक्ष पुरविलेले आढळते.

त्याच्प्रमाणे आमच्या धर्माचारांस विशिष्ट तिथि व ग्रहस्थिति यांची आवश्यकता असल्यामुळे धार्मिक व पौराणिक बाजूही ज्योतिषांत पाहिल्या पासूनच बुसली होती. अशा रीतीने आमचे ज्योतिष म्हणजे या तीन्ही गोर्ध्नीचे कडबोळे होऊन बनले. त्यांतल्या त्यांत धार्मिक बाब व फलज्योतिषाची बाजू हीच श्रद्धाकू बहुजनसमाजास आवडणारी व ज्योतिष्यास पैसे मिळवून देणारी असल्यामुळे तिचे प्रस्थथ उत्तरोत्तर बाढत चालले व तिच्या दडवणामुळे खन्या तात्त्विक ज्योतिषाची वाढ खुंदून गेली. वराहमिहिरापासून जसजसे अलीकडे यावें तसतसे खन्या ज्योतिषावर पंडितांचे परिश्रम कमी कमी होत गेलेले दिसतात व फलज्योतिषावरील ग्रंथांचे पीक मात्र जास्त येत चाललेले आढळते. भास्कराचार्य व गणेश दैवज्ञ यांच्यानंतर शोधकबुद्धीचा व पहिल्या प्रतीचा ज्योतिषज्ञ आपल्या देशामध्ये झाला नाही. परंतु फलज्योतिषाचे व मुहूर्तादिकांचे बंड मात्र उत्तरोत्तर बाढत असलेले आढळते. याचा परिणाम असा झाला की ज्योतिषी म्हणजे मुहूर्त काढून देणारा, त्रेते उद्यापने केव्हा करावी हें सांगणारा व बधूवरांच्या पत्रिका जुळवणारा पोटार्थी गृहस्थ, असाच अर्थ समाजामध्ये रुढ होऊन बसला. आश्रयाची व खेदाची गोष्ट ही कीं या इंग्रजी शिक्षणाच्या सुधारलेल्या काळामध्येही आमच्यांतले हें फलज्योतिषाचे खूळ कमी न होतां

दिवसेंदिवस वाढतच आहे ! फलज्योतिष हैं कांही शास्त्र नव्हे ! भविष्ये वर्तविष्याच्या कौशल्याने आजपर्यंत कोणच्याही राष्ट्राचें कल्याण झाले आहे असें ऐकिवांत नाही ! उलट या फलज्योतिषाच्या नादाने भोळसटपणा, निष्क्रियता, आशाळभूतपणा या अवगुणांची वाढ होऊन राष्ट्राच्या प्रगतीस अडथळा होण्याचाच संभव असतो. पाश्चात्य ग्रष्टांतही १७व्या शतकाच्या अखेरपर्यंत फलज्योतिषाचे बंड वरेच होतें. परंतु या निष्क्रिय उद्योगाचा अव्हेर करून पाश्चात्यांनी खन्या शास्त्रीय दृष्टीचा अवलंब केला त्यामुळेच त्यांना सर्व शास्त्रांमध्यें, व विशेषतः ज्योतिपात, अभूतपूर्व प्रगति करून दाखवितां आली. आमच्या देशांतील लोकानी, विशेषतः सुशिक्षित तरुणांनी हाच धडा आतां गिरविला पाहिजे. जातक, ताजिक, पत्रिका, कुंडल्या, भविष्ये यांच्या जाळ्यांतून मुटून उत्साहाने व चिकाटीने खन्या ज्ञानाचा मार्ग त्यांनी अवलंबिला पाहिजे. तरच त्यांत त्यांचा व त्यांच्या आर्यजननीचा तरणोपाय आहे.

ज्योतिषशास्त्राचें अवलोकनासहित अऱ्ययन आमच्या देशांत फार करून चाललेले नाहीच म्हटल्यास चालेल. उच्च शिक्षणक्रमामध्यें गणित-शास्त्राच्या अनुषंगाने काय त्याचा अभ्यास होत असेल तेवढाच. ही स्थिति बदलून ज्योतिषाचा अभ्यास अधिक जोराने व चिकाटीने आमच्या विद्यालयांत मुरु झाला पाहिजे. ज्ञानाच्या मार्गे निरपेक्ष रीतीने लागण्यास आम्ही आतां थोडे तरी शिकले पाहिजे. आणि हा धडा शिकविष्याच्या बाबतीत व्यवहारांत अगदी निरुपयोगी अशा ज्योतिषाइतके दुसरे कोणतेही शास्त्र कार्मी पडणारे नाही. त्याचप्रमाणे सामान्य जनतेसही ज्योतिष-शास्त्रांतल्या निरानिराळ्या गोष्टी लोकप्रिय पुस्तकांच्या द्वारा समजावून देण्याची अत्यंत आवश्यकता आहे.

२. भूगोलशास्त्रे.

(१) भूपृष्ठशास्त्र.

— १ —

आपल्या पृथ्वीच्या बाहेरील क्षेत्रांत असणाऱ्या गोलकांचा व इतर वस्तूंचा विचार करणारे असें एकटे ज्योतिषशास्त्राच आहे. बाकीचीं एकंदर

सर्व शास्त्रे अखिल विश्वाच्या पसाऱ्यांत एका कणाप्रमाणे असणाऱ्या या पृथ्वीचा किंवा तिजमधील चराचर वस्तून्नाच विचार करतात. त्यांमध्ये व्यापकाकडून सूक्ष्माकडे जाण्याची पद्धति आपण अवलंबिलेली असल्यामुळे प्रथम पृथ्वीविषयी साकल्याने विचार करणारी जीं शास्त्रे आहेत त्यांचा परामर्श घेणे प्राप्त आहे. या शास्त्रांमध्ये भूगोलशास्त्र व भूस्तरशास्त्र हीं प्रमुख होत. ज्याला इंग्रजीत Geography म्हणतात, त्याला आपण भूगोल-शास्त्र किंवा नुसरेच भूगोल म्हणतो. परंतु हें नाव फारच व्यापक असल्यामुळे यथार्थ नाही. यापेक्षा त्या शास्त्राला 'भूपृष्ठशास्त्र' हें नाव देणे अधिक उचित होईल; कारण Geography मध्ये भूगोलाच्या केवळ पृष्ठभागाचा विचार केलेला असतो. अशा रीतीने नामकरण केल्यास भूपृष्ठशास्त्र व भूस्तर-शास्त्र हीं नांवे इंग्रजीतल्या नावापेक्षाही अधिक अन्वर्थक होतील.

— २ —

भूपृष्ठशास्त्र (Geography) हें पृथ्वीच्या पृष्ठभागाविषयीं म्हणजे वाहेरून दिसणारा जमिनीचा जो अगदी वरचा थर त्याविषयीं, आणि त्याच्यावर निसर्गाच्या किंवा मनुष्याच्या कृतीमुळे होत असलेल्या घडामोर्डीविषयीं विचार करितें. अर्थात् हें शास्त्र फारच महत्त्वाचें व तितकेच मनोरंजकही आहे हें उघड आहे. परंतु त्याची आमच्याइकडे कशी दैना चालली आहे ती पहा. मराठी व इंग्रजी शाळाच्या खालच्या वर्गांमध्ये भूगोलाच्या नावावर जी काही घोंपटी व डोकेफोड चालते तेवढीच काय ती या विषयाची व आमची ओळख ! पुढे या शास्त्राच्या दालनाला जे कुळ्य प्राप्त होते तें कायमचें ! जुन्नर पुण्याच्या कोणच्या दिशेला आहे, किंवा पुण्यापेक्षा नागपूरची हवा अधिक उष्ण कां, या प्रश्भांची बरोबर उत्तरें एखाद्या कॉलेजच्या विद्यार्थ्यांला देतां आलीं तर मोठें नशीब मानायचें ! हा सध्याचा अनुभव आहे. मग अशा स्थितीमध्ये मंगोपार्क, लिंगिहस्टन, कॅण्टन कुक, अमंडसेन यांसारखे घाडसी प्रवाशी आमच्यांत झोकड्याने का निघू नयेते !

पृथ्वीच्या पृष्ठभागाचा साधारणतः जितक्या बाजूनी विचार करतां येतो — किंवा आजपर्यंत केला गेला आहे— तितक्या शास्त्रा या शास्त्राच्या बन-

लेल्या आहेत. पाहिली शाखा गणितीय भूपृष्ठशास्त्राची. पृथ्वीचा आकार, तिचे सूर्यभोवती परिभ्रमण, रेखांश व त्यांचा उपग्रह, कोणत्याही भूप्रदेशाचे क्षेत्रफल मोजणे, एखाद्या स्थळाची उंची मोजणे, नकाशे तयार करण्याची रीत, वैग्रे गणितशास्त्राच्या मदतीने सिद्ध होणाऱ्या अनेक विषयांचा या शाखेत समावेश होतो. दुसऱ्या शाखेला इंग्रीजीत Physical Geography म्हणतात. मराठीत त्यास ‘वास्तविक’ किंवा ‘नैसर्गिक भूपृष्ठशास्त्र’ असें म्हटल्यास चालेल. हीच भूपृष्ठशास्त्राची सर्वोत महत्वाची शाखा होय; किंवडुना हा त्या शास्त्राचा गाभाच असें म्हटल्यास चिंता नाही. जमीन, पाणी व हवा या पृथ्वीच्या पृष्ठभागी आढळणाऱ्या तीन्ही गोष्टीचे स्वरूप-वर्णन या शाखेत करण्यांत येते. पृथ्वीच्या पृष्ठभागावरील जमीन व पाणी यांची विभागणी, जमिनीचे प्रकार, तिचा उंचसखलपणा, तिजवरील डोंगर, पाण्याचे प्रवाह, जलाशय, अरण्ये, वाढवंटे, सुपीक व नापीक जमीन इ० सर्व विषयांचे उद्घाटन या विभागांत केले जाते. त्याचप्रमाणे समुद्राच्या स्वरूपाचे वर्णन यांतच येते; त्याची ‘समुद्रशास्त्र’ (Oceanography) अशी निराळीच शाखा बनली आहे. तिसरे ज्ञान हवेसंबंधाचे. यास ‘वायु-मानशास्त्र’ (Climatology व meteorology) असें म्हणातत. हेही वास्तविक भूपृष्ठशास्त्रामध्येच अंतर्भूत होते. वातावरणाचे स्वरूप व त्याचे घटक, निरनिराळ्या ठिकाणाच्या हवामानांमधील भिन्नता, वारे, पाऊस, धुक, दंव, थंडी, हिमवृष्टि इत्यादि वातावरणांतील घटना, या सर्वांचे सोपपत्तिक व सकारण विवेचन वायुमानशास्त्रांत येते. समुद्रशास्त्र व वायुमानशास्त्र ही वस्तुगत्या भूपृष्ठशास्त्रांतच अंतर्भूत होत असली तरी त्यांचा विकास वराच झाला असल्याकारणाने स्वतंत्र शास्त्रे म्हणूनही त्यांचे परिगणन केले जाते. ‘जीवविषयक भूपृष्ठशास्त्र’ (Biogeography) ही भूपृष्ठशास्त्राची तिसरी शाखा होय. पृथ्वीवर सर्व ठिकाणी आढळणारी वनस्पतिसृष्टि अथवा झाडझाडोरा आणि प्राणिसृष्टि यांचे सोपपत्तिक वर्णन या शाखेत येते. पुढे ‘मानवीय भूपृष्ठशास्त्र’ (Anthropogeography) हा चवथा विभाग होय. हा विभाग मानवशास्त्राशी निकट रीतीने संबद्ध असून यांत पृथ्वीवर मनुष्यांची वस्ती कोठे कोठे, किती व कशी झालेली आहे, भिन्न भिन्न मनुष्यजाति कोठे कसकशा पसरलेल्या आहेत, भोवतालच्या परिस्थितीचा

मनुष्यावर कसकसा परिणाम होतो, इत्यादि प्रश्नांचे विवेचन अंतभूत होतें. भूपृष्ठशास्त्राचे आणखी दोम विभाग ‘राजकीय भूवर्णन’ व ‘व्यापारी भूवर्णन’ असे आहेत. पैकी पहिल्यांत पृथ्वीचे राजकीय विभाग, त्यांतील लोकसंख्या, राज्यपद्धति, स्वभावविशेष, वगैरे विषयांचे वर्णन येते व दुसऱ्यांत उद्योगधंदे, व्यापार, कलाकौशल्य, वाहतुकीचे मार्ग, शहरे व खेडी यांची स्थिति, लोकांची सांपत्तिक स्थिति, वगैरे गोष्टींचे सोपपत्तिक वर्णन येते.

याप्रमाणे या अत्यंत मनोरंजक व बोधप्रद शास्त्राचा विस्तार आहे. हें शास्त्र बन्याच अंशी संकलनाच्या स्वरूपाचें आहे. साधारणतः कोणत्याही शास्त्राचा इतर शास्त्रांशी निकट संबंध असतोच. परंतु या शास्त्राचा इतर अनेक शास्त्रांशी असलेला संबंध विशेषत्व डोळ्यांत भरण्याजोगा आहे. वर वर्णिलेले या शास्त्राचे सहा विभाग प्रत्येकी निरनिराळ्या शास्त्रांवर आधारलेले आहेत. गणितीय विभागामध्ये गणिताचा पदोपर्दी उपयोग करून घ्यावा लागतो. वास्तविक भूवर्णनाचा भूस्तरशास्त्राशी निकटचा संबंध आहे. जीवविषयक विभाग व मानवीय विभाग हे तर जीवशास्त्र व मानवशास्त्र यांच्यावरच पुण्यकळ अंशी आधारलेले आहेत. राजकीय व व्यापारी भूवर्णनाचा इतिहासाशी फार निकटचा संबंध येतो.

— ३ —

ज्योतिषशास्त्र हें जसें अत्यंत प्राचीन आहे तर्शी भूगोलविषयक शास्त्रे फार प्राचीन आहेत असें म्हणतां येणार नाही. पृथ्वीचा अफाट विस्तार तिच्या पृष्ठभागावरील नद्या, समुद्र, पर्वत इत्यादि वैचित्र्यपूर्ण दृश्ये हीं पाहून प्राचीन काळच्या लोकांच्या मनावर कांहीच परिणाम होत नव्हता असें नाही. परंतु या गोष्टी अवलोकन कळून शास्त्रीय विचार किंवा विवेचक दृष्टि त्यांच्यामध्ये जागृत न होतां अद्भुत कल्पनांचे तरंग मात्र त्यांच्या मनांत उद्भ्रुत लागले. या कल्पनातरंगाचीच फळे म्हणजे जगाच्या उत्पत्तीचीं किंवा रचनेचीं प्राचीन ग्रंथांत दिसून येणारीं पौराणिक स्वरूपाचीं वर्णने होत. अशा तंदेचीं कल्पनामय पौराणिक वर्णने सर्वच राष्ट्रांच्या पुरातन ग्रंथांतून दिसून येतात. पृथ्वी म्हणजे एक मोठा चौकोन असून

त्यान्या चारी टोकांवर चार खांव आहेत आणि त्या खांवांवर आकाशाचा बुमट आधारलेला आहे, अशी मिसरी लोकांची कल्पना होती. आपल्या पुराणग्रंथांत आढळणाऱ्या जगद्रचनेसंबंधीच्या कल्पना आपणांस परिचितच आहेत. जगतामध्ये एकंदर सात स्वर्ग व सात पाताले आहेत; भूः, भुवः, स्वः, महः, जनः, तपः, सत्यम् अर्शी सातही स्वर्गांची नावें असून त्यांपैकी भूलोक म्हणजेच मर्त्य लोकांचे वसतिस्थान असलेली ही पृथ्वी होय. या पृथ्वीत सात द्वीपे (जंबु, प्लक्ष, शाल्मलि, कुश, क्रौञ्च, शाक व पुष्कर) असून प्रत्येक द्वीपाभोवती एकेक याप्रमाणे सात समुद्र आहेत. यांपैकी सर्वांच्या आंतले जें जंभुद्वीप ते आपले राहण्याचे ठिकाण होय. अशाच तज्ज्ञेचा कात्पनिक विस्तार पौराणिक ग्रंथांत ठिकठिकार्णी आढळतो. असो.

पश्चिमेकडील भूगोलशास्त्राचा पाया ग्रीस देशांत प्रथम घातला गेला. पृथ्वी ही एक वायोडी किंवा लंबगोलाकृति तवकडी आहे असेच हिंक-टियस आणि हिराडोट्स या भूगोलवर्णनावर लिहिणाऱ्या आद्य ग्रंथ-कारांनी मानिले होते. हिराडोट्स याने पृथ्वीच्या ज्ञात विभागांची युरोप, आशिया व आफ्रिका अर्शी तीन खंडे प्रथम कलिली. भूगोलासंबंधी शास्त्रीय विचाराचा पाया घालण्याचा पहिला मान ऑरिस्टॉटलकडेच जातो. त्याने पृथ्वी गोलाकार आहे हें सप्रमाण सिद्ध केले, कटिंबंधांची कल्पना स्पष्टरीतीने वर्णिली, प्राणी व वनस्पति यांचे स्वरूप परिस्थित्य-नुसार कसें बनत जाते हें दाखवून दिले व भिन्नभिन्न परिस्थितीत, भिन्न हवामानांत राहणाऱ्या समाजांच्या स्वभावधर्मांत व राज्यांश्यतीत कसा फरक पडतो याचेही विवरण केले.

स्ट्रॉयने (इ. स. पू. ५० ते इ. स. २४) भूगोलाच्या वर्णनात्मक भागावरच जोर देऊन भूमध्यसमुद्रास लागून असलेल्या सर्व देशांच्या वर्णनाचे पुस्तक लिहिले. पुढे टालेमीने (इ. स. १५०) पूर्वीच्या भूगोल-विषयक ज्ञानाचे संकलन केले. पृथ्वीच्या ज्ञात विभागांतील पुष्कळशा ख्यालांची परस्पर अंतरे व त्यांचे अक्षांश रेखांश ठरविण्यासाठी त्याने फार परिश्रम घेतले.

पुढे अशानुयुगांत भूगोलज्ञानाची मुर्झाच प्रगति झाली नाही. इतकेच नव्हे तर अंधश्रद्धेच्या आहारी जाऊन त्या वेळचे लोक पूर्वी ग्रीक

लोकांनी संपादिलेले ज्ञानही हारवून वसले. यानंतर पंधराव्या शतकांत शालेत्या विचारकांतीने लोकांचे डोळे उघडून लागले. पृथ्वी गोलाकार आहे या ऑरिस्टॉटलच्या सिद्धांतावर विश्वास ठेवून कोलंबस हा पश्चिमेकडून हिंदुस्थानाला जाण्याचा मार्ग शोधण्यासाठी निघाला. पुढे लवकरच (१५२०) मंजिलन नामक धाडसी पोर्टुगीज प्रवाशाने त्याच तत्त्वावर भरंवसा टेवून संवंध पृथ्वीला प्रदक्षिणा घातली. तेव्हा तर लोकांची पृथ्वीच्या गोलाकाराविषयार्थी पूर्ण खात्रीच ज्ञाली. शिवाय या सफरीमुळे लोकांच्या भौगोलिक ज्ञानात प्रचंड भर झापाव्याने पडून लागली. अर्थात् लोकांमध्ये कुतूहलवुद्धि उत्पन्न होऊन जगद्वर्णनपर असे अनेक ग्रंथ होण्यास सुखात शाली. या कुतूहलवुद्धींतून शास्त्रीय दृष्टि उत्पन्न होण्यासही पुढे फारसा वेळ लागला नाही. सतराव्या शतकातच व्हेरेनियस नांवाच्या जर्मन गृहस्थाने भूगोलावर शास्त्रीय पढतीने विचार करून एक ग्रंथ लिहिला. भूगोलशास्त्राचे व्हेरेनियसने 'सामान्य' व 'विशिष्ट' भूवर्णन असे दोन भाग केले असून सामान्य विभागांत पृथ्वीच्या भूपृष्ठाचें स्वरूपवर्णन व नैसर्गिक घडामोडींचे वर्णन सोंपातिक रीतीने केले होते. विशिष्ट विभागात निरनिराळ्या देशांचे पृथक् वर्णन केलेले होते. यानंतर या शास्त्राची प्रगति करणाऱ्यांत प्रख्यात जर्मन तत्त्ववेत्ता कांट याचा उल्लेख केला पाहिजे. कोनिग्सवर्गच्या विद्यापीठामध्ये वास्तविक भूगोलावर १७६५ साली त्याने व्याख्याने दिली. प्रस्तुत शास्त्राचें अत्यंत महत्त्व वर्णन करून त्याने त्याचे पांच विभाग सांगितले. १ गणितीय भूगोल, २ नैतिक भूगोल, म्हणजे मनुष्याच्या राहणीचें, समजीतीचें, चालीरीतीचें वर्णन, ३ राजकीय भूगोल, ४ व्यापारी भूगोल व ५ धार्मिक भूगोल. यानंतर अठराव्या शतकाच्या उत्तरार्धातील कॅप्टन कुकच्या पैसिफिक महासागरांतील सफरी-मुळे भौगोलिक ज्ञानात आणखी महत्त्वाची भर पडली.

भूगोलशास्त्राच्या इतिहासांत अलेक्झांडर फॉन हम्बोल्ट (१७६९-१८५९) याचें नांव अजराभर झाले आहे. प्रवासी, शोधक व शास्त्रज्ञ या तीन्ही नात्यांनी याची योग्यता फार मोठी आहे. याने १७९९ ते १८०४ पर्यंत अमेरिकेत प्रवास करून आमेझॉन नदीच्या तीरांवरील अज्ञात प्रदेश उघडकीस आणले. त्याचप्रमाणे १८२९ साली आशिया खंडांतील साय-

बेरियाच्या अफाट व निर्जन प्रदेशामध्ये संचार करून तेथील माहिती त्याने जगाला जाहीर केली. हा प्रवास त्याने इतक्या त्वरेने केला की १६१४ मैल अंतर त्याने केवळ २५ आठवड्यांत आक्रमण केले. शास्त्रीय विषयां-तही याने अनेक शोध लाविले. त्यांमध्ये निरनिराक्षया ठिकाणच्या हवामानांत सारखेपणा व फरक का असतो यासंबंधाने याने लाविलेले शोध विशेष प्रमुख आहेत. याचा 'कॉस्मॉस' (विश्व) नांवाचा सृष्टिवर्णनपर प्रचंड ग्रंथ १८४४ पासून खंडशः प्रसिद्ध व्हावयास सुरवात झाली. त्याच्या हयातीपर्यंत त्याचे पांच खंड प्रसिद्ध होऊन तो सरतेशेवर्टी अपुराच राहिला.

याच सुमारास म्हणजे अठराव्या शतकाच्या अखेरीस व एकोणिसाव्या शतकाच्या आरंभी शास्त्रीय विचारांची एकसारखी वाढ होऊं लागल्यामुळे आणि सृष्टीचैव सर्व बाजूनी अवलोकन सुरु झाल्यामुळे भूगोलशास्त्राची कल्पनातीत वाढ होऊं लागली. माहितीचा व ज्ञानाचा जसजसा संचय होत चालला तसतसे विषयाचे निरनिराळे प्रांत पृथक होऊं लागले व हळू हळू त्यांची स्वतंत्र शास्त्रे बनू लागली. भूमीच्या पृष्ठभागाचे पूर्ण ज्ञान होण्यासाठी भूमीच्या अंतर्भुगाचे ज्ञान मिळविण्याची जरूर भासू लागली; व त्याविषयी विचार करणारे जे लोक निघाले त्यांनी भूस्तरशास्त्र निर्माण केले. अशाच रीतीने वायुमानशास्त्र, भूभिमापनशास्त्र, समुद्रशास्त्र, इ० उपशास्त्रेही निर्माण झाली. हीं सर्वच शास्त्रे विभक्त होऊन आपला सवता सुभा सांगू लागल्यावर, खुद भूगोलशास्त्राचा असा विषय उरला तरी कोणता, असा प्रश्न उपस्थित झाला असल्यास त्यांत नवल नाही. व भूगोलशास्त्र असे आतां निराळे काही राहिलेच नाही असे म्हणणारेही कित्येक लोक निघाले. परंतु भूपृष्ठाचे सम्यक ज्ञान करून देऊन भूपृष्ठ व मनुष्यप्राणी यांचा जो परस्पर संबंध त्याचे सोपपत्तिक विवेचन करणारी अशी एक शानशास्त्रा, इतर सगळीं शास्त्रे वेगळीं निवालीं तरी, उरतेच. ही ज्ञानाची शास्त्रा म्हणजेच भूपृष्ठशास्त्र होय. आपल्या प्रतिपाद्य विषयाच्या पूर्ततेसाठी हें शास्त्र इतर शास्त्रांची वाटेल तेवढी मदत घेईल परंतु इतर कोणत्याही शास्त्रांत विलीन होऊन मात्र जाणार नाही.

(२) भूस्तरशास्त्र.

— ४ —

सर्वंध भूगोलाचा अभ्यास चालू असतां त्यांतूनच निर्माण झालेले अत्यंत महत्वाचें शास्त्र भूस्तरशास्त्र हे होय. यालाच कोणी भूगर्भशास्त्र असेही म्हणतात. परंतु त्यापेक्षा भूस्तरशास्त्र हा शब्द चांगला. कारण या शास्त्रांत भूमीच्या गर्भाचा म्हणजे अगदी आंतल्या भागाचा फारसा विचार होत नसून भूपृष्ठावरील २५।३० मैल जाडीच्या कवचाचा किंवा स्तरांचाच मुख्यत्वेकरून विचार होतो. आणि या थरांचा देखील शास्त्रज्ञ लोक जामिनीत स्वतः २५।३० मैल खोल जाऊन शोध येतात असें नव्हे तर पृथ्वीमध्ये निरंतर चाललेल्या चलनवलनाच्या योगाने पूर्वी खाली असलेले थर पृष्ठभागावर येतात व त्यामुळे त्यांचा अभ्यास करण्याची शास्त्रज्ञांना संधि मिळते. तेव्हा भूस्तरशास्त्र हेच नांव अधिक समर्पक होय.

हे शास्त्र अलीकडे उत्तम झाले असले तरी येवढ्यांतच त्याचा विस्तार फार झालेला आहे. जेम्स हटन नांवाचा इंग्रज व वर्नर या नांवाचा जर्मन या दोघांनी अठराच्या शतकाच्या अखेरीस या शास्त्राचा पाया घातला. पृथ्वीवरील खडक हे मुख्यतः समुद्राच्या तळाशी वाहून गेलेल्या गाळाचे बनलेले आहेत व ज्वालामुखीच्या स्फोटामुळे किंवा भूगर्भातील उष्णतेच्या दावामुळे ते वर आले आहेत असा सिद्धात हटन याने प्रस्थापित केला वर्नर याने या उपपत्तीला विरोध केला. अत्यंत प्राचीन काळी पृथ्वीवर केवळ सळसळणारे पाणी होते. व त्यांतच उष्णतेमुळे पातळ अवस्थेत असलेली सर्व द्रव्ये मिसळलेली होतीं. पुढे हे पाणी जसजसे निवत गेले तसतशी तीं द्रव्ये घट होत जाऊन त्याचे खडक बनले व पाणी समुद्राच्या रूपाने निराळे झाले,—असां त्याचा स्वतःचा सिद्धांत होता. दोन्हीही सिद्धांतांच्या अभिमान्यांमध्ये वराच कलह होऊन वादाची धुमशक्ती माजली. अखेरीस हटमेचा सिद्धांत बहुताशी मान्य ठरला. पुढे लायेल नामक शास्त्रज्ञाने पृथ्वीच्या पृष्ठावरील विधायक व विनाशक घडामोडी सदासर्वकाळ सारख्याच प्रमाणांत होत असतात असें प्रतिपादन केले. अगासिज्ञने हिमनद्यांचे खडकांच्या थरांवर काष परिणाम होतात याचा

विशेष अभ्यास केला. ह्याच सुमारास कित्येक प्राणिशास्त्रज्ञांनी खडकांच्या थरांमध्ये प्राचीन काळच्या जीवसृष्टीचे जे अवशेष सांपडतात त्यांचाही अभ्यास सुरु केला. त्यावरून लक्षावधि वर्षांपूर्वींपासून पृथ्वीवर निरनिराळ्या काढीं कोणत्या प्रकारचे प्राणी होऊन गेले याचा एक इतिहासच हळू हळू वर्नु लागला. व ह्या पुरातन जीवावशेषांचे एक निराळे शास्त्राच निर्माण झाले. पुढे चार्लस डार्विनने आपला विकासवादाचा सिद्धांत प्रस्थापित केल्यावर त्याचीही या शास्त्राला जोड मिळून प्राणी व वनस्पति यांच्या स्वरूपाचा निरनिराळ्या युगांत विकास कसा झाला हैं ठरविण्यांत आले.

— ५ —

कांही थोड्या फुटांपर्यंत असलेली माती सोडून दिल्यास आपल्या पृथ्वीच्या पृष्ठभागावर सर्वत्र कठीण दगडाचे आवरण असल्याचे दिसून येते. पृथ्वीच्या गर्भातल्या मंद्याविंदूपासून पृष्ठभागापर्यंत जे ४००० मैलांचे अंतर आहे त्यापैकीं फार तर २५ मैल खोलीपर्यंत हैं खडकांचे कवच आहे. त्याच्याखालीं पृथ्वीचा जो विस्तीर्ण कोथळा आहे त्याच्या आंतला गाभा लोखंड व निकेल या वजनदार धातूंच्या साळ्याने भरलेला असावा असें शास्त्रज्ञांचे मत आहे. हा लोखंड व निकेल यांचा साठा कशा स्थिरीत असावा यासंवंधाने शास्त्रज्ञांना नक्की कांही सांगतां येत नाही. कित्येक असें म्हणतात कीं भूगर्भीत प्रचंड उण्णतेमुळे पातळ स्थिरीत असलेला सर्व द्रव्यांचा रस आहे; तर कित्येकांच्या मर्ते कांही अंतरापर्यंत पातळ रस असून त्याच्याखालीं उण्णता अधिकच वाढल्यामुळे सर्व पदार्थ वायुरूप स्थिरीत आहेत. इतर कांही शास्त्रज्ञांच्या मर्ते पृथ्वीचा मध्यभाग पोलादाप्रमाणे अत्यंत कठिण अशा घन द्रव्यांचा बनलेला असावा, त्याच्यावरचे शेंकडो मैलांचे अंतर घन द्रव्यांच्या सुश्या तुकड्यांचे बनले असावे, त्याच्यावरचा कांही भाग अत्यंत तस व लवचीक अशा प्रस्तर-द्रव्याचा बनलेला असावा आणि या सर्वांच्या वर पृथ्वीच्या पृष्ठभागी २०-२५ मैलांचे खडकांचे कवच असावे. हैं शेवटचे मत सध्या कित्येक शास्त्रज्ञांना विशेष प्राणी वाटत आहे.

आज लक्षावधि, कोळ्यवधि वर्षे पृथ्वीच्या पृष्ठभागावर एकसारखी घडामोड चाललेली आहे. ही घडामोड दोन प्रकारच्या कारणांनी होत असते असें म्हणतां येईल: पैकी एक प्रकार म्हणजे ऊन, वारा, पाऊस, हिम इ० बाहेरुन परिणाम करणाऱ्या शर्कींचा व दुसरा म्हणजे भूकंप, ज्वालामुखींचे स्फोट व भूगर्भातील उष्णतेमुळे उत्पन्न होणारा दाव, इ० अंतरंगांतील शर्कींचा होय. उन्हामुळे खडपे तडकतात, वाच्यामुळे त्यांचे तुकडे होतात, पावसामुळे ते धुगून निघून त्यांचे लहानमोठे गोटे, वारीक रेती व सरतेशेवरी अगदी सूक्ष्म धूलिकण बनतात व या सर्व गोष्टी ओढे, नाले व नव्या यांच्यामधून वाहत जाऊन सरतेशेवरी समुद्रास मिळतात. यांतील अत्यंत वारीक मातीचा नदीच्या पाण्यांत मिसळलेला गाळ समुद्रांत फार दूरवर जाऊन तळाशी वसतो. ढोवळ असलेली रेती त्याच्या-पेक्षा अलीकडे खाली वसते. नव्यांच्या पाण्याबोवर वाहात आलेल्या प्राण्यांच्या शरीरांचे सांगाडे, हाडे व वनस्पति ह्या वस्तुही गाळाबोवरच समुद्राच्या तळाशीं जाऊन वसतात. समुद्राच्या तळाशीं असलेले प्राणीही मेले म्हणजे त्या गाळांत गाडले जातात. अशा रीतीने हा गाळ वर्पानुवर्षे साचत गेला म्हणजे त्याचा समुद्राच्या पाण्याच्या प्रचंड दाबामुळे खडक बनतो. हा खडक बनत बनत लक्षावधि वर्षांनी समुद्राच्या पृष्ठभागापर्यंत आला म्हणजे तेथे जमीन होते व समुद्र तेथून हयून ज्या ठिकाणी नमिनीची सपायी झिजून झिजून फार खाली आली असेल त्या ठिकाणी पसरतो. किंवा कित्येक वेळा पृथ्वीच्या गर्भातील दाबामुळेही समुद्राचा तळचा तळ पाण्याच्या सपाटीच्यावर उचलला जातो. अशा रीतीने समुद्राच्या तळाशीं गाळापासून बनलेला खडक पाण्यांतून वर उघड्यावर आला म्हणजे त्यावर पुनः ऊन, पाऊस, वारा, यांची क्रिया सुरु होऊन त्याची झीज होऊं लाग्ने व ती झीज पुनः समुद्रांत जाऊं लागते. याप्रमाणे हें रहाटगाडगें एकसारखे चालू असते.

या सर्व घडामोडींचे स्वरूप व त्यांचा प्रचंडपणा मनाला पटण्यासाठी कल्यनाशाक्ति मोठी करून लक्षावधि वर्षांचा काळ आपल्या कल्यनेच्या टप्प्यांत आणला पाहिजे. सध्या आपल्याला सर्वत्र दिसत असलेला खडक अशा रीतीने केवळ नमिनीच्या गाळामुळे बनला असेल व सध्याची जमीन

धूपून जात जात शेवटी समुद्रांत गडप होईल या गोष्टी आपल्याला पहिल्या प्रथम अशक्य वाटतात. परंतु गावाशेजारून जाणाऱ्या एकाद्या ओढ्याचे चरित्र ज्यांनी वर्षानुवर्षे सूक्ष्मपणे पाहिले आहे त्यांना लक्षावधि वर्षांनी निष्पत्र होणाऱ्या या घटनांचे विशेष आश्रय वाटणार नाही. अगदी लहानसा ओढा देखील जमीन कशी कातरीत जातो व दरसाल किती माती आपल्या प्रवाहावरोवर वाहून नेतो याची कल्पना ज्याला आहे त्याला एका ओढ्याच्या लाखोपट घडामोड लाखो वर्षे जेथे चालली आहे तेथे केवढा परिणाम होईल याचा अंदाज कल्पनेने तरी निदान करतां येईलच. सध्या जमिनीवर असणारे खडक हे याप्रमाणे गाढापासूनच बनलेले आहेत हैं शास्त्रज्ञांनी नाना तळेचीं प्रमाणे देऊन निर्विवाद रीतीने सिद्ध केले आहे. किंवद्दुना सर्व भूपृष्ठावर असणाऱ्या खडकापैकी शेकडा ८५ इतका खडक अशा संचित थरांचा (sedimentary) बनलेला आहे असें त्यांनी प्रतिपादन केले आहे.

हे संचित थरांचे दगड बनत असतांना त्यांच्यामध्ये वेळोवेळी गाडले गेलेले प्राणी व बनस्पति याचे अवशेष, दगडासारखे कठिण झालेले, मधून मधून सापडतात हैं वर सांगितलेले आहे. त्याच्या अभ्यासाचे पुरातन-जीवशास्त्र (palaeontology) नांवाचे निराळे शास्त्र बनले आहे. अत्यंत प्राचीन काळच्या प्राथमिक (primary) खडकांमध्ये असे जीवांचे अवशेष सापडत नाहीत; अशा खडकांना azoic म्हणजे 'जीवविहीन' खडक म्हणतात. हे बनले त्याकाळी प्राण्यांची व बनस्पतींची उत्पत्ति पृथ्वीवर झाली नव्हती. ज्यांमध्ये जीवसृष्टीचा प्रारंभ झालेला दिसून येतो त्यांना (proterozoic) 'जीवप्रारंभकालीन' खडक म्हणतात. याच्यापुढच्या काळांतल्या थरांना 'पुरातनजीवकालीन' (palaeozoic) असें नंब दिलेले असून त्यांत मत्स्यासारखे प्राणी व भुईसरपट चालणारे प्राणी अस्तित्वांत आले असत्याचा दाखला मिळतो. पुढच्या म्हणजे 'मध्यजीवकालीन' (mesozoic) थरांमधील अवशेषांवरून त्या काळी प्रचंड आकाराचे सरपटणारे किंवा आखूड पायांचे प्राणी पृथ्वीवर होते असें दिसते. यानंतर शेवटचा म्हणजे 'आधुनिकजीवकालीन' (cainozoic) थर होय. या थरांत सस्तनप्राणी उत्पत्र झालेले दिसतात व जवळ जवळ सध्याच्या प्रमाणेंच प्राणिसृष्टि अस्तित्वांत असलेली आढळते.

पहिल्यापासून शेवटपर्यंतच्या थरांमध्ये सांपडणाऱ्या अवशेषांवरून प्राप्यांचा व बनस्पतींचा या भूतलावर कसकसा विकास होत गेला व त्यांना आजची स्थिती कशी प्राप्त झाली हैं'शास्त्रज्ञांनी फार सुंदर रीतीने दाखवून दिले आहे.

संचित थरांच्या (sedimentary) खडकांखेरीज दुसरा प्रकार. म्हणजे अग्निनिर्मित (igneous) खडकांचा होय. त्यांमध्ये सुद्धा दोन जाती आहेत. एक म्हणजे ज्वालामुखीच्या स्फोटावरोवर 'लाव्हा' नांवाचा जो रस वाहेर ओतला जातो तो निवात्यानंतर त्याचा बनलेला खडक (Basalt) व दुसरा म्हणजे भूगर्भातल्या उणतेने व दाबाने बनत जाऊन पुढे कांही कारणाने वर शुसलेला खडक (Granite). या दुसर्या जातीच्या खडकांपैकीच कांही जारीना ट्रॅप असें इंग्रजीत म्हणतात. आपल्या महाराष्ट्रांत जो काळा फक्त आहे तो या ट्रॅपपैकीच असून त्याला 'डेकन ट्रॅप' असें नांवही पडलेले आहे.

संचितथरांचे खडक, स्फोटजनित खडक व आंतुन वर शुसलेले अग्निनिर्मित खडक या तीन प्रकारांमध्ये दगडांच्या शेकडो जाती अंतर्भूत होतात. प्रत्येक जातीची रासायनिक घटना व तिचे गुणधर्म निराळे असतात. अर्थात् त्यांची झीज होऊन बनलेली जमीनही निरनिराळ्या गुणधर्मांची असते. तेव्हा जमीनीचा सुपीकपणा, तिचा पाणी धारण करण्याचा गुण वगैरे गोष्टीचे ज्ञान हैं भूस्तरशास्त्राच्या अभ्यासावर कसें अवलंबून आहे हैं यावरून सहज लक्षांत येईल.

याखेरीज भूकंप, ज्वालामुखी, हिमनद्या, पर्वतोत्पत्ति इत्यादि इतके मनोरंजक विषय या शास्त्रांत आहेत की त्यांचा येथे उल्लेख करणेही अशक्य आहे. त्याचप्रमाणे खनिजशास्त्र (mineralogy), धातुप्रीक्षाशास्त्र (metallurgy), प्रस्तरप्रीक्षाशास्त्र (petrology) वगैरे अनेक व्यावहारिक उपयोगाच्या शाखाही या शास्त्रांतच अंतर्भूत होतात. परंतु मूळ शास्त्राच्या अभ्यासाचाच जेथे पत्ता नाही तेथे या शास्त्रांना कोण विचारतो? परकीय तज्ज्ञांनी येऊन आमच्या देशांत खाणी चालवाच्या तेव्हा आमच्या देशांतील खनिज द्रव्यां वाहेर निघणार आणि परकीय भूस्तरशास्त्र आणावे तेव्हा आमच्या देशाची भूस्तरीय पाहणी होणार!

बनारसच्या हिंदुविद्यापीठामध्यें खनिजशास्त्र व धातुपरीक्षाशास्त्र शिक-विष्णाची व्यवस्था आहे असें कळते. त्याशिवाय इतर कोणत्याही विद्या-पीठांत भूगोलविषयक शास्त्रांचें अध्ययन चांगल्या रीतीने चालू असेल असें वाटत नाही. बसुंधरा, रत्नगर्भी अर्शी नांवें जिला प्राचीन आर्योनी दिलीं व जिच्यावर आमचें सर्व जीवन अवलंबून आहे अशा या भूमातेचें चांगले ज्ञान करून घेण्याचीही आस्था आमच्यांत नसावी हें किती शोचनीय आहे ! भूषुषशास्त्र व भूस्तरशास्त्र या दोन शास्त्रांचें जिवंत बुद्धीने अध्ययन केले तर त्याचा निवळ व्यावहारिक उपयोग सुद्धा किती तरी होईल. पण लक्षांत कोण घेतो !

ज्योतिषाच्या प्रांतांतून म्हणजे अमर्याद व अफाट अशा विश्वांतून आपण भूगोलावर आलो. येथून पुढे किती मनोहर प्रदेश आपल्या दृष्टीसमोर दिसत आहे ! पृथ्वीतील जड पदार्थ एकीकडे आपली वाट पाहात आहेत तर दुसरी कडे वनस्पति, कीटक, पशुपक्षी स्वतःकडे येण्यासाठी आपणांस खुणावीत आहेत व यांच्या पलीकडे खुद मानवजाति, आपले सर्वच लक्ष आकृष्ट करून घेण्यास समर्थ अशी, वसलेली दिसत आहे. भूगोलशास्त्रामध्ये हवा, पाणी, जमीन वैग्रेंचा विचार करीत असतांना पुढे पदार्थविज्ञानाचा व त्याच्या पुढेंच रसायनशास्त्राचा प्रदेश लागलेलाच दिसतो. इकडे भूस्तरशास्त्रांतर्गत जीवशेषांचा अभ्यास जीवशास्त्राशी निगडित झालेला दिसत असून पुढे जीवश्रेष्ठ जो मनुष्य त्याच्या अभ्यासाला लागण्याचा रस्ता दिसत आहे. अशा या जंक्शनच्या ठिकाणावरून आपण प्रथम जड-विज्ञानाचा टप्पा अगदी थोडक्यांत आक्रमण करून येऊ आणि मग जीव-विज्ञानाच्या रस्त्याने थोडेसे रमत रमत जाऊ.

३. पदार्थविज्ञान व रसायन.

— १ —

या दोन प्रचंड ज्ञानशास्त्रांच्याविषयीं येथे विशेष लिहिण्याचा मानस नाही. त्यांचे अगदी त्रोटक आणि वरवरचे ज्ञान करून द्यावयाचे म्हटले तरी या पुस्तकाएवढे पुस्तक सहज होईल. याच्यापेक्षा अधिक संक्षेप करून गेल्यास प्रतिपादनाच्या विशदतेस बाध येईल व प्रत्येक वाक्य म्हणजे

वाचकांना एकेका कूट प्रभासारखें होऊन वसेल. विशेष खुलासेवार विवेचन करण्यास तर येथे अृबकाश नाही. तेव्हा हीं दोन्ही शास्त्रे अत्यंत अद्भुत व व्यवहारांत अतिशय उपयोगाचीं असून सुद्धा त्यांना नुसता स्पर्श करूनच पुढे जाणे भाग आहे.

पदार्थांची अंतर्गत रचना पाहणे हें: रसायनशास्त्राचें काम आहे. यासाठीं सर्व पदार्थांचे पृथकरण करण्याचा प्रयत्न या शास्त्रांत केला जातो. ज्या पदार्थांचे त्यांच्याहून भिन्न अशा दोन किंवा अधिक पदार्थांमध्ये पृथकरण होऊं शकते त्यांना ‘संयुक्त द्रव्ये’ (compounds) म्हणतात. आणि ज्या पदार्थांचे तद्दिन पदार्थांमध्ये पृथकरण होऊं शकत नाही त्यांना ‘मूलद्रव्ये’ (elements) म्हणतात. अशीं मूलद्रव्ये सर्व सृष्टीमध्ये १२ आहेत असें शास्त्रज्ञांनी सध्या शोधाअंतीं ठरविले आहे. उज्जवायु (हैड्रोजन), प्राणवायु (ऑक्सिजन), पारा, सोने, लोखंड हीं मूलद्रव्ये होत. अमोनियावायु, कार्बन डायॉक्साइड वायु, पाणी, माती, लाकूड ह० पदार्थ हीं संयुक्त द्रव्ये होत.

कोणत्याही संयुक्त द्रव्याचे आपण तुकडे करण्यास सुरवात केली, त्या तुकड्यांचे तुकडे, त्यांचे पुनः तुकडे, असें करतां करतां ज्यांचे आतां विभाग होऊं शकत नाहीत अशा अत्यंत सूक्ष्म कणांपर्यंत आपण आलों म्हणजे त्या अखेरच्या कणांना ‘अणु’ (molecule) असें म्हणतात. अर्थात् हे अणु रासायनिक पृथकरण न करितां केवळ तुकडे करण्याच्या क्रियेने प्राप्त होतात. कोणतेही संयुक्तद्रव्य किंवा मूलद्रव्य अशा अत्यंत सूक्ष्म अणुंचे बनलेले असते. हा अणूंसंबंधाचा सिद्धांत सन १८११ साली अंब्होगॅंड्रो नांवाच्या इटालियन शास्त्रज्ञाने प्रस्थापित केला.

परंतु ही तुकडे करण्याची क्रिया म्हणजे कांही रासायनिक पृथकरण नव्हे. पदार्थांचे रासायनिक पृथकरण व संयोजन कसें व कोणत्या नियमांनुसार होतें याचे अवलोकन करण्यास शास्त्रज्ञांनी याच सुमारास सुरवात केली होती. या अवलोकनाचे फळ म्हणजेच जॉन डाल्टन या प्रसिद्ध इंग्रज शास्त्रज्ञाचा परमाणुसिद्धांत होय. ‘सर्व मूलद्रव्ये हीं अदृश्य, अविभाज्य व अविनाशी अशा परमाणूंचीं (atoms) बनलीं आहेत,’ हा डाल्टनचा मुख्य सिद्धांत होय. अणूपर्यंत विभाग कोणत्याही द्रव्याचा

(मूल अथवा संयुक्त) होऊं शकतो. परंतु परमाणु हे मात्र मूलद्रव्यांचेच असून शकतात. निरनिराळ्या मूलद्रव्यांच्या परमाणूंचा विशिष्ट प्रमाणांत रासायनिक संयोग झाला म्हणजे त्यांपासून संयुक्त द्रव्याचा एक अणु बनतो. याच्या उलट कोणत्याही संयुक्त द्रव्याच्या अणूंचे पृथक्करण केले म्हणजे त्यांत असलेल्या मूलद्रव्यांचे परमाणु आपल्याला प्राप्त होतात. उदाहरणार्थ, हायड्रोजनचे दोन परमाणु व ऑक्सिजनचा एक परमाणु यांचा संयोग झाला म्हणजे पाणी या संयुक्त द्रव्याचा एक अणु तयार होतो; आणि ऑक्सिजनचनेच दोन परमाणु एकत्र झाले म्हणजे ऑक्सिजनचा अणु तयार होतो. कोणत्याही संयुक्त द्रव्याचा सूक्ष्मतम विभाग म्हणजे अणु होय व कोणत्याही मूलद्रव्याचा सूक्ष्मतम विभाग म्हणजे परमाणु होय; अर्थात् परमाणु हे कोणत्याही मूलद्रव्याचे अगदी अखेरचे अविभाज्य असे घटक आहेत, त्यांच्यापेक्षा अधिक सूक्ष्म असा विभाग कोणत्याही द्रव्याचा होणें शक्य नाही, ही गोष्ट डाल्टनच्या वेळेपासून सर्वमान्य होऊन बसली होती.

परंतु या 'सर्वमान्य' सिद्धांताला विसाव्या शतकाच्या आरंभापासून मोठाच घक्का बसला असून परमाणूंचेही पृथक्करण शास्त्रज्ञांनी, मुख्यतः विजेच्या साहाय्याने, केले आहे. प्रत्येक परमाणु, मग तो कोणत्याही मूल-द्रव्याचा असो, अनेक ऋणविद्युत्कण (electron) व धनविद्युत्कण (proton) यांचा बनलेला असतो. परमाणूच्या मध्यभागी अनेक धन-विद्युत्कण एकत्रित झालेले असतात व त्यांच्याशी संलग्न झालेले कांही ऋणविद्युत्कणही असतात. धनविद्युत्कण व ऋणविद्युत्कण मिळून बनलेल्या या मध्यभागास केंद्र (nucleus) म्हणतात. या केंद्राभोवती विशिष्ट कक्षेमध्ये फिरारे अनेक ऋणविद्युत्कण असतात आणि या सर्वांचा मिळून एक परमाणु बनलेला असतो. तेव्हा हे कल्पनातीत सूक्ष्म असे परमाणु म्हणजे एकेक सूर्यमालाच असून त्याच्यामध्ये अनेक गुंतागुंतीच्या घडामोडी चालू असतात असें या शास्त्रज्ञांच्या शोधामुळे उघडकीस आले आहे. परमाणूच्या रचनेतली मोठी अद्भुत गोष्ट ही कीं प्रत्येक परमाणूमधील ऋणविद्युत्कण व धनविद्युत्कण यांची संख्या नेहमी सारखी असते; मग तो परमाणु कोणत्याही मूलद्रव्याचा असो. उदाहरणार्थ, सोनें या मूल-

द्रव्याच्या परमाणुमधील धनविद्युत्कणांची संख्या १९७ आहे व ह्यांच्याशी संलग्न होऊन केंद्रामध्ये राहणारे क्रृणविद्युत्कण ११८ आहेत. या केंद्रामधील फिरणारे सुटे क्रृणविद्युत्कण ७९ आहेत. अर्थात् क्रृणविद्युत्कणांची संख्या $118+79=197$ ही दोन्ही प्रकारच्या कणांची संख्या सारखी असल्यामुळे त्यांच्यामधील शक्ति तुल्यबल होऊन त्या एकमेकांना शांत करतात व त्यामुळे परमाणु समस्थितीत राहतो.

आपले हें सर्व विवेचन किती सूक्ष्म द्रव्याविषयी चाललेले आहे याची कल्पनाही करतां येणे शक्य नाही. अणु (molecule) हाच अगोदर अत्यंत शक्तिमान अशा सूक्ष्मदर्शक यंत्राला अदृश्य असतो. ह्या अणूचा व्यास 250000000 पासून ते 50000000 हंचापर्यंत असतो. याच्या निम्मा किंवा एकचतुर्थांश इतका तरी व्यास परमाणुचा असणार आणि क्रृण-धन-विद्युत्कण हे त्यांच्याहीपेक्षा किती तरी सूक्ष्म असणार ! परंतु अशा अकल्पनीय सूक्ष्म वस्तूनाही शास्त्रज्ञ लोक प्रयोगरूपी साक्षीच्या पिंजऱ्यांत वसवून त्यांची सर्व गुह्यें काढून घेत आहेत ही केवढी अजब गोष्ट आहे !

शास्त्रज्ञांना प्रयोगाखंती असें दिसून येऊ लागले आहे की परमाणुंच्या अंतरंगांतील क्रृण-धन-विद्युत्कण हे विजेने भारलेले द्रव्याचे कण नसून प्रत्यक्ष विद्युत्स्वरूपीच आहेत. आणि विद्युत ही शक्ति असल्यामुळे परमाणुंचे अंतर्गत घटक हे शक्तिरूपच आहेत असें दिसून आले आहे. शास्त्रज्ञ लोक आजपर्यंत जडद्रव्य व शक्ति या दोन गोष्टी परस्परांपासून अत्यंत भिन्न आहेत असें मानीत आले होते. परंतु त्यांचे हें मानणे आतां भ्रमात्मक ठरले असून जडद्रव्य व शक्ति ही एकच आहेत असा सिद्धांत प्रचलित झाला आहे. ही शक्ति परमाणुमध्ये विद्युत्कणांच्या रूपाने साठविलेली असते व ती परमाणुमधील विद्युत्साम्यामुळे सुसावखेंत असते. अर्धांशे वजनाचे कोणतेही द्रव्य जर घेतलें तर त्यांच्यामध्ये ही परमाणुगत शक्ति इतकी प्रचंड असते की $35,000,000$ खंडीच्या हतके वजन शंभर मैल वर चढवून नेण्याचे काम करण्यास ती सहज समर्थ होईल ! ही

शक्ति मोकळी व कार्यकर्ता नसून जडस्वरूपी आहे हें आपले मोठे भाग्यच होय ! नाही तर या जगावर प्रलयकाळच ओढपला असता !

— २ —

आपल्या डोळ्यांना दिसणारा प्रकाश ज्या किरणांमुळे उत्पन्न होतो ते किरण म्हणजे सर्वव्यापी व असंवेद्य अशा ईर्थर नामक पदार्थामधून जाणाऱ्या लहरी होत. ह्या लहरी कोणत्याही अटकाव करणाऱ्या पदार्थावर जाऊन आदलल्या म्हणजे तेथून परत फिरतात व त्या आपल्या डोळ्यापर्यंत आल्या म्हणजे आपल्यास तो विवक्षित पदार्थ दिसतो. ईर्थरमध्ये उत्पन्न होणाऱ्या एकंदर लहरी असंख्य प्रकारच्या आहेत. त्यांपैकी आपल्या डोळ्यांना दिसणारा प्रकाश ज्यांच्यामुळे उत्पन्न होतो अशा लहरी फारच थोड्या आहेत. आपल्या डोळ्याना दिसणारा जो प्रकाशपटक आहे त्याच्यापेक्षा लहान व त्याच्यापेक्षा ढोबळ अशा दोन्ही बाजूंच्या लहरी आपल्या डोळ्यांवर कांहीच परिणाम करूं शकत नाहीत. म्हणजे ते किरण आपणास अदृश्य असतात. रांटगेन नांवाच्या जर्मन शास्त्रज्ञाने शोधून काढलेले 'क्ष' किरण हे अशा अदृश्य किरणांपैकीच होत. या 'क्ष' किरणांच्या लहरी अत्यंत सूक्ष्म असल्यामुळे त्यांचा परिणाम आपल्या डोळ्यांवर होऊं शकत नाही तरी फोटोग्राफीच्या प्लेटवर त्यांचा परिणाम होऊन फोटो निघतो. 'क्ष' किरणांच्या लहरी अत्यंत सूक्ष्म असल्याकारणाने साधारण प्रकाशाच्या लहरी जेथून परावृत्त होतात अशा बन्याच घन पदार्थातून 'क्ष' किरण आरपार जाऊं शकतात. जितका पदार्थ अधिक घन तितका त्या पदार्थातून 'क्ष' किरण जाण्याला अडथळा होतो. आपल्या शरीराच्या संबंधाने म्हटले तर हाडापेक्षा मांसांतून हे किरण जास्त जाऊं शकत असल्यामुळे शरीराच्या आंतील मांस आणि हाडे यांची स्थिति पृथक्पणे दर्शविणारा फोटोग्राफ या किरणांमुळे निघूं शकतो. बंदुकीची गोळी शिशाची असल्यामुळे आणि शिसे, सोने इत्यादि धातूंमधून हे किरण बहुधा मुळीच जात नसल्यामुळे त्या गोळीचा तेवढा भाग फोटोमध्ये अगदी काळा राहतो. शरीरांत खुसलेल्या बंदुकीच्या गोळीचे नक्की स्थान 'क्ष' किरणांनी काढलेल्या फोटोच्या योगाने आपल्याला आतां सहज निश्चित करतां येतें ! अशाच रीतीने अंतर्गत विकृतीचे

निदान करण्यासाठी ‘क्ष’ किरणांचा उपयोग सध्या मोळ्या प्रमाणावर केला जातो हैं सुप्रसिद्धच आहे.

ईथरच्या अत्यंत सूक्ष्म लहरींचा, म्हणजे ‘क्ष’ किरणांचा, उपयोग ज्याप्रमाणे शरीरांतील अदृश्य भाग दृश्य करण्याकडे करून घेण्यांत येतो त्याप्रमाणे ईथरमधील अत्यंत मोळ्या लहरींचा उपयोग दूर अंतरावरच्ये बोलणे श्रवणगोचर करण्याकडे सध्या केला जातो. बिनतारी तारायंत्र किंवा रेडियो यांच्यामध्ये विजेच्या योगाने ईथरमध्ये एका ठिकाणी विशिष्ट लांबीच्या लहरी उत्पन्न करण्याची योजना करून दुसरीकडे त्याच लहरींचौ आंदोलने स्वीकारण्याची व्यवस्था केलेली असते. अशाच लहरींचा उपयोग करून एका ठिकाणाहून दुसऱ्या ठिकाणी फोटो पाठविण्याची व दूरदेशस्थ देखावे प्रत्यक्ष दाखविण्याची योजना करतां यावी यासाठी शास्त्रज्ञांची खटपट चालू आहे. त्यांच्या खटपटीस लवकरच यश येईल अशी आशा वाट आहे. तसें झालें म्हणजे कोणाही माणसाला घरवसल्या हजारो कोसांवर असलेल्या आपल्या प्रियजनांचे दर्शन घेतां येईल व त्यांच्याशी बोलणे चालणे करतां येईल.

— ३ —

असाच अजव चमत्कार किरणोत्सर्जक (radioactive) पदार्थी-संबंधींचा आहे. यांचा शोध प्रथम १८९६ सालीं बेकेरेल या फ्रेंच शास्त्रज्ञाने लाविला. पुढे १८९८ सालीं पोलंडांत जन्मलेल्या व एका फ्रेंच शास्त्रज्ञाशी लग्न केलेल्या क्युरी नामक विदुषीने ‘रेडियम’ नांवाच्या अतिविख्यात किरणोत्सर्जक पदार्थाचा शोध लाविला. रेडियम व इतर तत्सम पदार्थांचा अलौकिक गुण हा आहे, कीं ते आपोआप, सदोदित, अविश्रांतपणे किरण व शक्ति बाहेर फेकीत असतात. ह्यांच्यापासून तीन प्रकारचे अदृश्य किरण बाहेर पडत असतात. त्यांना ‘अ’ कण (α -particles), ‘ब’ कण (B -particles) व ‘क’ किरण (γ -rays) अशा संज्ञा दिलेल्या आहेत. त्यांपैकी ‘अ’ किरण म्हणजे खरोखरी त्या पदार्थांचे विघटन होऊन त्यांतून बाहेर पडणारे ‘हेलियम’ नांवाच्या मूलद्रव्याचे परमाणु व ‘ब’ किरण म्हणजे अशाच रीतीने बाहेर पडणारे ऋणविद्युत्कण होत. अशा रीतीने

रोडियमचे आपोआप एकसारखे विघटन होत असून त्यांतून अत्यंत सूक्ष्म कण एकसारखे बाहेर पडत असतात हा केवढा मोठा चमत्कार आहे ! तिसरे 'क' किरण मात्र आपल्या डोळ्यांस दिसणाऱ्या प्रकाशकिरणां-सारखे लहरीरूप असतात. परंतु त्यांच्या लहरी फारच सूक्ष्म, 'क्ष' किरणां-पेक्षांही सूक्ष्म, असल्यामुळे त्यांचा आपल्या दृष्टीवर कांही परिणाम होऊं शकत नाही.

रोडियमच्या होणाऱ्या विघटनामुळे त्यांच्यापासून उष्णता बाहेर फेकली जाते. रोडियमच्या या सर्व गुणधर्मांचा उपयोग शरीराचे कांही रोग बरे करण्याकडे सध्या केला जातो.

— ४ —

'सापेक्षता' (Relativity) नांवाचा एक फारच महत्त्वाचा व गहन सिद्धांत आइन्स्टाइन नांवाच्या एका जर्मन ज्ञानज्ञाने स्थापित केला असून त्याचा आज सगळीकडे बोलबाला होत आहे. पदार्थांची लांबी, रुंदी, वगैरे सर्व परिमाणे स्वतःसिद्ध नसून ती पाहणाऱ्याच्या गतिभिन्नतेवर अवलंबून आहेत असें एक तत्त्व या सिद्धांतांत प्रतिपादन केलेले आहे. या सिद्धांतामुळे शास्त्र हें तत्त्वज्ञानाच्या प्रांतांत शिरत असून तत्त्वज्ञानाच्या अभ्यासकांमध्ये त्यामुळे फारच खलबळ उडाली आहे.

पदार्थविज्ञान व रसायन या दोन शास्त्रांमध्ये अलीकडे ज्या प्रचंड घडामोडी चाललेल्या आहेत त्यापैकी अल्ला उद्दिनाच्या जादूच्या कंदिला-प्रमाणे अद्भुत अशा दोन चार गोर्टीचे ओळशरतें दिर्दर्शन येथवर केलें. यां शास्त्रांचे स्वरूप किंती हृदयंगम व उद्घोषक आहे हें दाखविणे हाच या विवरणाचा प्रधान हेतु असल्यामुळे कोणत्याही सिद्धांतांचे सोपपत्तिक व शास्त्रीय पद्धतीने रेखीव वर्णन करण्याचा येथे प्रयत्नच केलेला नाही. तसें करणे हें या शास्त्रांतील तज्ज्ञांचे काम आहे. व तज्ज्ञ लोकांनी विशिष्ट विषयांवर लिहिलेली पुस्तके प्रसिद्ध करणे हें या मालेचेही कर्तव्य आहे. तें कर्तव्य यथाशक्ति बजाविण्यांत तिच्याकडून अर्थातच कसूर होणार नाही. सध्या जडसृष्टीचा प्रांत सोडून आपण याहूनही अद्भुत अशा जीव-सृष्टीकडे वळू.

प्रकरण नववें.

शास्त्रांची रूपरेपा : जीवविज्ञान.

१ स्वरूपवर्णन व शास्त्राविस्तार.

जीवशास्त्र या शब्दाचा हंगऱ्यां प्रतिशब्द जो बायॉलजी (Biology) तो bios (life, जीव), आणि logos (discourse, प्रबंध) या दोन ग्रीक भाषेतील शब्दांपासून बनविण्यांत आलेला आहे. वस्तुतः हा शब्द किंवा या शब्दाच्या योगाने व्यक्त होणारी कल्पना फारशी जुनी नाही. सर्व सजीव वस्तूंचे जीवनव्यापार साधारणपणे सारखेच असून त्यांचा रचनेचा व जीवनकमाचा एकत्र विचार करतां येण्याजोगा आहे ही कल्पना 'जीव-शास्त्र' असें एकच व्यापक नांव या ज्ञानशास्त्रेला देण्याच्या बुडाशी आहे. 'जीवशास्त्र' उर्फ 'बायॉलजी' ही संज्ञा १८०२ साली लामार्क या फ्रेंच शास्त्रज्ञाने व ट्रेविहरेनस या जर्मन शास्त्रज्ञाने आपापल्या पुस्तकांमधून प्रथम उपयोगांत आणिली. त्याच्या पूर्वी जीवसृष्टीविषयीं विचार करणाऱ्या या ज्ञानशास्त्रेस Natural history (निसर्गेतिहास) असें म्हणत असत; आणि याचे वनस्पतिशास्त्र व प्राणिशास्त्र असे परस्परांपासून विभिन्न दोन भाग आहेत असें मानीत असत. परंतु सूक्ष्मदर्शक यंत्राचा शोध लागून शास्त्रज्ञांनी सर्व सजीव वस्तूंचे सूक्ष्म अवलोकन करण्यास जसजशी सुरवात केली, तसेच सर्व जीवांमधील समानता व मूलभूत एकता त्यांच्या प्रत्ययास येत चालली. खुद मनुष्य देखील इतर जीवसृष्टीसारखाच असून इतर प्राण्यांच्या जीवनास जे नियम लागू आहेत तेच सर्वसाधारणपणे मनुष्याच्या जीवनालाही लागू आहेत ही गोष्ट देखील शास्त्रज्ञांच्या दृष्टोत्पत्तीस आली. अर्थात् मनुष्यासकट सर्व जीवांचा विचार करणारें शास्त्र हें एकच, ही कल्पना दृढ होत गेली व ही एकत्राची कल्पना उत्तम रीतीने व्यक्त करणारी 'बायॉलजी' ही संज्ञा शास्त्रज्ञांनी निर्माण केली.

अशा रीतीने, क्षुद्रांत क्षुद्र अशा जंतूपासून तों मनुष्यापर्यंतच्या सर्व जीवांची एकरूपता दर्शविणारा बायॉलजी हा शब्द प्रचारांत आला खरा. परंतु त्यावरोवरच या सर्व जीवांविषयींचे ज्ञान इतके प्रचंड प्रमाणांत वाढूं

लागले कीं त्यांतला एके भागच शास्त्र म्हणून गणला जाण्याच्या योग्य-
तेचा बनू लागला. अशी वाढ होत होत सध्या जीवशास्त्र म्हणजे कोणाही
एका व्यक्तीच्या आवाक्याबाहेरचे अवाढव्य प्रकरण होऊन वसले आहे.

या शास्त्राच्या अपरंपार वाढीची किंचितशी कल्पना येण्याकरितां
एकच गोष्ट सांगितली असतां पुरे होईल. अॅरिस्टाटलचा शिष्य थिओफ्रॅस्ट्स
(इ. स. पू. ३००) याने वनस्पतिशास्त्रावर जो ग्रंथ लिहिला आहे
त्यांत ५०० निरनिराळ्या वनस्पतींचिं त्याने वर्णन केले आहे. इसवी
सनाच्या पंधराव्या शतकांतील अभ्यासकांना २००० वनस्पतींची माहिती
होती. पुढे सतराव्या शतकांत हीच संख्या १०,००० पर्यंत गेली. सध्याच्या
काळी विसाव्या शतकांत शास्त्रज्ञांना माहित असलेल्या व त्यांनी वर्गीकरण
केलेल्या वनस्पतिजातींची संख्या चार लक्षांच्यावर गेली आहे! ही
वनस्पतींच्या जातींची संख्या. प्राण्यांच्या जातींची संख्या याहीपेक्षा
आधिक म्हणजे ५९७,००० इतकी झालेली आहे! आणि ही संख्या
येथेच पुरी होणारी नसून प्रत्यहीं नवीन उपलब्ध होणाऱ्या जातींची यांत
भर पडत आहे ती वेगळीच.

या अतिविस्तृत वनस्पतिसृष्टींचे अबलोकन करून
जीवशास्त्र हें निरनिराळ्या दृष्टींनी तिजविषयीं विचार करते. प्राण्यांविषयीं
किंवा वनस्पतींविषयीं विचार म्हणजे त्यांच्या शरीराविषयीं विचार येवढाच
त्याचा अर्थ होय. शरीरामध्ये जीव किंवा आत्मा म्हणून जो कांही असतो
तो या शास्त्राच्या विचारकक्षेत येत नाही. कारण तो साध्या इंद्रियांस तर
काय परंतु अत्यंत शक्तिमान् अशा सूक्ष्मदर्शक यंत्रासही अगम्य असल्या-
मुळे अबलोकनाचा विषय होऊं शकत नाही. त्या जीवतत्त्वाच्या अस्तित्वा-
मुळे प्राण्याच्या शरीराचे जे व्यापार चालतात ते मात्र आपणांस पाहतां व
तपासतां येतात. अर्थात् ते शास्त्राचा विषय होऊं शकतात. शास्त्र हें
इंद्रियांच्या अनुभवाने मिळणाऱ्या ज्ञानावरच रचलेले असते हें आपण
मार्गे पाहिलेच आहे.

१. शरीररचनाशास्त्र. तेव्हा अखिल जीवसृष्टीच्या शरीराचा व शरी-
राच्या द्वारे जीवाचे जे व्यापार चाललेले असतात त्यांचा हें शास्त्र विचार
करते. त्यामध्ये शरीराच्या रचनेचा विचार प्रथम येतो. शरीर हें अंतर्बाय

कशा रीतीने बनलेले आहे याचे पूर्ण व सूक्ष्म अवलोकन करून त्याचे सांगोपांग विवरण करणे हे 'शरीररचनाशास्त्र' चे काम होय. हे शरीररचनेचे अवलोकन तीन तळांनी होऊ शकते. शरीरांतील अवयवांच्या बाह्य ठेवणीचे, आकाराचे, व रंगरूपाचे अवलोकन करणे हा एक प्रकार झाला (Morphology). शरीराच्या अंतर्भागांची रचना कशी बनली आहे हे चीरफाड करून प्रत्यक्ष पाहाणे हा दुसरा प्रकार झाला यास इंगर्जीत अनेटमी असें म्हणतात. परंतु याच्याही पलीकडे जाऊन शरीराचे घटक (tissues) कोणकोणचे आहेत ते पाहून त्या घटकांचे पृथक्करणात्मक सूक्ष्म अवलोकन करणे हाही एक प्रकार संभवतो. यास इंगर्जीत हिस्टोलॉजी असें म्हणतात. 'केवळ चिमटा व चाकू यांच्या योगाने केलेले अवलोकन ती अनेटमी व सूक्ष्मदर्शक यंत्राचा उपयोग करून केलेले अवलोकन ती हिस्टोलॉजी,' असें म्हटले आहे.

२. शरीरव्यापारशास्त्र. 'रचनाशास्त्र' हे निश्चल अवस्थेतील शरीराच्या रचनेचे विवरण करते. परंतु येबद्यानेचे कार्यभाग होत नाही. शरीर कसें आहे, या प्रश्नापेक्षा, शरीर चालते कसें हा प्रश्न अधिक महत्त्वाचा आहे. कोणत्याही प्राण्याचे शरीर उत्पत्तीपासून थेट मरणापर्यंत अगदी निष्क्रिय असें कधीही असत नाही. तेद्वा शरीरांतील अनेकविध क्रिया कशा चालतात, शरीरामध्ये चेतना आणि शक्ति ही कशा रीतीने उत्पन्न होते व तिचा व्यय कसा होतो याचे अवलोकन करणे हे जीवशास्त्राचे मुख्य कर्तव्य ठरते. हे कर्तव्य जीवशास्त्राच्या ज्या शाखेकडून बजाविले जाते तिला 'शरीरव्यापारशास्त्र' (Physiology) असें नाव देणे योग्य होईल. आमच्या इकडील कांही लेखकांनी 'इंद्रियविज्ञान' 'शरीरगुण-धर्मशास्त्र' अशी नांवे याला दिलेली आढळतात.

कोणत्याही प्राण्याचे किंवा वनस्पतीचे शरीर हे अत्यंत अद्भुत घटनांचे व आश्रयकारक योजनांचे निधान असते. उदात्तपणात, मनोरंजकतेंत व बोधप्रदतेंत कोणाही पट्टीच्या कादंबरीकाराला लाजवील अशी ही विधात्याने लिहिलेली अलौकिक कादंबरी आहे. कोणीही मनुष्य असो जीवाच्या शरीरव्यापाराची कहाणी वाचून त्याचे मन थक झालेच पाहिजे.

जगतामध्यें प्रत्येक जीवाची सर्व धडपड दोन हेतुसाठीं चालू असलेली आपल्यास दिसून येते : एक आत्मरक्षण व दुसरा प्रजोत्पादन. या दोन प्रवृत्ति सर्व जीवांस सामान्य असून त्यापैकी कोणती तरी एक जीवांच्या सर्व व्यापारांच्या बुडाशीं असलेली आपणांस आढळते. आत्मरक्षणामध्यें अर्थात् अन्नसंपादन, सुखसंवर्धन, बाह्य उपद्रवांपासून देहाचे संरक्षण व शरीराचे पोषण या गोष्टीचा समावेश होतो. ‘न वा अरे पत्युः कामाय पतिः प्रियो भवति । आत्मनस्तु कामाय सर्व प्रियं भवति’, ‘आत्मानं सततं रक्षेत् दारैरपि धनैरपि’ इत्यादि श्रुतिस्मृतिवचनांमध्यें याच सर्वकष व अत्यंत प्रबळ अशा आत्मरक्षणाच्या प्रवृत्तीचा उल्लेख केलेला आहे. आत्मरक्षणाच्या या व्यापाराचे शरीररचनेच्या दृष्टीने दोन विभाग करण्यांत येतात. शरीरपोषणार्थ जीवांच्या शरीराच्या आंत जे व्यापार चाललेले असतात त्यांचा समावेश पहिल्या विभागांत होतो. अन्नाचे ग्रहण करून चैतन्यशक्तीची भरती करण्याचा जो बडा कारखाना प्रत्येक जीवांच्या शरीरांत चाललेला असतो त्याचे विवरण् येये करण्यांत येते. जीवांच्या पोषणव्यापारांत श्वसनक्रिया, पचनक्रिया व अन्नाचे चैतन्यमय द्रव्यांत रूपांतर करण्याची क्रिया या मुख्यत्वेकरून येतात. व त्यांचे सोपपत्तिक विवेचन या ‘सात्मकिरण’ (metabolism) नामक विभागांतच केले जाते.

अन्नसंपादन, देहाचे संरक्षण व सुखसंवर्धन या गोष्टी करण्यासाठीं प्राण्यांची इंद्रियें नेहमी व्यापृत झालेली असतात. हिरवें गवत दिसलें कीं गाय तें खाण्यासाठीं धाव घेते, शेताच्या मालकाने ‘हैक’ म्हटले किंवा काठी उगारली कीं ती शेतांतून पळ काढते, रखरखीत उन्हाच्या वेळीं किंवा मुसळधार पाऊस पडत असतांना घराच्या वळचणीखालीं येऊन उभी राहते. हे सर्व अन्नसंपादन, देहरक्षण व सुखवर्धन या तीन हेतुंनी चाललेले व्यापार डोळे, कान, नाक, इ० ज्ञानेंद्रियांच्या द्वारे व हात पाय इ० कर्मेंद्रियांच्या द्वारे घडून येत असतात. या व्यापारांच्या वर तावा चालवून योग्य वेळीं योग्य ती प्रेरणा करण्याचे काम प्राण्यांच्या मेंदूकद्वून व ज्ञानतंत्रकद्वून केले जाते. प्रत्येक जीवाला बाहेरच्या परिस्थितीतून कांही संवेदना मिळत असतात. या संवेदनांना योग्य अशा प्रतिक्रियाही शरीराकद्वून तावडतोव केल्या जातात. हीं संवेदना ग्रहण करणारी व प्रतिक्रिया

करणारीं जीं हात, पाय डोळे इ० इंद्रियें व मेंदू, ज्ञानतंतु इ० शरीरघटक, त्यांच्या सर्व व्यापारांचा अभ्यास शरीरव्यापारशास्त्राच्या दुसऱ्या विभागांत केला जातो. याला खरोखर 'इंद्रियविज्ञान' हें नांव दिलें असतां शोभेल.

आत्मरक्षणामध्ये मोडणारे हे दोन पोटविभाग झाले. आत्मरक्षणानंतर सर्व जीवांचा दुसरा एक मोठा व्यापार चालू असतो. तो प्रजोत्पादनाचा होय. या व्यापाराचे वर्णन करणारें जें शास्त्रांग त्यास 'जननेंद्रियविज्ञान' (Sexology) असें म्हणतात.

याप्रमाणे शरीरपोषण (metabolism), बाह्य परिस्थितीशीं मुकाबला (response to stimuli and sensitivity) व प्रजोत्पादन (reproduction) या तीन व्यापारांचे वर्णन करणाऱ्या शरीरव्यापारशास्त्राच्या तीन शाखा होतात. या तीन्ही शाखा मिळून जीवांच्या अद्भुत जीवनक्रमाची समग्र माहिती आपणास मिळूं शकते.

३. उत्पत्तिशास्त्र. शरीररचना व शरीरव्यापार या दोन विभागांमध्ये वयांत आलेल्या किंवा पूर्ण वाढलेल्या जीवांविषयीं विचार करण्यांत येतो. जीवांची उत्पत्ति कशी होते व त्यांचा विकास कसा होतो या विषयांचे विवेचन या विभागामध्ये करण्यांत येत नाही. परंतु या प्रश्नांचे महत्त्व तर जीवशास्त्रांत अतोनात आहे. कारण जीवांची उत्पत्ति कशी झाली व त्यांचा विकास कसा होत गेला हें पाहिल्यानेच त्यांच्या सध्याच्या स्थितीविषयीं पूर्ण ज्ञान आपणास होऊं शकते. जीवांच्या उत्पत्तिविकासाचा दोन तन्हांनी विचार करितां येतो. व्यक्तिशः जीवांची उत्पत्ति कशी होते व त्यांचा विकास कसा होतो हें पाहणे ही एक तन्हा. म्हणजे गर्भधारण शास्त्रापासून जीवाची वाढ कशी होते, निरनिराळे अवयव व शरीरघटक हे केढ्हा व कसे उत्पन्न होतात, कांही एका मर्यादिपर्यंत जीवाची वाढ झाली म्हणजे तो गर्भावस्थेतून बाहेर कसा येतो, बाहेर आल्यावर पूर्ण वाढ होईपर्यंत तो कोणकोणच्या अंवस्थांतून जातो, इ० प्रश्नांचे विवरण या शाखेमध्ये केलें जातें.या शास्त्रशाखेस 'पिंडवृद्धिशास्त्र' (Embryology) असें म्हणतात.

परंतु व्यक्तिशः जीवांचा उत्पत्तिविकास पाहण्यापलीकडे शास्त्रांची शोधकबुद्धि कधीच गेली असून जीवांच्या जातींची उत्पत्ति व त्यांचा विकास

कसा झाला हैं पाहण्यासाठी त्यांनी अतोनात प्रयत्न केला आहे. कोण्य-बधि वर्षीपूर्वी पृथ्वीवर आद्य जीवांची उत्पत्ति कशी झाली, नंतर हळू-हळू त्या जीवांच्या स्वरूपांत विकास कसकसा होत गेला, प्रथम एक-पेशीय प्राणी, नंतर अनेकपेशीय क्षुद्र प्राणी, नंतर मासे, नंतर सरपटांगारे प्राणी, अशा क्रमाने सुधारणा होत होत सरतेशेवर्टी सस्तन प्राणी व अखेरीस मनुष्य अशा क्रमाने उत्पत्ति कशी होत गेली, निरनिराळ्या प्राण्यांच्या शरीररचनेचा व अवयवांचा विकास पूर्वीच्या प्राणिजार्तीपासून कसकसा होत आला इत्यादि सर्व विषय पुरातनजीवशास्त्रामध्ये (Palaeontology) पूर्णपूर्णे अभ्यासिले जातात. या शास्त्राचा किंचित्सा परिचय मागें भूस्तरशास्त्राच्या विवेचनांत करून दिलाच आहे.

जीवांच्या उद्भवाचा व विकासाचा हा प्रश्न इतका गहन आहे की अनेक धुरंधर शास्त्रज्ञांचे सर्व मतिवैभव तो सोडविण्याच्या कार्मी खर्ची शडले आहे. प्राणिजार्तीचा विकास होतो की नाही व होत असल्यास कांव कसा होतो हैं पाहण्यासाठीच डार्विनसारख्या अलौकिक प्रतिभाशाली पुरुषाने आपले आयुष्य खर्ची घातले. त्यानंतर आनुवंशिक संस्कार संतरी-मध्ये कितपत, कसे व कोणच्या नियमांनी उतरतात यासंबंधाचेही वरेच संशोधन शास्त्रज्ञांनी केले असून त्याविपर्यांचे 'जननशास्त्र' (Genetics) नांवाचे एक नवेच शास्त्र अलीकडे निर्माण झाले आहे. या शास्त्रांतील तत्वांचा उपयोग पिंडवृद्धिशास्त्रांत पुष्कळच होत असून विशिष्ट गुणयुक्त प्राणी किंवा वनस्पति कसे निर्माण करावे याविपर्यांची विद्या अलीकडे शास्त्रीय पायावर चांगलीच प्रस्थापित झाली आहे.

४. वर्गीकरण. सर्व जीवांविषयी व्यापक व सामान्य विवरण येणेप्रमाणे शास्त्रावर त्यांचे वर्गीकरण करून निरनिराळ्या वर्गांचे पृथक् विवेचन करण्यास साहजिकच मुरवात होते. हैं वर्गीकरण विशेषतः जीवांच्या शरीररचनेतील भेदांस अनुसरून केले जाते. जीवांचे प्रथम सर्वोत ढोवळ व फार महस्त्वाचे फरक असलेले असे विभाग करण्यांत येतात. नंतर त्या विभागांचे विभाग, त्यांचे पुनः विभाग, असे करीत करीत सरतेशेवर्टी जार्तीपर्यंत येऊन शास्त्रज्ञ थांवतात. जार्तीच्या पुढे मग व्यक्तीचीच पायारी येते. मनुष्य, घोडा, इत्यादि उदाहरणे हीं जार्तीर्तीच होत. जार्तीच्या पुढे चढत्या भांजणीने गण

(genus), अनेक गणांचे कुल (family), अनेक कुलांची शास्त्रा (order), अनेक शास्त्रांचा वर्ग (order) व अनेक वर्गांचा संघ (phylum) असे अधिकाधिक ढोबळ विभाग केले जातात.

एकेकाळी वर्गीकरणास शास्त्रज्ञ लोक फार महत्त्व देत असत. सध्या तितके देत नाहीत. पूर्वीच्या शास्त्रज्ञांनी केलेली कित्येक वर्गीकरणे चुकीचीं ठरली आहेत. सध्या शास्त्रज्ञांनी विकासतत्त्वास अनुसरून सर्व प्राणिजार्तीचा व वनस्पतिजार्तीचा क्रम लाविला आहे.

वर्गीकरणाच्या दृष्टीने पाहून लागले म्हणजे प्रथमारंभीच दिसून येणारे जीवसृष्टीचे दोन भेद प्राणी व वनस्पति हे होत. हे भेद इतके ठळक आहेत की ते मनुष्याच्या कधी लक्षांत आले नसतील असा कालच संभवत नाही. अर्थात् प्राचीन काळापासूनच या दोहोंविषयी मनुष्यानें पृथक्-पणे विचार करण्यास सुरवात केली. या पृथक् रीतीने केलेल्या विचाराचें फळ म्हणजेच 'प्राणिशास्त्र' (Zoology) व 'वनस्पतिशास्त्र' (Botany) हीं शास्त्रे होत. हीं पृथक् शास्त्रे अधिक प्राचीन असून ह्या दोहोंस समान व आधारभूत असे जें जीवशास्त्र तेच उलट अर्बाचीन काळी निर्माण झालेले आहे.

प्राणिनृष्टीमध्ये पक्षी, मासे, किडे वगैरे जे निरानिराळे ठळक वर्ग आहेत त्यांचे संपूर्ण विवेचन करणारीं अशीं उपशास्त्रेही अनेक निर्माण झाली आहेत. उदाहरणार्थ, कीटकशास्त्र (Entomology), पक्षिशास्त्र (Ornithology) इत्यादि. या उपशास्त्रांमध्ये अर्थात् त्या त्या वर्गांची शारीररचना, शारीरव्यापार व उत्पत्तिविकास या तीनही बाबींचा समावेश होतो हैं सांगावयास नकोच.

शिवाय विशिष्ट प्राणिजार्तीचा किंवा वर्गांचा विचार करावयाचा असला म्हणजे त्याच्या अंतर्गीत स्वरूपाबोरोबरच बाब्य परिस्थितीचाही विचार साह-जिक रीतीने केला जातो. विशिष्ट जातीचा प्राणी कोणत्या परिस्थितीत कसा वागतो, त्याचे शत्रु भित्र कोण असतात, त्यांच्याशीं त्याची वर्तेणूक कशी असते, मादीशीं, पिलाशीं त्याचे संवंध कसे असतात, वर्गैरे गोष्टीचै अनुभवसिद्ध वर्णन करणे हैं त्या प्राणिजातीविषयीं लिहितांना क्रमप्रातच असतें. त्याशिवाय त्या प्राणिजातीच्या जीवनाचा वृत्तांत पूर्ण होत नाही.

तेव्हा परिस्थितीचा प्राण्यांवर (किंवा वनस्पतींवर) परिणाम व तदनुसृष्ट प्राण्यांचा वर्तनक्रम हा जीवशास्त्राचा एक महत्वाचा भाग होय. यास मराठीत 'वर्तनशास्त्र' (Ecology) म्हणावे.

वैद्यकशास्त्र हॅं देखील जीवशास्त्राच्या कांही बाहेर नाही. वैद्यकास आधारभूत असलेली मानवशारीरविषयक सर्व शास्त्रे. जीवशास्त्रांतच अंतर्भूत होतात हॅं मार्गे सांगितलेंच आहे. 'औषधिविज्ञान' हॅं वनस्पतिशास्त्रांत मोडते. येऊन जाऊन रोगनिदान व उपचार या दोन विद्या काय त्या खास वैद्यकाच्या अशा शिळ्क राहिल्या. त्याही जीवशास्त्रांतील सिद्धांतांवर व शोधांवरच सर्वस्वीं आधारलेल्या आहेत.

२ इतिहास.

जीवशास्त्रांतील पुष्कळसे शोध आजपर्यंत मोठमोठ्या वैद्यानीच लावले आहेत यावरूनही वैद्यक हॅं जीवशास्त्रांतच अंतर्भूत होतें असे सिद्ध होतें. युरोपामधील वैद्यकांचे ज्ञान काय किंवा जीवशास्त्रांचे ज्ञान काय गॅलेननंतर सुमारे तेराशे वर्षे थबकूनच राहिले होतें. चौदाव्या पंधराव्या शतकांत जी महान विचारकांति सर्व युरोपभर झाली त्यामुळे भौतिकशास्त्रांच्या अभ्यासास मोठी चालना मिळाली हॅं मार्गे अनेकवार सांगितलेंच. या प्रचंड विचारजागृतीच्या काढी ज्योतिष, पदार्थविज्ञान वगैरे शास्त्रे उदयास आलीं त्याप्रमाणेंच प्राणी व वनस्पति यांच्या पायांशुद्ध अभ्यासासही चालना मिळाली. सोळाव्या शतकांत प्रत्यक्ष वनस्पतींचे व प्राण्यांचे अवलोकन करून त्यांच्या रचनेची वर्णने लिहून टेवणारे असे अभ्यासक पुष्कळच होऊन गेले.

पूर्वीचार्यांनी सांगितलेल्या गोष्टीवरच विसंबून न राहतां स्वतः अवलोकन करून सत्य काय आहे तें शोधून काढण्याची प्रवृत्ति याच वेळे-पासून उत्पन्न झाली. आणि त्यामुळेंच शास्त्राची प्रगति झपाव्याने होऊलागली. फ्रान्समधील शारीरशास्त्रज्ञ अँड्रू व्हेसालियस (१५१४-६४) हा अशा प्रायोगिक पद्धतीच्या कटूथा पुरस्कत्योपैकी एक होता. तो स्वतः शवच्छेदन करून शरीररचनाशास्त्रांचे ज्ञान विद्यार्थ्यांना करून देत असे व गॅलेनच्या प्रतिपादनाविशद्ध जर कांही गोष्टी प्रत्यक्ष अवलो-

कनाअंतीं आदल्ल्या तर गॅलेनचे म्हणणे चुकीचेच ठरवले पाहिजे असे प्रतिपादीत असेः त्याने शरीररचनेवर एक पद्धतशीर ग्रंथ लिहिला आहे.

परंतु जीवशास्त्राची खरी वाढ पुढे सतराव्या शतकांत झाली. खिस्ती पुरोहितांच्या विरोधास न जुमानतां शवच्छेदनाचे काम शास्त्रज्ञांनी जोरांत चालू ठेवलेच होते. त्यामुळे शरीररचनेसंबंधी अधिकाधिक शोध लागत होतेच. परंतु याशिवाय जीवमान शरीराच्या व्यापारांकडेरी शास्त्रज्ञांचे विशेष लक्ष लागू लागले ही फार महत्वाची गोष्ट होय. रुधिराभिसरणाचा शोध लावणारा वित्यम हावे (१५७८—१६५७) हा तत्कालीन शास्त्रज्ञांमध्ये सर्वीत अधिक विख्यात होय. हा सुप्रसिद्ध वैद्य असून इंग्लंडच्या पाहिल्या चार्ल्स राजाच्या पदरी होता. त्याच्या काळापूर्वी रुधिराभिसरणासंबंधी शास्त्रज्ञांच्या कल्पना बन्याच असपृष्ठ व चुकीच्या होत्या. हृदयापासून धमन्यांच्या द्वारे रक्त निघून सर्व शरीरभर पसरते ही गोष्ट कोणासच चागली कळलेली नव्हती. हावेने जिवंत मनुष्याच्या धमन्यांवर व शिरांवर प्रयोग करून व अनेक वें विचार करून बहुतेक गोष्टी निश्चित केल्या. हृदय हैं रक्ताचे अभिसरण शरीरभर घडवून आणणारे इंद्रिय असून त्याच्यामध्ये चार दालने किंवा कोळ्या आहेत. त्यांपैकी उजवीकडच्या वरच्या कोठीमध्ये शिरा (अशुद्धरक्तवाहिन्या) ह्या शरीरांतील सर्व अशुद्ध रक्त वाहून आणतात. वरच्या कोठीतून तें अशुद्ध रक्त उजवीकडच्याच खालच्या कोठीमध्ये जाते. तेथून तें सर्व एका मोळ्या धमनीच्या द्वारे शुद्ध होण्याकरितां फुफ्फुसांत पाठविले जाते. तेथून शुद्ध होऊन तें रक्त डावीकडच्या वरच्या कोठीत परत येते व वरच्या कोठीतून तें डावीकडच्या खालच्या कोठीत जमा होते. तेथून एका मोळ्या धमनीच्या द्वारे तें रक्त हृदयांतून निघते. त्या धमनीला प्रथम वर जाणारा व खालीं जाणारा असे दोन फाटे फुटतात. पुढे त्या फाळ्यांना अनेक फाटे फुटत सरते शेवटी असंख्य फाट्यांनी तें रक्त शरीरांत खेळविले जाते. ही सर्व शरीरभर रक्त पाठविष्याची क्रिया हृदयाच्या एकसारख्या चालू असणाऱ्या आकुंचन-प्रसरणामुळे घडून येते. हृदयाच्या प्रत्येक आकुंचनावरोबर धमनीमध्ये पंप केल्यासारखे रक्त लोटले जाते.

हृदयाचा धडधड आवाज जो ऐकूं येतो तो या आकुंचन प्रसरणाच्या क्रियेमुळेच उत्पन्न होतो.

इतके सर्व सिद्ध केले तरी एका गोष्टीसंबंधाचे कोडे हावेला सुटले नाही. धमन्यांचा व शिरांचा संवंध काय आहे व धमन्यांमधून जें लाल रक्त जाते तें शिरांमध्ये काळसर होऊन कसे परत येते या गोष्टीचा उलगडा त्याला झाला नाही. आणि नुसत्या डोक्यांनी तो उलगडा होणे अशक्यच होते. सुदैवाने नंतर लवकरच सूक्ष्मदर्शक यंत्र तयार करण्याची युक्ति जॅन्सेन नामक हालंडमधील एका गृहस्थाने शोधून काढली. त्यामुळे जीव-शास्त्रांतील पुढील संशोधनाचा मार्ग मोकळा झाला.

याच सुमारास इंग्लंड व फ्रान्स या देशांमध्ये वेकनच्या शिकवणुकीमुळे शास्त्राभ्यासाला एकदम फारच मोठी चालना मिळाली होती. वेकनने प्रतिपादन केल्याप्रमाणे प्रत्यक्ष अवलोकन करून निर्गमन पद्धतीने शास्त्रीय अनुमाने काढण्याची पद्धति अनेकांनी अवलंबिली असून सर्व अभ्यास-कांच्या मनांत एकच उत्साह भरून राहिले ला होता. इंग्लंडमध्ये शास्त्रीय संशोधन करणाऱ्यांची एक खासगी संस्था १६४५ च्या सुमारास स्थापन झालेली असून तिला 'अद्दश्य विद्यालय' असे नांव मिळाले होते. पुढे दुसरा चार्ल्स गादीवर आल्यानंतर ही संस्था उघडपणे काम करून लागली व १६६२ मध्ये तिला राजाची सनद मिळून जगद्विख्यात रॉयल सोसायटी-मध्ये तिचे रूपांतर झाले. फ्रान्समधील सुप्रसिद्ध शास्त्रीय ऑकॅडेमी ही इ.स. १६६६ मध्ये चौदाव्या लुईच्या आश्रयाखाली स्थापन झाली. असो.

हावेला सुटले नव्हते तें कोडे सूक्ष्मदर्शक यंत्राच्या साहाय्याने माल-पिघी (१६२८-१६९४) नामक इटालियन शास्त्रज्ञाने सोडविले. धमन्या व शिरा यांना जोडणारे सूक्ष्म रक्तवाहिन्यांचे जाळे सर्वत्र शरीरभर पसरलेले असते व त्यांच्यामधून रक्ताचे अभिसरण होऊन तें शिरांपर्यंत येऊन पोचते ही गोष्ट त्याने उघडकीस आणली. याशिवाय रक्तांतील अत्यंत सूक्ष्म तांबऱ्या गोलकांचा शोधही त्यानेच लाविला व मनुष्याच्या त्वचेमध्ये अनेक थर आहेत ही गोष्ट त्यानेच दाखवून दिली.

प्राण्यांचे व वनस्पतींचे शरीर ज्या अत्यंत सूक्ष्म पेशींचे बनलेले असते त्यांची किंचित् शी अंधुक कल्पना या शतकांतीलच हूक नांवाच्या शास्त्र-

ज्ञास झालेली होती. वानस्पत्य शरीरव्यापारशास्त्राची स्थापना याच कालांत स्टीफेन हेल्स (१६७७-१७६१) नामक प्रयोगनिपुण विद्वानाने केली. त्याने झाडाच्या अंतर्भागांतून पोषक रस कसा वर चढतो व पानांमध्ये तयार झालेला अन्नरस खालीं कसा उतरतो हें दाखवून दिले. लीवेनहॉएक (१६३२-१७२३) नामक शास्त्रज्ञाने निर्जीव वस्तु-आसून जीवोत्पत्ति होत नसून कोठेही झालें तरी जीवांपासूनच जीवांची उत्पत्ति होते हें सिद्ध केले.

पुढे अठराव्या शतकामध्ये एका गोष्टीने शास्त्रज्ञांचे मुख्य लक्ष वेधून घेतले होतें. ती गोष्ट म्हणजे प्राण्यांचे व वनस्पतींचे वर्गीकरण ही होय. कोलंबस, मॅजिलन, टास्मन, कॅप्टन कुक इत्यादि धाडशी प्रवाशांनी शोधून काढलेले पृथ्वीवरचे नवीन नवीन प्रदेश मनुष्याच्या संचाराला त्या वेळीं मोकळे झालेले होते. शोधक बुद्धीचीं अनेक माणसें या नवीन जगां-तून प्रवास करून येत त्यावेळीं तीं आपल्यावरोवर त्या अज्ञात प्रदेशांतील अनेक प्राण्यांचे व वनस्पतींचे नमुने आणीत. अशा रीतीने पूर्वी अज्ञात असलेल्या अशा शैंकडो वनस्पतींचे व प्राण्यांचे नमुने जीवशास्त्रज्ञांसमोर प्रत्यही येऊन पडत होते. अर्थात् या सर्व नमुन्यांचे नीट वर्गीकरण करून त्यांची शास्त्रामध्ये व्यवस्था लावणे हें शास्त्रज्ञांचे पहिले कर्तव्य होते. या गोष्टीकडे वहुतेक लक्ष गुंतल्यामुळे शरीररचनेविषयीं किंवा शरीर-व्यापाराविषयीं सूक्ष्म अवलोकन करून अधिक शोध लावण्याचे काम या काळांतील शास्त्रज्ञांकडून व्हावें तसें झालें नाही. वर्गीकरणाचे प्रयत्न झाले ते देखील वरवरचे व अशास्त्रीय असे झाले व ते पुढील शास्त्रज्ञांना पुनः सुधारून घ्यावे लागले.

अठराव्या शतकांतील अति विख्यात जीवशास्त्रज्ञ काळे लिनियस (१७०७-७८) हा होय. हा स्वीडनमध्ये जन्मला असून तेथील अप्साला युनिव्हर्सिटीमध्ये १७४१ पासून पुढे वनस्पतिशास्त्राचा प्रोफेसर होता. याचे पूर्वचरित्र हृदयंगम व उदात्त अशा प्रेमकहाणीने युक्त आहे परंतु ते सांगण्यास येथे अवकाश नाही. याने 'सिस्टिमा नाट्रे' नांवाचा एक मोठा ग्रंथ लिहिला असून त्यांत सर्व प्राणी व वनस्पति यांचे वर्गीकरण करून वर्णन दिले आहे. शिक्षक या नात्याने हा अत्यंत लोकप्रिय

होता व शास्त्रज्ञ या नात्याने सर्व युरोपभर त्याची कीर्ति गाजत होती. याने वनस्पतींना व प्राण्यांना नांवें देण्याची अत्यंत सोपी व उपयुक्त पद्धति प्रचारांत आणिली. याच्या पूर्वीं वनस्पतींचा उल्लेख करावयाचा म्हणजे त्यांचे लांबलचक, वोजड वर्णन करावें लागे. त्याएवजी, मनुष्यांचे जें से एक आडनांव व एक व्यक्तीचे नांव असें दुहेरी नांव असते तसें एक जातिवाचक नांव व दुसरे वैशिष्ट्यदर्शक नांव अशीं दोन नावें वनस्पतींना व प्राण्यांना देण्याचा प्रवात लिनियसने पाडला. हीं दोन्ही नावे अर्थात्, युरोपांतील सर्व राष्ट्रांना समजण्याकरिता, लॅटिन भाषेतील दिलेलीं असतात. उदाहरणार्थ, मांजराच्या सर्व वर्गाला 'फेलिस' हें नांव असून मग 'फेलिस लिओ' म्हणजे सिंह, 'फेलिस डोमेस्टिका' म्हणजे मांजर अशा तन्हेने त्या वर्गातील निरनिराळ्या जातींना नांवें देण्यात येतात. लिनियसचे दुसरे मोठे कार्य म्हणजे वनस्पतींचे वर्गीकरण हें होय. परंतु हें वर्गीकरण आनुंगिक गोर्ट्टवर भर देऊन कृत्रिम रीतीने केलेले असत्यामुळे तें आतां चुकीचे ठरले आहे. लिनियसने आपला सर्व काळ वर्गीकरणामध्ये व वर्णनामध्येच घालविल्यामुळे कोणताही महत्वाचा शोध लावण्याचे काम त्याच्या हातून झाले नाही.

लिनियसने केलेले वर्गीकरण लवकरच 'कृत्रिम' ठरून नैसर्गिक वर्गीकरणाची पद्धति वसविण्याचा प्रयत्न फ्रान्समध्ये सुरु झाला. डी जुशो, कॅडोल, वेंथेम इत्यादि शास्त्रज्ञांनी प्रचारांत आणलेली ही नैसर्गिक वर्गीकरणाची पद्धति अशून बन्याच अंशांनी टिकून आहे.

वनस्पतींच्या वर्गीकरणाचे हे प्रयत्न ज्यावेळी चालले होते त्याच वेळेस प्राण्यांच्या वर्गीकरणाकडे ही कांही जणांचे लक्ष लागले होते. विशेषतः खडकांतील जीवावशेषांचा अभ्यास व्हावयास सुरवात झाली होती. जॉर्ज क्राविहेए (१७६९—१८३२) हा फारच मोठा प्राणिशास्त्रज्ञ फ्रान्समध्ये या सुमारास होऊन गेला. याने प्राण्यांच्या शरीररचनेचा व विशेषतः प्रस्तरांतील जीवावशेषांचा फारच सूक्ष्म व तुलनात्मक अभ्यास केला होता. याने प्राण्यांच्या वर्गीकरणावर १८१६ सालीं एक मोठा ग्रंथ प्रसिद्ध केला. त्यांत त्याने प्राण्यांचे पुढीलप्रमाणे चार वर्ग केले आहेत.—१ सपृष्ठवंश (vertebrata), पाठीचा कणा असलेले मनुष्य, गाय,

घोडा, मासा इ०; २ मृदुशरीर (mollusca), गोगलगाय इ०; ३ संधिशुक्त (articulata), खेकडे व माशा, डास इ० किडे; ४ केंद्रोत्सर्जितेद्रिय (radiata). कूदिहिएचे वर्गीकरण त्या वेळेस उपलब्ध असलेल्या माहितीप्रमाणे पूर्ण शास्त्रीय होते. तथापि अलीकडे अधिक उपलब्ध झालेल्या माहितीस अनुसरून त्यांत बदल करावा लागला आहे.

आतां आपण एकोणिसाव्या शतकाच्या उंचरळ्यापर्यंत येऊन पोचलो आहें. यानंतर झालेल्या जीवशास्त्राच्या प्रगतीचा आढावा घेणे हे मोठे दुर्घट काम आहे. एकोणिसाव्या शतकांत या शास्त्राची सर्वच बाजूंनी इतकी अभूतपूर्व प्रगति झाली कीं तिचा नुसता स्थूल आढावा ध्यावयाचा म्हटला तरी एक मोठा ग्रंथ सहज होईल. तथापि विस्तार होईल म्हणून हा वृत्तांत येथेच अर्धवट टाकतांही येत नाही. अत्यंत ओटक रीतीने का होईना, कडेपर्यंत रेतीत नेणे भागच आहे. विषय समजण्यास सोपा जावा यासाठी पुढीलप्रमाणे त्याचे सोईस्कर विभाग पाडून येथपासून पुढे त्या विभागांचे पृथक् पृथक् अवलोकन करू. —

१. शरीररचना व शरीरव्यापार (प्राणी व वनस्पति)

२. विकासवाद

३. पिंडवृद्धिशास्त्र व जननशास्त्र

४. जंतुशास्त्र व जंतुविषनाशक उपचारपद्धति

५. सात्मीकरण व जीवरसायनशास्त्र.

१. शरीररचना व शरीरव्यापार. (१) वनस्पतींचे पोपण— वनस्पतींचा श्वसनव्यापार व पोपणव्यापार कसा चालतो ह्यासंबंधाने अठराव्या शतकांतील शास्त्रज्ञांना नीटशी कल्पना नव्हती. या बाबतींत संशोधन करून ती कल्पना बहुतांशी पूर्णपणे आणून देणारा शास्त्रज्ञ जिनीझा येथील डी सोशुअर (१७६७—१८४५) हा होय. वनस्पतींचीं वीजे अंकुरित ब्हावयास ऑक्सिजनची जरूरी लागते हे त्याने दाखवून दिलें. झाडांचीं पाने हवेमधील कार्बन डायॉक्साइड नंबाच्या वायूपासून आक्सिजन निराळा काढून तो बाहेर सोडून देतात व बाकीचा कार्बनयुक्त भाग आपल्या शरीरांत साठवितात; जमिनीतून पाण्यावरोवर अत्यंत विरल रीतीने मिथ्रित झालेले जे नायद्रेटप्रभृति क्षार झाडांमध्ये जातात त्यापासून रासायनिक

पृथकरणाने नायट्रोजन निराळा करण्यांत येतो व त्या नायट्रोजनपासून चैतन्यद्रव (प्रोटोप्लाज्म) बनतो; इत्यादि अनेक गोष्टी डी सोशुअरने सिद्ध केल्या व वनस्पतींच्या शरीरव्यापारांच्या ज्ञानामध्ये अत्यंत महत्वाची भर घातली.

(२) पे शी सि द्वा न्त—एकोणिसावें शतक लागण्यापूर्वीच विशाट नामक फॅन्च वैद्याने शरीराची निरनिराळ्या घटकांमध्ये विभागणी करण्याची पद्धत अमलांत आणली. यापूर्वी शरीराची अवयवांमध्ये विभागणी करण्याची परंपरागत पद्धत चालू होती. जठर, आंतर्ढी, फुफ्फुसे, हृदय इ० अवयव हेच शरीराचे भाग समजण्यांत येत. परंतु विशाटने आंतील द्रव्यांच्या पृथक्पणास अनुसरून सर्व शरीराची चार पांच घटकांमध्ये विभागणी कल्पिली. हे घटक — अस्थिमय, स्नायुमय, त्वचामय, ग्रंथिमय व वाहिनीमय याप्रमाणे होत. शरीराचा कोणताही भाग पाहिला तरी तो यापैकी एक अगर अनेक घटकांनी वनलेला आढळून येईल. हे घटक पृथक् रीतीने दाखवून दिल्यानंतर अर्थांत्र ते कशाचे वनले आहेत हैं पाहण्याकडे शास्त्रज्ञांचे लक्ष लागले.

वनस्पतींचे शरीर सूक्ष्मदर्शक यंत्राने पाहिल्यास अगदी सूक्ष्म कणांनी भरलेले दिसते ही गोष्ट पुष्कळ दिवसांपूर्वीपासून माहिती झालेली होती. या कणांच्या भोवती एक वेष्टन असते ही गोष्टही शोधून काढण्यांत आली होती. परंतु यापेक्षा जास्त माहिती कोणास झालेली नव्हती. इ. स. १८३३ मध्ये रावर्ट ब्राउन नांवाच्या विख्यात शास्त्रज्ञाने वनस्पतीमध्ये जे सूक्ष्म कण ऊर्फ 'पेशी' (cells) असतात त्यांमध्ये एक केंद्र असते असा शोध लावला. यापुढे या मूलभूत पेशींचा अभ्यास जोराने सुरु झाला. प्राण्यांचे शरीरही अशाच पेशींचे बनलेले आहे असें दिसून आले. उपर्युक्त केंद्राशिवाय नेहमी हालचाल करणारे असें एक पातळ द्रव्य पेशीमध्ये असते व तें वनस्पतिपेशीमध्ये व प्राणिपेशीमध्ये सारखेंच असते असें दृष्टेतत्त्वीस आले. या पातळ द्रव्यास 'चैतन्यद्रव' (protoplasm) असें नांव देण्यांत आले. पुढे पेशींचे आणखी अवलोकन व पृथकरण करून वनस्पतीमधील पेशी व प्राण्यामधील पेशी एकाच धर्तीवर बनलेले असतात असें ठरविण्यांत आले. हे पेशी कसे उत्पन्न होतात याचाही शोध सुरु झाला. एका

पेशीचा विभाग होऊन त्यापासून दुसरा पेशी उत्पन्न होतो व अशा रीतीने नवीन पेशी बनत जातात; असा या बाबर्तीतही सिद्धांत प्रस्थापित झाला. पेशी म्हणजे 'केंद्राने युक्त असलेला चैतन्यद्रवाचा सूक्ष्म गोलक किंवा कोश,' अशी या पेशीची व्याख्या सरतेशेवर्टी करण्यांत आली. पेशीच्या संबंधाचें संशोधन करण्यांत अनेक जर्मन शास्त्रज्ञांनी पुढाकार घेतला होता. त्यांमध्ये श्लायडेन व श्वान हे दोघे प्रमुख असून त्यांची नावे लक्षांत ठेवणे जरूर आहे. पेशीचा अभ्यास आतापर्यंत इतका वाढला आहे की त्याचे पेशीशास्त्र (Cytology) नांवाचे एक निराळे शास्त्रच झाले आहे.

मस्तकांतील मेंदू, पाठीच्या कण्यामधील ज्ञानवाहक तंत्रंची दोरी, सर्व शरीर-भर पसरलेले ज्ञानतंत्रंचे व प्रेरणातंत्रंचे जाले, पाठीच्या कण्याच्या वाहेर लागलेले सहानुभूतिदर्शक तंत्र, —या सर्वांच्या रचनेविषयीं व व्यापार-विषयीं एकोणिसाच्या शतकामध्ये अस्तयंत महत्त्वाचे व आश्र्यकारक शोध लागले आहेत. या शोधांनी मानसशास्त्राचा व जीवशास्त्राचा प्रांत जवळ जवळ एकच करून टाकला आहे. येथे अवकाश नसल्यामुळे या शोधांचे थोडे देखील विवरण करतां येत नाही यास नाइलाज आहे.

२. विकासवाद. सहा हजार वर्षांपूर्वी जलप्रलयानंतर परमेश्वराने जेव्हा सृष्टि उत्पन्न केली त्या वेळेस सर्व प्राण्यांच्या व वनस्पतींच्या जातीही सध्या आहेत तशाच त्याने निर्माण केल्या असें खिस्तीधर्मपुस्तक जें बायबल त्यांत वर्णन आहे. अठराच्या शतकामध्ये प्राण्यांच्या व वनस्पतींच्या हजारोहजार जाती जेव्हा शास्त्रज्ञांच्या नजरेखाळून जाऊ लागल्या तेव्हा या सर्व जाती सध्या आहेत तशाच परमेश्वराने निर्माण केल्या असतील काय, अशी शंका कित्येकाच्या मनांत ढोकावू लागली. त्यांतून सर्व जातींची शरीररचना एकाच दर्जांची नसून निरनिराळ्या जातींमध्ये अवयवांची रचना एकोपेक्षा दुसरींत अधिक सुधारलेली व वैशिष्ट्यपूर्ण वनलेली असते असें जेव्हा आढळून आले तेव्हा तर वरील शंका अधिकच बळावली. मनुष्य जसा अनुभवाने आजच्यापेक्षा उद्या काम अधिक चांगले करतो त्याप्रमाणे अनुभवाने म्हणा, वापराने म्हणा किंवा दुसऱ्या कांही कारणाने म्हणा, प्राण्यांच्या जाती हक्क हळू सुधारत कशावरून गेल्या नसतील असा संशय पुष्कळांस येऊ लागला. मिन्ह भिन्न जातींचा संबंध दर्शविणाऱ्या मिश्रगुणात्मक जातीही कित्येक

आदलेल्या. अशा स्थिरीत भूस्तरशास्त्राचा अभ्यास सुरु होऊन खडपांमध्ये सापडलेल्या प्राण्यांच्या अवशेषांचा पुरावा पुढे येऊ लागला. हे अवशेष ज्या प्राणिजारींचे होते त्या जाती सध्या अस्तित्वांत नाहीत व सध्या ज्या जाती अस्तित्वांत आहेत त्यांचे अवशेष अत्यंत प्राचीन काळीं बनलेल्या त्या खडकांत सापडत नाहीत. शिवाय अत्यंत जुन्या थरांमधील अवशेष हलक्या दर्जाच्या प्राण्यांचे व अलीकडच्या थरांतील अवशेष विकसित स्वरूपाच्या प्राण्यांचे असाही प्रकार सर्वत्र आढळून आला. सर्व बाजूंनी जमत चाललेल्या या पुराव्यावरून एकच अनुमान अनेकाच्या मनांत उद्भवू लागले. तें हें कीं प्राण्यांच्या व वनस्पतींच्या जाति सनातन नसून त्यांच्यामध्ये कालगतीने रूपांतर होत असले पाहिजे. ही जारीच्या विकासाची कल्पना कारणांसह सोपपत्तिक रीतीने प्रथम पुढे माडणारा प्रख्यात फेंच जीवशास्त्रज्ञ लामार्क हा होय. याने १८०२ साली ही कल्पना संक्षिप्त रीतीने पुढे मांडली व १८०९ साली स्वतंत्र ग्रंथ लिहून तिचे सोपपत्तिक रीतीने प्रतिपादन केले. एखाद्या व्यक्तीला ज्या अवयवाचा विशेष उपयोग करण्याचा प्रसंग येतो तो अवयव वाढीस लागतो अगर आधिक बळकट होतो. तिच्या संततीमध्ये तेवढी त्या अवयवाची वाढ उतरते. पुढे त्या संततीमध्ये देखील वापराने तो अवयव अधिक वृद्धिंगत होतो. अशा रीतीने व्यक्तिगत वाढ संततीमध्ये उत्तरून ती पुष्कळ साचली म्हणजे अनेक पिढ्यांनंतर त्या प्राण्यांचे अगदी रूपांतर होऊन जाते. उदाहरणार्थ, जिराफ हा प्राणी. उंचावरचे डाहाळे मान लांब करून खाण्याचा एकसारखा प्रसंग पडल्यामुळे त्याची मान सध्याच्याप्रमाणे अतोनात लांब झाली असावी. अशा रीतीने विशिष्ट प्रकारच्या वापरामुळे अवयवांची विशिष्ट प्रकाराने वाढ होत होत काळांतराने मूळ जातीपासून शरीररचनेच्या दृष्टीने निराळी अशी जात उत्पन्न होते. याप्रमाणे लामार्कच्या प्रतिपादनाचा सारांश आहे.

लामार्कने आपला सिद्धांत याप्रमाणे उपपत्तीसहित मांडला खरा परंतु त्याचा हा प्रयत्न पालथ्या घागरीवर पाणी ओतल्याप्रमाणे फुकट गेला. विख्यात प्राणिशास्त्रज्ञ कूविंहए याने त्याला जोराचा विरोध केला. प्राण्यांच्या जाती ईश्वरनिर्भित व सनातन असून त्यांच्यामध्ये नवीन जाती उत्पन्न होण्यासारखे बदल होत नाहीत असें त्याने प्रतिपादन केले. आणि त्याचे

प्रतिपादन त्या वेळच्या प्रचलित मतास झुळणारे असल्यामुळे तेंच सर्वांस मान्य होऊन लामार्कचा सिद्धान्त मार्गे पडला.

पन्हास वर्षांनंतर पुढे आलेल्या डार्विनच्या विकासवादाचे भाग्य फार निराळे होते. पृथक्कीप्रदक्षिणेस निघालेल्या एका जहाजावर प्राणिशास्त्रज्ञ म्हणून तरुण चार्लस डार्विनची नेमणूक झाली व पांच वर्षे सर्व जगभर प्राण्यांचे व वनस्पतीचे नमुने त्याला मनमुराद अभ्यासावयास मिळाले. परत घरी आत्यावर त्याला माल्थसचा 'लोकसंख्येवरील निवंध' वाचावयास मिळाला. त्याच्यावरुनच जीवनकलहाचा व नैसर्गिक निवडीचा सिद्धांत त्याला सुचला. पुढे १८४४ साली त्याने आपला सिद्धांत लिहून काढला. परंतु अलीकडील आमच्या कांही कर्वीप्रमाणे तो केव्हा प्रसिद्ध करू अशी त्याला घाई झाली नाही. वारा तेरा वर्षे प्रयोग करण्यांत, पुरावा जमा करण्यांत व विचार करून सर्व बाजूंनी आपल्या सिद्धान्ताला अभेद्यता आण-प्यांत त्याने घालविलीं आणि १८५६ सालीं आपल्या शास्त्रज्ञ मित्रांच्या विनंतीवरून आपल्या सिद्धांताचे सविस्तर विवरण लिहून काढण्यास त्याने सुखात केली. इतक्यांत वॉलेस नांवाच्या एका तरुण शास्त्रज्ञाला तंतोतंत डार्विनचाच सिद्धात स्वतंत्र रीतीने सुचला व त्याने त्यावर एक निवंध लिहून तो डार्विनकडे च पाठवून दिला. त्यामुळे इकडे डार्विनची स्थिति मोठी अवघड झाली. तथापि वॉलेसने त्याच्यावर टाकलेल्या विश्वासास जागून त्याने त्याचा निवंध लिनियन सोसायटीपुढे वाचून दाखविला. परंतु यापुढे जास्त वाट पाहणे मात्र वरे नव्हे असे वाढून त्याने 'नैसर्गिक निवडीमुळे होणारी जीवजातींची उत्पत्ति अथवा जीवनकलहामध्ये अनुगृहीत जातींचे होत असलेले निररक्षण' हा आपला ग्रंथ इ. स. १८५९ सालीं प्रसिद्ध केला. या ग्रंथाच्या प्रसिद्धीने शास्त्रीय जगांत जेवढी खळवळ उडाली तेवढी दुसऱ्या कोणत्याही ग्रंथाने उडाली नसेल! जिकडे तिकडे त्या ग्रंथाचे व त्याच्या कर्त्यांचे नांव दुमदुमले. थोळ्याच अवकाशांत बहुतेक शास्त्रज्ञांस डार्विनचा सिद्धांत मान्य झाला. आणि हूकर, लायेल, हक्सले, टिंडाल, स्पेन्सर यांसारखे पट्टीचे शास्त्री डार्विनचे अनुयायी बनले.

डार्विनचा जीवजातींच्या उत्पत्तीचा सिद्धांत म्हणजे तर्काची एक जबरदस्त कसरतच आहे. प्रथम पुराव्याने सिद्ध असलेल्या गोष्टीवरून

अनुमान काढावयाचें, तें अनुमान नंतर गृहीत धरून त्यावरून दुसरे अनु-मान काढावयाचें, असा यांतील क्रम आहे. जगांतील जीवसृष्टीकडे लक्ष दिलें असतां आपल्याला असे आढळून येते कीं जीवांची प्रवृत्ति आपली संख्या अन्यंत वेगाने वृद्धिंगत करण्याकडे आहे. एखादें फलज्ञाड घेतलें तर तें आपल्यासारखींच झाडे उत्पन्न करू शकणारीं शेंकडे, हजारो बीजे दरसाल उत्पन्न करते असे दिसून येईल. परंतु असे असूनही जगांतील अवकाश व अन्नाचा साठा मर्यादित असल्यामुळे परिणार्मा प्रत्येक जार्तींतील व्यक्तींची संख्या साधारणपणे तितकीच राहते असेही आपल्यास आढळते. तेव्हा या दोन सिद्ध गोष्टींवरून असे अनुमान निघतें कीं जगामध्ये सतत जीवनार्थ कलह चाललेला असला पाहिजे व त्यामुळे व्यक्तींच्या उत्पत्ती-इतकाच जवळ जवळ त्यांचा विनाश होत असला पाहिजे. या ठिकार्णी आणखी एक गोष्ट जीवसृग्रीमध्ये आपल्याला आढळते ती ही कीं संतति मुख्य मुख्य वावर्तींत मातापितरांप्रमाणे असली तरी अगदीं तंतोतंत त्यांच्या-सारखी कधीच नसते; थोडा तरी फेरबदल तिजमध्ये दिसून येतोच. तेव्हा जीवनार्थ कलह व संततींत दिसून येणारा फेरबदल या दोन गोष्टी गृहीत धरल्या म्हणजे त्यावरून अनुमान असे निघतें कीं जीवनार्थकलहांत उपयोगी पडणारे किंवा फायदेशीर होणारे असे बदल ज्या संततींत उत्पन्न झालेले असतील तीच संतति टिकून राहील, वाकीची नष्ट होईल. याचा सिद्धांतास 'नैसर्गिक निवड किंवा योग्यतमांचे टिकून राहणे' (natural selection or survival of the fittest) असे डार्विनने म्हटले आहे. परिस्थितीस उपयुक्त असे फेरबदल ज्याच्यामध्ये झालेले असतात तोच प्राणी तपून राहतो असा याचा अर्थ आहे. बाह्य परिस्थिति नेहमी बदलत असते आणि तिच्यांत होणाऱ्या फेरफारांस अनुकूल असे फेरफार ज्या प्राण्यांमध्ये होत असतात तेच प्राणी अवशिष्ट रहातात व वाकीचे नष्ट होतात. आणि बदललेली परिस्थिति ज्याअर्थी मूळ पदावर कधीही येत नाही त्याअर्थी प्राण्यांमध्ये झालेले फेरबदलही कायमचेच होतात. आणि असे फेरबदल साचत गेले म्हणजे भिन्न जार्तीची उत्पत्ति होते.

याप्रमाणे डार्विनच्या एकंदर प्रतिपादनाचा सारांश आहे. पूर्वी अस्तित्वांत असलेल्या कमी दर्जांच्या जार्तीपासून क्रमशः विकास होऊन अधिक

सुधारलेल्या शरीररचनेच्या जाती अस्तित्वांत येतात असें या सिद्धांताचें तात्पर्य आहे. या सिद्धांतामुळे जीवजार्तीकडे पाहण्याची शास्त्रज्ञांची दृष्टीच अजीवात बदलून गेली. अगदी आद्यजीवापासून मनुष्यापर्यंत सर्व जीव-सृष्टि एका मालिकेत ओवल्याप्रमाणे शास्त्रज्ञांना दिसून लागली. पूर्वी प्राण्यांचे व वनस्पतींचे वर्गीकरण अहेतुपूर्वक करण्यांत येत असे तें आतां विकास-वादाच्या दृष्टीने करण्यांत येऊ लागले. अमक्या जातीपासून तमकी जात विकसित झाली, तमकीपासून तमकी झाली असे दुवे जुळविष्यांत शास्त्र-ज्ञांची मति गुंग झाली.

उत्साहाचा पाहिला भर ओसरल्यानंतर डार्विनच्या प्रतिपादनाची छाननी सुरु झाली. लामार्क वगैरेनी पूर्वी प्रतिपादलेला असल्यामुळे डार्विनच्या विकासवाद अपूर्व तर नव्हताच परंतु तो अपूर्ण असल्याचेंही शास्त्रज्ञाच्या प्रत्ययास येऊ लागले. संततीमध्ये फेरबदल (variations) होतात ही प्रत्यक्ष आढळणारी गोष्ट डार्विनने सांगितली. परंतु हे बदल का व कसे होतात हे त्याला मुर्ढांच सांगतां आले नाही. त्याचप्रमाणे जीवनार्थकलहात उपयोगी न पडणारे असे बदलही संततीमध्ये कित्येक वेळां कायम होत जातात असें कित्येक शास्त्रज्ञांनी दाखवून दिले. डार्विनच्या सिद्धातप्रमाणे जीवनार्थ कलहात उपयुक्त व फायदेशीर असे बदल असतील तेवढेच कायम झाले पाहिजेत असें होतें. मातापितरांचे स्वसंपादित वैशिष्ट्य संतर्तीत उतरतें व त्यामुळे संतर्तीत बदल होत जातो असें प्रतिपादन करणारे कांही लामार्कचे अनुयायीही पुढे आले. त्यामुळे मातापितरांच्या गुणधर्मापैकी संतर्तीत कोणते व किती गुणधर्म उत्तरतात या प्रश्नाकडे सर्वांचे लक्ष वेधले व त्यासंबंधी संशोधन सुरु झाले. अशा रीतीने हा प्रश्न जननशास्त्राच्या (Genetics and heredity) प्रांतांत गेला.

विकासवादाने केवळ जीवशास्त्राच्या क्षेत्रांतच विचारक्रांति घडवून आणिली असें नाही; त्याने मानवजातीचा सर्वच विषयांकडे पाहण्याचा दृष्टिकोण बदलून टाकिला. मनुष्यसमाज व मनुष्याच्या सर्व संस्था कोणाच्या हुक्कुमाने किंवा कोणी एखाद्याने घालून दिलेल्या कित्यावरहुक्कुम-चाललेल्या नसून त्या विकसित होत आहेत; अंतर्यामींची वृद्धिगत

होण्याची प्रेरणा व वाह्य परिस्थितीचा परिणाम यांचा मिलाफ होऊन तो समाजाची प्रगति घडवून आणीत आहे; अशा तळ्हेचे विचार सर्वत्र रुढ झाले. प्रत्येक गोष्टीकडे तिचा प्रारंभापासून विकास कसकसा होत गेला या हेतूने पाहण्याची वृत्ति बढावली. मनुष्यामनुष्यांमधील स्पर्धा व जीवन-कलह हा प्रगतिकारक अतएव इष्टच होय असा समज रुढ झाला. अशा रीतीने कांही काळ तरी डार्विनच्या तत्त्वांचा सर्वत्र जयजयकार झाला.

३. पिंडवृद्धिशास्त्र व जननशास्त्र. प्राण्यांचे शरीर असंख्य पेशींचे बनलेले असते. त्यापैकी कांही उत्पादक पेशी म्हणून प्रजोत्पत्तीच्या कामाकरितांच राखून ठेवलेल्या असतात. त्यांचे अंडपेशी व शुक्रपेशी असे दोन प्रकार असून अंडपेशी मादीमध्ये व शुक्रपेशी नरामध्ये असतात. अंडपेशी शुक्रपेशीपेक्षा मोठी असून तिजमध्ये पोपकद्रव्याचा साठा बराच असतो. शुक्रपेशी लहान असून चंचल असतो. अंडपेशीशी शुक्रपेशीचा संयोग होतांच गर्भधारणा होऊन त्या दोघांचा मिळून सगर्भपेशी (zygote) तयार होतो. सगर्भपेशी वाढू लागून त्यांचे दोन पेशी होतात. दोहांचे चार, चारांचे आठ याप्रमाणे झपाऱ्याने वाढ होत जाऊन लवकरच शेंकडो, हजारो पेशींचा गोळा तयार होतो. हल्हक्कू विशिष्ट पेशीच्या नैतन्यद्रवांत विशिष्ट फेरफार व्हावयास सुरवात होऊन त्यांपासून अस्थि�, स्नायु, त्वचा, वाहिन्या, ग्रंथि वगैरे विशिष्ट शरीरघटक वनूँ लागतात. पुढे अवयवांचा प्रादुर्भाव होऊन गर्भ वाढीस लागून योग्य वेळी आवरणाचा भंग करून जन्मास येतो.

तेव्हा मातापितरांच्या गुणधर्मांचे वाहक अंडपेशी व शुक्रपेशी हेच काय ते होत. त्यांच्यामधून गुणधर्मांचे संक्रमण कशा रीतीने होते हें पाहण्यासाठीं प्रयोग सुरु आहेत. मातापितरांचे स्वसंपादित गुण संतर्तीत येतात कीं काय हें ठरविण्यासाठीं प्रयोग व वादविवाद बराच झाला. स्वसंपादित विकृति संतर्तीत उतरत नाही असाच या प्रश्नाचा निकाल लागल्यासारखा झाला आहे. व्हाइसमान, मेंडेल, हेकेल वगैरे अनेक शास्त्रज्ञांनी या विप्रयासंबंधाने अनेक महत्त्वाचे शोध लाविले आहेत.

४. जंतुशास्त्र व जंतुविषनाशक उपचारपद्धतिः—लीवेनहॉएक या शास्त्रज्ञाला सतराव्या शतकांतच सूक्ष्म जंतूंचे अस्तित्व आढळून

आले होते. परंतु अठराव्या शतकाच्या अखेरीपर्यंत या सूक्ष्म जंतूं-विषयीं ज्ञान करून घेण्याचा कोणीच प्रयत्न केला नव्हता. अर्थात् रोगांच्या खव्या कारणांसंबंधाने सर्वत्र अज्ञान असून वैद्यकशास्त्र या वाब-तीत अंधारांत चाचपडत होते. इ. स. १८३०च्या सुमारास जर्मनीमध्ये या बॅकटीरिया ऊर्फ सूक्ष्मजंतूंच्या निरीक्षणास सुरवात झाली. परंतु जर्मन शास्त्रज्ञांनी सुचविलेल्या कल्यना भक्तम अशा शास्त्रीय पुराव्यानिशीं पुढे आलेल्या नसल्यामुळे मान्यता पावल्या नाहीत.

पुढे लुई पाश्चूर (१८२२-१८९५) या फ्रेंच रसायनशास्त्रज्ञाने १८५७ साली हा प्रश्न हाती घेतला. त्याने प्रथम आंबण्याच्या किंवा फसफसण्याच्या क्रियेचे अवलोकन सुरू केले, व द्राक्षारस आंबवून त्याची दारू बनविण्याचे काम यीस्ट नामक सूक्ष्म वनस्पतीच्या योगाने होते असें सिद्ध केले. लवकरन्ज नासण्याच्या, आंबण्याच्या व दही बनण्याच्या क्रिया सूक्ष्म जंतूंमुळेच होतात असें त्याने निसंदिग्ध रीतीने सिद्ध केले. वनस्पतिज. आणि प्राणिज द्रव्यामध्ये जर सूक्ष्म जंतूंमुळे अशी विकृति उत्पन्न होते तर प्रत्यक्ष प्राण्यांमध्ये तशी कशावरून होत नसेल, असा प्रश्न यापुढे साहजिकच पाश्चूरच्या मनांत उत्पन्न झाला. पुढे संधि येतांच त्याने रेश-माच्या किड्यांस होणाऱ्या रोगांसंबंधाने प्रयोग करून तो रोग सूक्ष्म जंतूं-मुळेच होतो ही गोष्ट उघडकीस आणली. यानंतर मनुष्याच्या रोगांविषयीं ओघानेच संशोधन सुरू झाले व पुष्कळ शास्त्रज्ञ या विषयाच्या पाठीमार्गे लागले. मेंद्याना होणारा काळ्पुलीचा रोग एक प्रकारच्या जंतूंमुळे होतो हें पाश्चूरनेच सिद्ध केले. मनुष्यांना होणारे बरेचसे रोग अशा सूक्ष्म जंतूंमुळेच होत असले पाहिजेत ही गोष्ट आतां केवळ सिद्धप्राय अशी वाढू लागली. प्रत्यक्ष विशिष्ट रोगाचे विशिष्ट जंतु शोधून काढण्याच्याच काय तो प्रश्न उरला. या वाबतीत कोख नामक विख्यात जर्मन संशोधकाने चिकाटीचे प्रयत्न करून अनेक रोगांचे जंतु शोधून काढले. क्षयाच्या जंतूंचा १८८२ मध्ये व पटकीच्या जंतूंचा १८८३ मध्ये त्याने शोध लाविला.

पाश्चूरच्या कल्यनांची धाव याच्याही पुढे जात होती. जंतूंचा शोध लागला तसा जंतुनाशक उपचारांचाही का शोध लागू नये? देवीची लस टोकण्याची पद्धत जी पूर्वीच अस्तित्वांत आलेली होती ती लक्षांत घेऊन

पाश्चूरने आपले प्रयोग सुरु केले. लवकरच अँगॅक्स (काळपुळी) या रोगावर प्रतिबंधक लस तयार करण्यांत त्याला यश आले. पुढे एकामागून एक बन्याच रोगावर प्रतिबंधक लसी तयार करण्यांत आल्या. प्लेगची किंवा इतर कांही सांसर्गिक रोगांची साथ आली असतां आपण जे इनाक्युलेशन करून घेतों तें या प्रतिबंधक लसीचेंच होय.

या लसी तयार करण्याचें तच्च येणेप्रमाणे आहे. मनुष्याला देवी, प्लेग किंवा पटकी अशावैकी रोग होतो याचा अर्थ असा की त्या रोगाचे जंतु संसर्गने अगर इतर कांही कारणाने त्याच्या शरीरांत भयंकर प्रमाणांत वाढतात व रक्ताला त्या जंतूचा प्रतिकार करणे फार जड जातें. आपण पाहतोंच की बेसावध राष्ट्रावर शत्रूचा एकदम मोठा हळा आला म्हणजे त्याची त्रेधा उडते. याच्या उलट ज्या राष्ट्राने आपल्या संरक्षणाची तयारी जश्यत ठेवली आहे त्याच्यावर हळा सहसा होत नाही; झालाच तर त्याचा सहज प्रतिकार करतां येतो. यासाठी प्रत्येक राष्ट्रामध्ये सैन्याची तयारी राहावी म्हणून कवायती, कूच, लटक्या लढाया वगैरे प्रकार नेहमी चाल-लेले असतात. प्रतिबंधक लस टोचणे म्हणजे लटक्या लढाईचाच एक प्रकार आहे. एखाद्या रोगाचे निर्वार्य किंवा कमी जोमदार असे जंतु शरीरांत टोचले म्हणजे आंतील रक्त सावध होते व त्या जंतूचा प्रतिकार करण्याची खटपट करिते. यामुळे एक प्रकारची प्रतिकारक्षमता त्याच्या अंगी येते व पुढे रोगजंतूचा एकदम मोठा हळा आला तर त्याच्या प्रतिकारासाठी तें सज्ज होऊन राहते. कोणत्याही रोगासाठी इनाक्युलेशन करावयाचे म्हणजे त्या रोगाच्या कमजोर जंतूची लस तयार करून ती मनुष्याच्या रक्तांत टोचावयाची. यापेक्षा दुसरे कांही नाही. श्याशिवाय अनेक रोगविषहारक द्रव्ये (antitoxins) तयार करण्याची पद्धतही शोधून काढण्यांत आली. रोगजंतूना प्रतिरोध करण्याची शक्ति नेहमीच मनुष्याच्या रक्तांत थोडीवहुत असते. ही शक्ति रक्तामध्ये एकप्रकारचा विषहारक (antitoxin) द्रव असतो त्यामुळे आलेली असते. रोगोत्यादक जंतूची लस बेताबेताने रक्तांत घातल्यास तिच्यापासून अपाय न होतां रक्तांतील विषहारक द्रवाची जंतूना प्रतिरोध करण्याची शक्ति मात्र वाढते. किंतु रोगांच्या प्रतिबंधक लसी ज्या बनविलेल्या आहेत त्या श्याच अनुभवाच्या आधारावर बनविल्या आहेत.

कित्येक प्राण्यांच्या रक्तांत तो मरणार नाही अशा वेताने रोगजंतूंचे विष अधिकाधिक घालीत गेल्युस त्याच्या रक्तांतील विषहारक द्रव अधिकाधिक जोमदार बनून त्या रोगजंतूंचा पूर्णपणे प्रतिकार करण्यास समर्थ असा होतो. तो द्रव (antitoxin) काढून मनुष्याच्या शरीरांत टोचल्यास मनुष्याच्या अंगींही ती प्रतिकाराची शक्ति येते. कॉलरा, घटसर्प वगैरे कांही रोगांवर अशीं रोगविप्रहारके तयार करण्यांत आलेली आहेत.

निरनिराळ्या रोगांस कारणीभूत होणारे जंतु (bacteria) हे बहुधा एकपेशीय सूक्ष्म वनस्पति असतात. कांही जंतूंचा आकार $\frac{1}{25000}$ इंचाहूतका असतो. कांही तर यापेक्षाही अतोनात सूक्ष्म असतात. देवीच्या रोगाचे जंतु अत्यंत शक्तिमान अशा सूक्ष्मदर्शक यंत्रांतूनही दिसत नाहीत. या जंतूपैकी कांही गोल आकाराचे, कांही लांब काडीच्या आकाराचे, तर कित्येक मळसूत्राच्या आकाराचे असतात. कांही जंतु वनस्पतीपैकी नसून परोपजीवी प्रणिकोटीपैकी असतात. जंतूंच्या अभ्यासाचे 'जंतुशास्त्र' (Bacteriology) नांवाचे मोठे शास्त्रच अलीकडे बनले आहे.

जंतुशास्त्रांतील शोधांनी उपचारपद्धर्तीत जशी क्रांति घडवून आणिली आहे तशी आरोग्यविज्ञानांतहि फारच मोठी प्रगति घडवून आणिली आहे. रोगाचे कारण आतां वरोवर समजल्यामुळे तो टाळावा कसा हेही निश्चितपणे सांगता येऊ लागले आहे. जंतूंची वाढ होण्याजोगी परिस्थिति नष्ट करणे, जंतुम्भ द्रव्यांचा उपयोग करणे, आपल्या शरीरांतील रक्ताची प्रतिकारशक्ति वाढविणे इत्यादि अनेक तर्चे सर्वमान्य झालेली असून त्यांस अनुसरून अनेक उपाय योजन्यांत येत आहेत. वैयक्तिक व सामुदायिक आरोग्यविज्ञानाची पाश्चात्य देशांत कल्पनातीत वाढ झालेली असून आपण इतर सर्व गोर्टींप्रमाणे या बाबतीतही त्यांच्या शैकडो कोस मार्गे आहो.

शस्त्रक्रियेत जंतुम्भ द्रव्यांचा उपयोग करण्याची पद्धत १८६० च्या सुमारस लॉर्ड लिस्टरने अंमलांत आणली असून शस्त्रक्रियेतील सर्व व्यापार जंतुसंसर्गापासून अलिस टेवण्याच्या योजना आज जवळ जवळ पूर्णतेस गेलेल्या आहेत.

मानवजातीवर पाश्चूरने करून ठेवलेले उपकार वर्णन करणे शब्द-शक्तीच्या बाहेरचे आहे. उच्च विचारांचा, उदात्त शीलाचा, धर्मश्रद्धावान्

असा तो एक साधुपुरुष होता. खरे पूजनीय व घंटनीय असे जे प्रतिभाशाली व मानवजातीचे हितकर्ते पुरुष आजपर्यंत होऊन गेले आहेत त्यांत पाश्चूरचें नांव प्रमुखस्थानीं विराजमान होईल यांत शंका नाही.

३. कांही नवलपरीच्या मौजा : सात्मीकरण व जीवरसायन.

आपलें—व सर्व जीवांचें—शरीर अत्यंत सूक्ष्म अशा पेशीचें बनलें आहे. प्रत्येक पेशी जिवंत व कार्यक्षम असून त्यांचे हैं जिवंतपण त्यांत भरलेल्या ‘चैतन्यद्रव’ (Protoplasm) नांवाच्या पदार्थमुळे त्यास प्राप्त झालेले असतें. हा चैतन्यद्रव म्हणजेच जीवतत्वाचे मुख्य अधिष्ठान होय. यालाच हक्कलेने ‘जीवतत्वाचा भौतिक आधार’ असे म्हटले आहे. शरीराच्या सहेतुक अहेतुक सर्व क्रिया या चैतन्यद्रवाच्याच द्वारे घडून येतात. या अत्यंत महत्त्वाच्या चैतन्यद्रवाची रासायनिक रचना फारच गुंतागुंतीची आहे; शिवाय निरनिराळ्या जीवांमध्ये व निरनिराळ्या अवयवांमध्ये त्याची घटना भिन्न भिन्न झालेलीही दिसून येते. तरी साधारणपणे त्याच्यामध्ये कार्बन, ऑक्सिजन, हायड्रोजन, नायट्रोजन, स्वर्कर, फास्फरस हीं मूलद्रव्ये मुख्यतः असल्याचें आढळून येतें.

शरीरांतील सर्व क्रिया या चैतन्यद्रवाकडूनच होत असल्यामुळे त्याच्यामधील शक्ति एकसारखी खर्च होत असते. ही खर्च होत असलेली शक्ति भरून काढण्यासाठी त्याच्यामध्ये नवीन शक्ति उत्पन्न होत राहणे अगत्यांचे असतें. ही जरूर असलेली नवीन शक्ति आकिञ्चडेशन ऊर्फ रासायनिक ज्वलनक्रियेच्या द्वारे उत्पन्न होत असते. ही रासायनिक ज्वलनक्रिया म्हणजे ऑक्सिजन वायु व कार्बन यांचा एक प्रकारचा संयोग होय. हा संयोग होतांच चैतन्यद्रवाला त्यापासून जरूर ती शक्ति भिळते आणि त्या संयोगापासून उत्पन्न झालेला कार्बन डायॉक्साइड नांवाचा वायु निरूपयोगी द्रव्य म्हणून वाहेर टाकला जातो.

तेव्हा स्वतःची शक्ति किंवा कार्यक्षमता कायम टेवण्यास चैतन्यद्रवाला आकिसजन व कार्बन या पदार्थाची जरूर लागतें असें झालें. याशिवाय कार्यकर्तृत्वामुळे चैतन्य द्रवांतील द्रव्यामध्ये प्रत्यक्ष झीज एकसारखी होत असते. ही झीज भरून काढण्यासाठी चैतन्यद्रवाला मुख्यत्वेकरून कार्बन, हैड्रोजन,

नैट्रोजन या द्रव्यांची विशिष्ट स्वरूपांत जरूर लागत असते. व झिजेमुळे निरुपयोगी झालेले कांही पदार्थ चैतन्यद्रव बाहेर टाकीत असतो.

चैतन्यद्रवाला लागणारी द्रव्ये पुरविष्याचें व त्याने निरुपयोगी म्हणून टाकून दिलेले पदार्थ वाहून नेण्याचें काम शरीरांतील रक्त करीत असते. शरीराच्या सर्व भागांत पसरलेल्या अत्यंत सूक्ष्म वाहिन्यांच्या द्वारे रक्ताचा व पेशींचा संबंध येत असतो. चैतन्यद्रवाला लागणारी सर्व द्रव्ये रक्त घेऊन येते. ती द्रव्ये चैतन्यद्रव आपल्यामध्ये सामावून घेतो; त्यापैकी ऑक्सिजनचा कार्बनशर्णी संयोग करून शक्ति व उष्णता निर्माण करितो; आणि कार्बन डायॉक्साइड वायु व इतर निरुपयोगी झालेली द्रव्ये बाहेर फेकून देतो. ही सर्व त्याज्य द्रव्ये घेऊन एखाद्या आज्ञाधारक नोकराप्रमाणे रक्त तेथून परत फिरते. याप्रमाणे शरीरांतील असंख्य पेशीमध्ये चैतन्यद्रवाचा हा घेण्याचा व टाकून देण्याचा व्यापार सारखा चाललेला असतो. या व्यापारास सात्मीकरण (metabolism) असें म्हणतात.

चैतन्यद्रवाला जरूर असलेल्या पदार्थपैकी ऑक्सिजन हा श्वसन-क्रियेच्या योगाने त्याला पुरविला जातो. चैतन्यद्रवरूपी मालक हा जितका अद्भुत कर्तृत्वशाली आहे तितकेच त्याचे सेवकही एकनिष्ठ व कार्यतत्पर आहेत. रक्तामध्ये 'हेमोग्लोबिन' नांवाचे एक लाल रंगाचे द्रव्य आहे. रक्तांतील गोलकांस तांबडा रंग याच द्रव्यामुळे प्राप्त झालेला असतो. या द्रव्याच्या ठिकाणी वायु शोपून घेण्याची व सोड्हन देण्याची अद्भुत शक्ति आहे. रक्ताचा पेशींतील चैतन्यद्रवाशीं जेव्हा संबंध येतो तेव्हा हे हेमो-ग्लोबिन चैतन्यद्रवाने टाकलेला कार्बन डायॉक्साइड वायु शोपून घेतो. तेथून शिरांमधून रक्त हृदयांत जाते व तेथून फुफ्कुसांत 'शुद्ध' होण्यासाठी पाठविले जाते. ही 'शुद्ध' होण्याची क्रिया अशीच अद्भुत आहे! फुफ्कुसाच्या पोकळीमध्ये एका बाजूने हवा व एका बाजूने रक्त अशीं दोन्ही एका पडव्याआडून एकमेकांची भेट घेतात. या भेटीत हेमोग्लो-बिन स्वतःजवळचा कार्बन डायॉक्साइड वायु हवेला नजर करिते व हवे-मधील ऑक्सिजन वायु आपल्यामध्ये शोपून घेतो. अशा रीतीने 'शुद्ध'

झालेले रक्त हृदयांत जाऊन तेथून धमन्यांमधून पुनः चैतन्यद्रवापर्यंत जातें व आपण वाहून आणलेला ऑक्सिजन त्यास नजर करितें !

याप्रमाणे ऑक्सिजन चैतन्यद्रवाला मिळतो. कार्बन, नायट्रोजन, हायड्रोजन इत्यादि द्रव्ये पचनक्रियेच्या योगाने चैतन्यद्रवास मिळून शकतात. ही द्रव्ये खालेल्या अन्नांतून पचन होऊन विशिष्ट स्वरूपांतच चैतन्यद्रवाकडे येणे अवश्य असतें. नाही तर हवेत नायट्रोजन पुष्कळ आहे, परंतु त्याचा चैतन्यद्रवास उपयोग होऊन शकत नाही. ही द्रव्ये खालेल्या अन्नाच्या रसाच्या स्वरूपांत चैतन्यद्रवास मिळावी लागतात.

पचनक्रियेचे स्थूल ज्ञान सर्वोस आहेच. येथे फक्त कांही मुद्द्याच्या व नूतनसंशोधित गोष्टींचा उल्लेख केला म्हणजे वस होईल. आपण जें अन्न खातों त्यांत चैतन्यद्रवाच्या, म्हणजे शरीरघटकांच्या, उपयोगी पडणारीं तीन प्रकारचीं द्रव्ये असतात.—१. मांसोत्पादक द्रव्ये (proteins), २. पिष्टमय द्रव्ये (carbohydrates) व ३. स्लिंग्ड द्रव्ये (fats). या द्रव्यांचे पचन होणे म्हणजे नाना तंहेच्या रासायनिक क्रिया त्यांच्यावर होऊन रक्तास शोपून घेण्यासारखा त्यांचा पाचित रस बनणे होय. अशा रीतीने पचलेला अन्नरस आतऱ्यांमधून जात असतांना रक्ताकडून शोपिला जातो व तो रक्ताकडून चैतन्यद्रवास पोचविला जातो. या रसांतील ग्रोटीनच्या अंशापासून चैतन्यद्रवास नायट्रोजन मिळतो व पिष्टमय आणि स्लिंग्ड द्रव्यांपासून कार्बनची प्राप्ति होते. हायड्रोजन अर्थात् पाण्यापासून मिळतो.

अन्न खाल्यावरोवर तोंडांतच पचनक्रियेस सुरवात होते. पिष्टमय द्रव्यांचा तोंडांतच अर्धवट पाचित रस बनतो. अन्न अगदी सावकाश व चांगले चावून खावें असें म्हणतात तें यासाठीच. मांसोत्पादक द्रव्ये जठरांत पचविलीं जातात व स्लिंग्ड द्रव्ये आणि इतर द्रव्यांचे न पचविलेले भाग हे आतऱ्यांत पचविले जाऊन सरतेशेवरीं न पचण्याजोगा असा जो शेष राहतो त्याला अपानद्वाराने बाहेरची वाट दाखविली जाते.

अन्नावर रासायनिक क्रिया करून त्याला विघटित करणारी अशीं अनेक द्रव्ये शरीरांतील निरनिराळ्या ग्रंथींतून पाझरतात. या विघटित करणाऱ्या द्रवांना ‘एन्ज्हाइम्स’ असें म्हणतात. खुद तोंडांतच लाळेवरोवर ‘टियालिन’ हें एक एन्ज्हाइम अन्नास येऊन मिळतें. जठरामध्ये जाठररसा-

चरोबर 'पेसीन' हे मिळते. याशिवाय यकृतांतून पित्त, स्वादुरिंडांतून स्वादुरस इत्यादि अनेक रस आतङ्यांत येऊन मिळतात व पचनास मदत करितात.

यकृत, स्वादुरिंड हे गटुळ्यांसारखे ग्रंथिरूप अवयव आहेत. त्यांत उत्पन्न होणारीं पित्तादिक द्रव्ये बाहेर नेण्यास त्यांना नलिका आहेत. परंतु शरीरामध्ये कित्येक ग्रंथि अशा आहेत की त्यांत उत्पन्न होणारे द्रव्य बाहेर येण्यास मार्ग नसून ते आंतल्या आंतच रक्ताकडून शोषले जाते. अशा कांही ग्रंथि पचनमार्गास लागून आहेत. त्यांच्यांतून निघणाऱ्या द्रवांमुळे स्वादुरस वैगेरे अन्नांत येऊन मिळण्यास उत्तेजन मिळते. अशा नलिकारहित ग्रंथि शरीरात इतर ठिकाणीही आहेत. त्यांच्यापासून निर्माण होणाऱ्या द्रवांचा शरीराच्या सुस्थितीस, योग्य वाढीस व कार्यक्षमतेस अतोनात उपयोग होतो असे अलीकडे सिद्ध झाले आहे. गळ्यामधील थायरोइड ग्रंथि ही अशा ग्रंथीपैकी एक प्रमुख आहे. या ग्रंथोपासून निघणारे रस योग्य प्रमाणांत न निघाल्यास शरीराच्या सुस्थितीत विघाड होतो. अशा रोग्यांस त्या ग्रंथीचेच अर्क काढून ते औषध म्हणून देण्याचा प्रघात अलीकडे पडला आहे. या वाहिनीरहित ग्रंथीच्या अभ्यासाचे Endocrinology नावाचे एक मोर्टे शास्त्र बनले आहे.

× × × × ×

प्राण्याचे अन्न बनस्पति होत. कांही प्राणी जरी मांसाहारी असले तरी त्यांचे खाद्य बनलेले प्राणी हे बनस्पत्याहारीच असतात. तेब्बा सर्व प्राण्यांचे मूल अन्न बनस्पतीच होत ही गोष्ट निश्चित आहे. थोडा विचार केल्यास आपणाला ही मोठी मजेची गोष्ट आढळून येईल की प्राणिवर्ग अन्नाच्या यावर्तीत सर्वस्वीं पंगु व परावळंवी आहे. स्वतःला लागणाऱ्या पदार्थोपैकी साक्षात् जड सृष्टीतून (पाणी व क्षार यांशिवाय) त्याला एकही पदार्थ घेतां येत नाही. सर्व अन्न बनस्पतीनी तयार करावें तेघाच प्राणी ते घेऊ शकतो. जगांतील सर्व बनस्पति जर नष्ट झाल्या तर प्राणी अन्नाविणे तडफळून मरतील. हवेमध्ये येवढा प्रचंड नायट्रोजनचा साठा आहे. परंतु त्यांतील एका कणाचाही प्राण्यांस उपयोग करतां येत नाही. त्याला बनस्पतिज अन्नामधील नायट्रोजनवर अवलंबून राहावें लागते.

याच्या उलट वनस्पतींचे आहे. प्राणी हा परोपजीवी आहे तर वनस्पति ह्या जडसृष्टिपासून अन्न तयार करून स्वतःचे पोषण करितात व अखिल प्राणिवर्गांचीही क्षुधा शमन करितात.

वनस्पति ह्या प्राण्यांप्रमाणें चैतन्यद्रवाच्यान्न बनलेल्या असतात. अर्थात् त्यांस प्राण्यांप्रमाणेंच सर्व तळेंचे अन्न लागतें. ही अन्नद्रव्ये तयार करण्याचा बडा रासायनिक कारखाना प्रलेक वनस्पतीमध्ये चालू असतो. प्राण्यांनी टाकून दिलेल्या अत्यंत क्षुलक व त्याज्य वस्तूंपासून अखिल जीवसृष्टीचे पोषण करण्यास समर्थ होईल असें अन्न ही झाडे, झुडपे व गवते निर्माण करतात ही किती अजव गोष्ट आहे ! ही अद्भुत शक्ति झाडांच्या पानांमध्ये असलेल्या हिरव्या रंगाच्या द्रव्यामुळे त्यांना प्राप्त झालेली असते. झाडांचा हिरवा रंग आपल्या डोळ्यांस मोठा सुखकर वाटतो व त्याच्यामुळे वनश्रीला शोभा येते असें आपणास वाटतें. परंतु आपला अन्नदाता तोच असून त्याच्यामुळे आपण जीवन कंठूं शकतो ही गोष्ट किती जणांना माहीत असेल ? आपल्या आईचा मुख्य उपकार विसरून तिच्या सौंदर्यांचे वर्णन तिच्या मुलांनी करू लागावै तसा प्रकार आपल्याकडून या बाबतींत होतो.

झाडांच्या पानांचा पृष्ठभाग जो सूर्याकडे वळलेला असतो त्यांत हें हिरवें द्रव्य असतें. त्याला इंगरीत क्लोरोफिल (chlorophyll) असें नांब असून मराठींत त्यास ‘पर्णहरित’ असें म्हटल्यास चालेल. प्राण्यांमध्ये रक्त वाहून नेणाऱ्या ज्याप्रमाणे रक्तवाहिन्या असतात त्याप्रमाणे झाडामध्ये मुळापासून पानांपर्यंत पाणी व पाण्यामध्ये विरलेले क्षार वाहून नेणाऱ्या रसवाहिन्या असतात. पानांच्या पेशीमध्ये असलेल्या ‘पर्णहरित’ द्रव्यावर सूर्यकिरण पडले म्हणजे त्याला अत्यंत अद्भुत शक्ति प्राप्त होते. हवेमधील कार्बन डायॉक्साइड वायु तें शोपून घेतें; त्याचे पृथकरण करून त्यांतील कार्बन (CO) ऑक्सिजनपासून वेगळा करतें; त्या कार्बनचा रसवाहिन्यांनी वाहून आणलेल्या पाण्याशी विलक्षण रीतीने संयोग घडवून आणून त्यापासून पिष्टमय द्रव्य (व इतर सेल्युलोज, प्रोटीन ह० द्रव्ये) तयार करितें आणि वेगळा केलेला ऑक्सिजन त्याज्य पदार्थ म्हणून टाकून देतें. अशा रीतीने हें पर्णहरित सूर्यकिरणाच्या मदतीने स्वतः वनस्पतीला.

व प्राण्यांना लागणारें अन्न तयार करतें. इतकेंच नव्हे तर त्यावरोबरच प्राण्यांना विषासारखा असलेला हवेंतील कार्बन डायॉक्साइड वायु नाहीसा करून आक्सिजन हा प्राणप्रद वायु निर्माण करतें !

पर्णहरित जीं पोषक द्रव्ये निर्माण करतें त्यांपैकी कांही झाडामधील चैतन्यद्रवाला अन्नाप्रमाणे उपयोगी पडतात व बाकीची पानांमध्ये, फळां-मध्ये व वियांमध्ये साठविलीं जातात. त्यांचा आपण अन्नासाठीं उपयोग करितों. यांपैकी फळे व विया (म्हणजे धान्ये) आपण खातों आणि पाने इतर प्राणी खातात. त्या प्राण्यांचे दूध व मांस पुनः मनुष्य खातोच. शिवाय सूर्यकिरणांच्या व्यापारामुळे पाने, फळे व धान्ये यांच्यामध्ये पोषक व शत्त्युत्पादक अशी ‘विहारिन’ नांवाचीं सूक्ष्म द्रव्ये उत्पन्न होत असतात. तींच प्राण्यांच्या मांसामध्ये (विशेषतः यकृतामध्ये) व दुधामध्ये उतरतात. हीं सर्व प्रकारचीं विहारिन द्रव्ये आपल्या खाण्याच्या पदार्थीत असावोत. तीं शिजविणे, भाजणे वगैरे क्रिया करतांना अन्नांतून नाहीशीं होऊं नयेत याविषयी प्रत्येक मनुष्याने काळजी घेतली पाहिजे.

मनुष्याने काय खावें व काय खाऊं नये याविषयींची चर्चा येथे करण्याचे कारण नाही. आहाराच्या प्रश्नासंबंधी माहिती देणारीं वरीच पुस्तके मराठीं झालीं आहेत व त्यावर नियतकालिकांतून वेळोवेळी लेखही येत असतात. हे अर्थात् पाश्चात्य शास्त्रज्ञांच्या प्रतिपादनाचा अनुवाद करणारे असतात हें सांगणे नकोच. आपल्या इकडील जेवणांत जे शिजविलेले, भाजलेले, तल्ललेले, फोडणी दिलेले नानातऱ्हेचे पदार्थ येतात त्यांचे स्वतंत्र संशोधन होऊन त्यांची अन्नाच्या दृष्टीने योग्यता निश्चित झाली पाहिजे. त्याच्यप्रमाणे, अन्नाचा मनुष्याच्या शरीरघटकांवर काय परिणाम होतो याचाच विचार आजपर्यंत पाश्चात्य शास्त्रज्ञांनी केला आहे; विशिष्ट अन्नाचा मनुष्याच्या स्वभावावर व बुद्धिमत्तेवर काय परिणाम होतो याचे फारसे संशोधन त्यांनी केल्याचे दिसत नाही. तेही संशोधन अवश्य झालें पाहिजे. प्राणिज आहार विशेष शक्तिप्रद असल्यामुळे मांसनिवृत्त झालेल्या जारींनी सुद्धा मांस, अंडीं वगैरे खाण्यास सुरवात करावी असें जोराचे प्रतिपादन सध्या करण्यांत येतें. तरी या मतांत कितपत तथ्य आहे याचीही शास्त्रीय दृष्टीने पूर्ण चिकित्सा होणे अगत्याचे आहे.

४. जीवशास्त्राचा उपयोग.

जीवशास्त्राच्या उपयुक्ततेविषयी याउपर आणखी कांही सांगण्याची जरूर आहे असें वाटत नाही. मनुष्य हा जीव आहे व जीवांच्या जीवनाविषयी सर्व बाजूनी विचार करणारे हें शास्त्र आहे, यांतच त्याच्या उपयुक्ततेचे सार आलें. विशेषतः वैद्यकशास्त्र व आरोग्यशास्त्र हीं जीवशास्त्रावरच सर्वस्वी आधारलेली आहेत हें मार्गे स्पष्ट केलेंच आहे. मानव शरीररचनाशास्त्र व शरीरव्यापारशास्त्र हीं वैद्यकाच्या विद्यार्थ्यांकडून स्वतंत्र रीतीने अभ्यासिलीं जात असलीं तरी तीं जीवशास्त्राचाच अंश होत. वनस्पतिशास्त्राच्या प्रगतीमुळे शेतकीस केवढी तरी मदत झालेली आहे. पिकांची सुधारणा, पिकांचे रोग वरैरे विषयांत वनस्पतिशास्त्रज्ञच शोध करून शेतकीची स्थिति सुधारूं शकतात. टोळधाडी किंवा इतर प्राण्यांकडून पिकांस होणारी तुकसानी यांचा बंदोबस्त एखादा प्राणिशास्त्रज्ञच करूं शकेल. सामाजिक शास्त्रांमध्येही जीवशास्त्रीय ज्ञानाचा अतोनात उपयोग होतो. सुप्रजाजननशास्त्र हें जननशास्त्राच्या ज्ञानावरच सर्वस्वी उभारलेले आहे. याशिवाय नैसर्गिक निवडीच्या व विकासवादाच्या सिद्धांताने समाजशास्त्रज्ञांस एक नवीनच दृष्टि दिली असून मानवसमाज आजपावेतीं कसा विकसित होत आला, जीवनार्थ कलहाचीं व नैसर्गिक निवडीच्या तत्त्वाचीं कोणकोणतीं उदाहरणे मानवी इतिहासांत दिसून येतात, इत्यादि मोठमोळ्या प्रश्नांचा ऊहापोह करण्याकडे शास्त्रज्ञांचे लक्ष वेधलें आहे.

तेव्हा जीवशास्त्राहतके मनोरंजक, अद्भुत व आपल्या अत्यंत जिव्हाव्याचे शास्त्र दुसरे कोणतेही नाही. त्या शास्त्राचा अभ्यास उपयुक्त आहे हतकैच नव्हे तर तो करणे प्रत्येक मनुष्याचे आदिकर्तव्य आहे येवढेंच येथे सांगणे वस आहे.

प्रकरण दहावे.

शास्त्रांची रूपरेपा : मानवविज्ञान.

१. वैद्यकशास्त्र.

मनुष्य हा जीवांपैकीच एक असल्याने जीवशास्त्राच्या प्रांतांतून आपण मानवविषयक शास्त्रांच्या प्रांतांत सहजच शिरतो. जीवशास्त्र आणि मानवविषयक शास्त्रे यांचा सांधा जोडणारी जी शरीरशास्त्र, रोगविज्ञान, उपचारशास्त्र वगैरे शास्त्रे त्यांचा अभ्यास सध्या सर्व वैद्यकीय कालेजांमधून सररास चाललेला आहे. रोगनिवारण ही मनुष्याची अत्यंत जिव्हाळ्याची वाव असल्यामुळे त्याला जरुर असणाऱ्या सर्व शास्त्राचा विस्तृत प्रमाणावर अभ्यास व्हावा ही गोष्ट क्रमप्राप्तच आहे. तो अभ्यास व्हावा तितका स्वतंत्र बुद्धीने होत नाही ही तकार सर्व शास्त्राच्या वावर्तीत सारखीच आहे. परंतु दुसरी एक तकारीची वाव यासंवंधांत सांगावदाची म्हणजे आपल्या आर्यवैद्यकाची आधुनिक शास्त्रे शिकलेल्या डॉक्टर वर्गकळून होणारी उपेक्षा ही होय. आपल्या आर्यवैद्यकाचा आधुनिक पद्धतीने आधुनिक वैद्यक शिकलेल्या तज्ज्ञ लोकांकळून कसून अभ्यास झाला पाहिजे. तसा तो होत नाही ही मोळ्या खेदाची गोष्ट आहे. आर्यवैद्यकाची अशा रीतीने कसून छाननी करून त्यात जे अशास्त्रीय विभाग आढळतील त्यांचा त्याग करून पूर्णपणे शास्त्रीय पायावर त्याची पुनर्धटना केली पाहिजे व त्यांत ज्या ज्या गोष्टींची उणीव असेल त्यात्या गोष्टी पाश्चात्य वैद्यकांतून घेऊन त्यांची त्यास जोड दिली पाहिजे. अशा रीतीने दोन्ही वैद्यकाचा पूर्ण शास्त्रीय पायावर मिलाफ करून मग तें संयुक्त वैद्यकशास्त्र देशांतील सर्व डॉक्टर-वैद्यांनी प्रमाण मानून त्याचा आपल्या धंद्यांत उपयोग केला पाहिजे. योग्य संघटन केल्यास ही गोष्ट घडणे अशक्य नाही. हिंदुस्थान पाश्चात्यांनी सांगितलेल्या पद्धतींवर व औपधांवर अंधपणे किती दिवस अवलंबून राहणार?

२. मानसशास्त्र.

- १ -

शरीरविषयक शास्त्रे सोडून मानसिक शास्त्रांकडे वळल्यास तेंयेही हाच परप्रत्ययनेय बुद्धीचा प्रकार दिसून येतो. तर्कशास्त्र, मानसशास्त्र वगैरे

शास्त्रांचे अध्ययन आमच्या देशांतील प्रत्येक विद्यालयामध्ये होते. परंतु या शास्त्रांमध्ये कांही नवीन शोध लावणारा अगर नवीन विचार प्रकट करणारा असा कोणी विद्वान् आजवर निघाला असल्याचे ऐकिवांत नाही. वस्तुतः हीं शास्त्रे फारच मनोवेधक व महत्त्वाची आहेत. त्यांतल्या त्यांत मानसशास्त्र हें तर सुंस्कृत मनुष्यसमाजाच्या जिव्हाळ्याचे शास्त्र असून तें एकसारखे वाढते आहे. नवीन नवीन प्रयोग करून मनाच्या निरन्तराळ्या व्यापारांवर अधिक प्रकाश पाडण्याचे काम एकसारखे चालले आहे. अशा या शास्त्राच्या वाढीला भारतीयांनी कांहीच हातभार लावून नये, याचे कारण आमचा आढळ व कर्तृत्वशून्यता यास्येतीज दुसरे काय सांगतां येणार आहे !

मानसशास्त्राचा अनेक दिशांनी आज अभ्यास चालला असून त्यामुळे या शास्त्राला प्रत्यर्ही अनेक फाटे फुटत आहेत. पूर्वी मनोव्यापारांचा अभ्यास हा तत्त्वज्ञानाचा एक भाग समजला जात असे. मनाच्या व्यापारांचा स्वतंत्र रीतीने अभ्यास करण्याची प्रवृत्ति यानंतर उद्भवली. मन म्हणजे काय, मनाचीं अंगे कोणतीं, त्या अंगाचीं विशिष्ट कार्ये कोणतीं वगैरे गोष्टीचा विचार करणे हें मानसशास्त्राचे प्रमुख कार्य बनले. अर्थात् या कार्यासाठी मनाच्या व्यापारांचे अवलोकन करून त्यांवरून मनाच्या स्वभावधर्मांसंबंधीं नियम वांधणे हीच पद्धति उपयुक्त व योग्य होती. मनाचे व्यापार हे बाह्यसृष्टीच्या व्यापारांसारखे इंद्रियांना दिसत नाहीत; तेव्हा त्यांचे अवलोकन करावयाचे तर तें अंतर्निरीक्षण पद्धतीनेच केले पाहिजे; म्हणजे आपल्या मनांत काय घडले हें आपणच त्याविषयीं विचार करून ठरविले पाहिजे. अशा रीतीने अंतर्निरीक्षण करून जमविलेली सामग्री हीच या शास्त्राच्या अभ्यासाचा विषय होय. हें अंतर्निरीक्षण एकाच व्यक्तीचे असले पाहिजे असें नाही; इतर व्यक्तींनीही याचप्रमाणे आपआपले अंतर्निरीक्षण करून नमूद करून ठेवलेली माहिती ही स्वतःच्या अंतर्निरीक्षणप्रमाणेच पुष्कळ अंशी उपयोगी पडेल. तेव्हा अंतर्निरीक्षण हेच या शास्त्रामध्ये माहिती मिळविण्याचे सुख्य साधन होय असें म्हणण्यास हरकत नाही.

परंतु अगदी अलीकडे शास्त्रांच्या उद्योगाची दिशा बन्याच अंशी

बदली असून प्रायोगिक पद्धतीचें महत्व फारच वाढले आहे व जवळ जवळ गणितासारखा देखीवपणा या शास्त्रांतील विवेचनास येत चालला आहे. हे प्रयोग निरनिराळ्या कारणांकरितां, निरनिराळ्या स्थिरांतर्या व्यक्तींवर करण्यांत येतात व या भिन्न भिन्न प्रयोगक्षेत्रांस अनुसरून भिन्न भिन्न शास्त्रशाखाही निर्माण झाल्या आहेत. उदाहरणार्थ, लहान मुलांच्या मनाचें अवलोकन करून व त्यांच्यावर प्रयोग करून जी शाखा निर्माण झाली तिळा ‘शिशुमानसशास्त्र’ (Child Psychology) असें नांव मिळालें. विद्यार्थ्यांच्या मनःस्थितीचें अवलोकन याचप्रमाणे करून त्यांना अधिक सुलभ व फायदेशीर रीतीने कसें शिक्षण देतां येईल याचा विचार करणारी ‘शिक्षणमानसशास्त्र’ (Psychology of Education) नांवाची स्वतंत्र शाखा बनली आहे. कारखान्यांतून काम करणारे कामकरी, व्यवस्थापक, चालक, इत्यादि घटकांच्या मनःस्थितीचा विचार करून त्यांच्याकडून अधिक चांगले काम कसें करून घेतां येईल याचा विचार करणारे ‘औद्योगिक मानसशास्त्र’ (Industrial Psychology) नुकेतेच उत्पन्न झालें आहे. त्यांचप्रमाणे मनुष्ये एकमेकांच्या सहवासांत असरी म्हणजे त्यांची मनःस्थिति कशी असते याचा विचार करणारे ‘समाजमानसशास्त्र’ (Social Psychology) हेंही सध्या विशेष पुढे येऊं पाहात आहे.

परंतु प्रायोगिक पद्धतीमुळे ज्या एका शाखेची अलीकडे फारच वाढ झाली आहे ती शाखा ‘विकृतमानसशास्त्र’ (Abnormal Psychology) ही होय. एखाद्या पूर्ण शुद्धिवर असलेल्या शहाण्यासुरत्या मनुष्याची जागेपर्णी असलेली मनःस्थिति ही ‘साधारण’ (normal) मनःस्थिति होय. याशिवाय इतर सर्व प्रकारच्या मनाच्या स्थिति ‘विकृत’ (abnormal) होत. उदाहरणार्थ, चांगल्या माणसाची झोपेंतील किंवा स्वप्नांतील मनःस्थिति, चांगल्या माणसाची तो दारू पिऊन किंगला असतांना होणारी मनःस्थिति, हीं विकृत मनःस्थितीचीच उदाहरणे होत. याशिवाय एखाद्या गोष्टीचा ध्वास घेतलेले, वेड लागलेले, संशयी, भ्रमिष्ट, गुन्हेगारी प्रवृत्तीचे असे जे लोक असतात त्यांची मने विकृतावस्थेतीलच होत हें सांगावयास नकोच. याशिवाय तिसरा विकृत मनांचा प्रकार म्हणजे साक्षात्कारी साधु लोकांचा, अंगांत येणाऱ्या बायांचा वगैरे होय. या सर्व प्रका-

रच्या लोकांच्या मनःस्थितीची चिकित्सा करून त्यांच्या विकृतीचे निरीक्षण व स्पष्टीकरण करणे हें या शास्त्रशाखेचे कार्य होय.

विकृतियुक्त मनःस्थितीच्या अवलोकनावरून अविकृत किंवा 'साधारण' मनाच्या व्यापारांविषयीही ज्ञान होण्यास कित्येक वेळां मदत होते. या दृष्टीनेही विकृत मानसशास्त्राचे महत्त्व वरेच आहे. मनुष्याला वेड लागतें तें पुष्कळ वेळां मनाचा समतोलपणा विघडल्याने लागतें. अर्थात् समतोलपणा नाहीसा झालेल्या मनांचा सूक्ष्म अभ्यास केला म्हणजे मनाची समतोल स्थिति कशी असते याचेही त्यावरून वरेच ज्ञान होऊं शकतें.

प्रायोगिक पद्धतीमुळे, विशिष्ट प्रांत व्यापारान्या मानसशास्त्राच्या अनेक शाखा कशा उत्पन्न झाल्या आहेत हें आपण पाहिले. परंतु याच्याही पुढे जाऊन मानसशास्त्राच्या मुख्य विषयाच्या अभ्यासांतही प्रायोगिक पद्धतीचाच अवलंब करणारे शास्त्रज्ञ अलीकडे निघाले आहेत. हे शास्त्रज्ञ मनावर प्रयोग तो कसा करतात ? मन कांही काचेच्या नलिकेत घालून किंवा सूक्ष्मदर्शकाखालीं धरून तपासतां येत नाही. तेव्हा मनावर प्रयोग करणे याचा अर्थ इतकाच कीं विशिष्ट प्रेरकांचा विशिष्ट स्थिरीत असलेल्या मनावर परिणाम घडवून आणून त्यामुळे उत्पन्न होणाऱ्या प्रतिक्रियांचा विचार करणे. कोणच्याही द्वाराने मनावर परिणाम करणारा वाच्य सृष्टीतील जो पदार्थ किंवा व्यापार त्याला प्रेरक (stimulus) असें म्हणतात. (पुष्कळ वेळां प्रेरणा ही वाच्य सृष्टीकडून मिळत नसून आंतून म्हणजे स्वतःच्या मनाकडूनही मिळत असते.) या प्रेरकांना संदेश मेंदूपर्यंत जाऊन पोचव्यावर त्याच्यामुळे जो प्रतिक्रियात्मक व्यापार (response) मनुष्याकडून घडून येतो तोच या प्रयोग करणाऱ्या शास्त्रज्ञांच्या अभ्यासाचा मुख्य विषय होय. या प्रतिक्रियांवरूनच ते निरनिराळ्या मनोव्यापारांचे अनुमान करितात.

याप्रमाणे नवीन नवीन कल्पना, नवीन नवीन पद्धति एकमारख्या उदयास येत असून या शास्त्राचा व्याप क्षणोक्षणीं वाढत आहे. स्वतंत्र विचारांस, स्वतंत्र प्रयोगांस अवसर देणारे असें हें अत्यंत मनोरंजक व जिज्हाळ्याचे शास्त्र असूनही महाराष्ट्रीय पंडितांकडून त्याचा नीट रीतीने परामर्श घेतला जाऊ नये ही मोठी खेदाची गोष्ट होय. स्वतंत्र अवलोकन व स्वतंत्र विचार करून या शास्त्रांत नवीन शोध लावण्याचे तर दूरच राहो; परंतु

दुसऱ्यांनी केलेल्या विचारांचे व लावलेल्या शोधांचे संकलन करून स्व-भाषेत सुलभ ग्रंथरचना, करण्याचे कामही कोणाकडून होऊं नये हें महाराष्ट्रीय विद्वानांना शोभण्यासारखे नाही. ही उणीव दूर करण्याची खटपट अवश्य झाली पाहिजे.

- २ -

वादग्रस्त गोष्टी सोडून देऊन आपण येथे मनाच्या व्यापारांचे थोडक्यांत निरीक्षण करू. प्रेरक वस्तूकडून प्रेरणा झाली असतां मनाचे जे व्यापार घडतात ते तीन प्रकारचे असतात. प्रज्ञा, भावना व इच्छाशक्ति हे ते तीन प्रकार होत. प्रज्ञा या सदराखाली, इंद्रियांच्या द्वारा होणारे प्रत्यक्ष वा अप्रत्यक्ष वस्तूचे ज्ञान, त्या ज्ञानाच्या आधारावर केलेला विचार, तर्क, निर्णय वगैरे सर्व गोष्टी येतात. भावना म्हणजे प्रेरकांच्या संबंधाने मनुष्याच्या मनांत उद्घवणाऱ्या राग, तिटकारा, प्रेम, आवड इत्यादि वृत्ति. आणि इच्छाशक्ति म्हणजे मनाची शरीराला कोणतेही उद्दिष्ट कार्य करायला लावण्याची शक्ति. रस्त्यांतून जात असतांना मला कोणी गुदा लगावला तर मला अतोनात संताप येईल. म्हणजे वाह्य प्रेरकामुळे येथे मनामध्ये संताप ही भावना उत्पन्न झाली. पुढे लगेच त्याला उलट गुदा लगावण्याकरितां माझा हात पुढे सरसावेल. म्हणजे तीव्र भावनेमुळे इच्छाशक्ति प्रभावी होऊन तिने माझ्या हातास प्रेरणा केली. परंतु हेच जर एखादा मनुष्य दुसऱ्याच एका मनुष्याला गुदा लगावतो आहे असे मी पाहिले तर माझ्या मनाची प्रज्ञाशक्ति जागृत होऊन मला केवळ काय चालले आहे याचे ज्ञान होईल. कदाचित् मारण्याचा थोडा रागही येईल परंतु विचार प्रभावी होऊन असे म्हणेल, ‘त्या दुसऱ्या माणसाने कदाचित् याचा कांही अपराध केला असेल, म्हणूनच याने त्याला मारले असेल. एरवीं दिवसा ढवळ्या भर रस्त्यांत या इंग्रजी राज्यांत एकजण दुसऱ्याला मारण्यास धजावेल तरी कसा ? तेव्हा आपण मध्ये न पडतां निघून जावें हें उत्तम !’ म्हणजे येथे भावना प्रथम थोडी उत्पन्न झाली पण विचाराने तिला दडपून टाकले.

येथे हें मात्र लक्षांत ठेवले पाहिजे कीं या शक्ति म्हणजे एकमेकांपासून अगदी पृथक् असलेले मनाचे कप्पे नव्हेत. मनाचे हे तीन परस्परांस पूरक

असे व्यापार होत आणि ते एकेकटे निर्भेळ स्थिरीत वहुधा असतही नाहीत. विशिष्ट प्रसंगी जो कोणचा व्यापार प्रभावी असेल त्याच्यावरूनच त्या वेळच्या सवंध मनःस्थितीस नांव मिळते. वर दिलेल्या उदाहरणांत मला जेव्हा गुदा बसला तेव्हा विचारशक्ति कमी होऊन रागाची भावना प्रभावी झाली; परंतु दुसऱ्याला गुदा बसलेला पाहिला, तेव्हा मात्र राग कमी होऊन एखाद्या तत्वज्ञासारखे विचार माझ्या मनांत येऊ लागले. तेव्हा मन हे एकच आहे व वर सांगितलेल्या मनाच्या व्यापारांचा परस्परांस पूरक अशा रीतीने उपयोगही करून घेतां येईल हें लक्षांत ठेवले पाहिजे. एखाद्या अभ्यासकाला एखादा विषय समजत नसला तर त्या विषयाची आवड मनामध्ये उत्पन्न केल्याने तो विषय अधिक लवकर समजूळ लागेल. मला भूगोलाची व गणिताची आवड फार आहे; तर हतर विद्यार्थ्यांना कठीण वाटणारे हे विषय मला सहज समजतील व माझी त्यांमध्ये फार प्रगति होईल. शिक्षकांनी हा मुद्दा विशेष लक्षांत ठेवण्याजोगा आहे. आपण जो विषय शिकविणार आहों त्यासंबंधाची आवड व आंकाक्षा विद्यार्थ्यांत उत्पन्न केल्यास त्यांस तो अधिक लवकर समजेल.

भावनेच्या जोराने प्रचंड इच्छाशक्तीही निर्माण होऊ शकते. टिळक, आगरकर हीं प्रचंड इच्छाशक्तीची माणसे होतीं असे आपण म्हणतो. परंतु आपल्या देशाची स्थिति पाहून त्यांना चीड आली होती, त्यांचे मन तळमळत होते म्हणूनच संकटाच्या व अडचणीच्या राशीना न जुमानतां स्त्यांची इच्छाशक्ति कार्य करू शकली. जाठाशिवाय कड कोरून येणार ? बुद्धिमत्तेने त्यांच्याइतके, किंवहुना त्यांच्याहून अधिक, असे शैकडो पुरुष महाराष्ट्रांत आजपर्यंत झाले असतील. परंतु त्यांच्या जीवनाची पर्णे पिकून तीं गळून पडतांच पाचोळ्यासरशीं कोठे उडून गेलीं त्याचा पत्ताही नाही. याच्या उलट टिळक-आगरकरांची भावनापूर्ण जीवने रसभरित फलां-प्रमाणे लोकांना आदरणीय व आनंददायक झालीं. उल्कृष्ट बुद्धिमत्ता, जोरकस भावना व जवरी इच्छाशक्ति या तीन्ही गोष्टी ज्याच्या ठारीं आहेत तोच आदर्श पुरुष होय.

प्रेरक वस्तूंच्या संबंधाने होणारे मनाचे व्यापार सांगितले. याखेरीज आणखी एक अद्भुत शक्ति मनाच्या ठारीं वसत असते. ती म्हणजे स्मरणशक्ति

होय. स्मरण हा संयुक्त म्हणजे अनेक क्रियांचा बनलेला व्यापार आहे. वाच्या वस्तूंचा इंद्रियाच्या द्वारा मनावर संस्कार होणे ही पहिली क्रिया; त्या संस्काराचे 'धारण' म्हणजे कायम राखणे ही दुसरी क्रिया व जरुर पडेल तेव्हा त्याचे पुनरुत्थापन करणे ही तिसरी क्रिया. अशा रीतीने पूर्वानुभूत संस्कार कोणत्याही कारणाने पुनरुत्थापित झाला म्हणजे आपण त्याचे स्मरण झाले असें म्हणतो. या स्मरणाच्या व्यापारामध्ये लागणारी धारणाशक्ति सर्वांची सारखी नसते. अर्थात् ती जशी असेल त्या मानाने आपण एखाद्याची स्मरणशक्ति चांगली किंवा वाईट असें म्हणतो. धारणाशक्ति वाढविणे जरी आपल्या हातांत नसले तरी तिला आजूबाजूने मदत देऊन अधिक कार्यक्षम करणे आपल्या सर्वस्वीं ताच्यातले असते. स्मरणशक्ती-विषयी तकार करणाऱ्यांचे मुळांतील संस्कारच्च स्पष्ट व ठसठशीत नसतात असें पुष्कळ वेळा आढळून येते. तेव्हा आपले अवलोकन अधिक खोल व सूक्ष्म करून आपण पाहतो त्या गोष्टीचे संस्कार आपल्या मेंदूवर अगदी घट व ठसठशीत होतील याविषयीं आपण खवरदारी घेतली म्हणजे ते संस्कार पुसून जाण्याचे बहुधा भय नसते. खेरीज त्या संस्कारांस भावनात्मकतेची जोड असली तर फारच उत्तम. आपल्या प्रियजनांचे मृत्युशङ्केवरील उद्धार किंवा त्यांची मरणकाळची चर्या, अगदी कोरून ठेवल्याप्रमाणे, कित्येक वर्धेच काय पण सर्व आयुष्यभर अगदी रेखलेली अशी आपल्या लक्षांत राहते याचा अनुभव कोणास नाही ! दण्डकारण्यांत सीतेसह अत्यंत सुखांत दिवस घालवीत असतां घडलेले प्रसंग बारा वर्षांनंतर देखील अगदी बारीकसारीक तपशिलासह जसेच्या तसे रामाच्या लक्षांत राहिले व त्या प्रदेशांत पुनः येतांच ते सर्व आठवून त्याने बोलून दाखविले—हा भवभूतीने उत्तररामचरितांत वर्णिलेला प्रकार मानसशास्त्राच्या दृष्टीने अगदी बरोबर आहे ! उत्कट भावनेच्या योगाने ते बनवासांत आलेल्या अनुभवांचे संस्कार त्याच्या अंतःकरणावर वज्रलेप झालेले होते ! त्याचप्रमाणे वस्तूमधील नवीनपणा किंवा दुसरा एखादा असाधारण गुणयामुळे ही ती लक्षांत राहण्यास मदत होते. तेव्हा कोणतीही गोष्ट पाहतांना तिच्यामध्ये कांही नावीन्य किंवा अद्भुतता आहे की काय हैं पाहण्याची दृष्टि ठेवल्यास ती गोष्ट अधिक सुलभतेने लक्षांत राहील. स्मरणाच्या संबंधानें

आणखी साहचर्याचा नियम फार महत्वाचा आहे. जर दोन गोष्टी एकाच काळीं, एकाच स्थळीं, एकाच संबंधांत अनुभविल्या असतील तर पुनः त्यापैकी एकीचा मनांत उद्भव झाल्यास दुसरीचाही उद्भव होतो. आज संध्याकाळी सभा आहे हें आपण अजीवात विसरून गेलों असलों तरी व्याख्याते किंवा अध्यक्ष रस्त्यांत दृष्टीस पडले म्हणजे सभेची चटकन आठवण होते. लहानपणाच्या गावीं आपण पुनः गेलों म्हणजे पूर्वीच्या बारीक सारीक गोष्टी देखील पुनः आठवूं लागतात. या साहचर्यनियमाचा कुशलतेने उपयोग केल्यास स्मृति वाढविण्याच्या पुष्कळ युक्त्या अमलांत आणतां येतात.

— ३ —

या व्यापृत किंवा सावधान (conscious) मनाशिवाय दुसरे सुत (unconscious) असें एक मन असते असा अलीकडे शोध लागला आहे. या सुत मनाला सूचना देऊन पुष्कळशा मानसिक व शारीरिक व्याधीही बन्या करतां येतात. या सुत मनाचे पृथक्करणात्मक ज्ञान करून घेण्याच्या रीतीला 'मनोविश्लेषण' (Psycho analysis) असें म्हणतात. मनुष्याच्या मनामध्ये कांही उत्कट वासना उत्पन्न झाल्या व सामाजिक निर्बंधांमुळे त्या वासना त्याला तृत करून घेतां आल्या नाहीत, तर त्या वासना दडपल्या जाऊन सुत मनामध्ये घर करून राहतात. हें सुत मन कोणत्याच गोष्टी विसरत नसल्यामुळे तेथे त्या वासना कायमच्या राहून संघि सापडल्यास वर येण्याचा प्रयत्न करीत असतात. व सरळ मार्गाने वर येण्याचा रस्ता बंद झाल्यामुळे त्या मनामध्ये किंवा कन्चित् शरीरामध्येही अनेक विकृति उत्पन्न करतात. अशा स्थितीत, त्या दडपल्या गेलेल्या वासना कोणत्या हें शोधून काढावें लागते. व शक्य असल्यास त्या वासनांच्या तुम्हीला थोडावहुत अवसर देऊन पुढे युक्तिप्रयुक्तीने त्या वासनांना उदात्त वर्णण लावणे हें मानसशास्त्रज्ञांचे कर्तव्य असते. फॉइड, युंग वैगैरे ऑस्ट्रियन व जर्मन शास्त्रज्ञ हे या मनोविश्लेषणाच्या पद्धतीचे उत्पादक व पुरस्कर्ते आहेत. यासच 'मनोविश्लेषणाचा संप्रदाय' असें नांव अलीकडे मिळालें आहे. यासंबंधाने श्री. चं. वि. मोहरीर यांनी

गेल्या वर्षी व या वर्षी ‘मनोविश्लेषणशास्त्र’ या नांवाने विविधज्ञान-विस्तारांत लिहिलेले लेख वाचनीय आहेत.

पाश्चात्यांच्या मानसशास्त्राची भारतीय मानसशास्त्रार्थी तुलना करून पाहणे हा देखील अभ्यासाला एक चांगलाच विषय होण्याजोगा आहे. कदाचित् त्यांच्या मानसशास्त्रापेक्षा आपल्या मानसशास्त्रांतच कांही गोष्टी अधिक सयुक्तिक व योग्य रीतीने सांगितलेल्या आढळतील ! समतोल दृष्टीने परीक्षण मात्र झाले पाहिजे. आपल्या इकडे अंतःकरणाचे चार पोट-विभाग सांगितलेले आढळतात.

मनोबुद्धिरहंकारश्रितं कारणमान्तरम् ।

संशयो निश्चयो गर्वः स्मरणं विषया इमे ॥

मन, बुद्धि, अहंकार, चित्त, हीं चांही मिळून अंतःकरण होते. संशय, निश्चय, अभिमान व स्मरण हे अनुक्रमे या चांही पोटविभागांचे विषय होत. तज्ज्ञांनी आधुनिक मानसशास्त्रांतील सिद्धांतार्थीं या वर्णनाची तुलना करून पाहावी.

मानसशास्त्रांतील विषयांने येथे केवळ दिग्दर्शन—आणि तेही त्रोटक—केले त्यावरून हें शास्त्र किती मनोरंजक, उद्घोषक व उपयुक्त आहे हें लक्षात आले असेलच. मानसशास्त्र हें मनाचे व्यापार कसे चालतात हें सांगते; ‘तर्कशास्त्र’ हें कोणते मनाचे व्यापार वरोवर व कोणते चूक हें सांगते; तर ‘नीतिशास्त्र’ कोणते मनाचे व्यापार चांगले व कोणते वाईट हें निश्चित करण्याचा प्रयत्न करते. हें शास्त्रही फारच महत्त्वाचे व उदात्त आहे. परंतु याच्यावर श्री. वामनरांव जोशी यांच्या ‘नीतिशास्त्रप्रवेशा’ सारखा उत्कृष्ट ग्रंथ झाला असल्यामुळे येथे त्याचे अधिक वर्णन करीत वसत नाही. टिळकांचे गीतारहस्य हा देखील एका दृष्टीने पाहतां नीतिशास्त्राचा ग्रंथ होय. नीतिशास्त्र हें अच्यात्माच्या पायावर सुंदर रीतीने कसें उभारता येईल हें सांगण्याचा त्या ग्रंथाचा एक प्रमुख उद्देश आहे.

समाजविषयक शास्त्रे

भूमिका.

मानसिक शास्त्रांप्रमाणे सामाजिक शास्त्रांची वाढही अव्याहत चाललेली

आहे. निरनिराळ्या पोटविषयांची फारच वाढ होऊन त्यांचीं स्वतंत्र शास्त्रे बनत आहेत. प्रतिक्षणीं नवीन शोध किंवा नवीन कल्पना निघून त्यामुळे शास्त्रांचे स्वरूपही एकसारखे बदलत आहे.

आपल्या इडके अर्थशास्त्र व राज्यशास्त्र यांचा अभ्यास विद्यालयांतून सररास होत असतो व या दोन्ही विषयांसंबंधी वराच विचार आपल्याकडील आधुनिक पंडितांनी केलेला दिसून येतो ही समाधानाची गोष्ट आहे. विशेषत: अर्थशास्त्राच्या प्रांतात आमच्यांतील अनेक विद्वानांनी मोठाच अधिकार संपादन केला असून हिंदी अर्थशास्त्राच्या बहुतेक शाखांवर प्रमाणभूत होण्याजोगी अशी रचना त्यांनी करून ठेविली आहे. त्यांतील उणीव येवढीची कीं हें सर्व सौभाग्य त्यांनी इंग्रजीसारख्या परभाषेला आपण होऊन दिलें असून देशी भाषांना अनाथ स्थिरांत ठेवले आहे. तेव्हा यापुढे सर्व अर्थशास्त्रविषयक प्रश्नांची देशी भाषांत सुलभ रीतीने माहिती करून देणारीं पुस्तके निर्माण करण्याकडे पंडितांनी विशेष लक्ष पुरवावै असें सामान्य जनतेतके प्रस्तुत लेखकांचे त्याजपार्शीं मागणे आहे. राज्यशास्त्रविषयीं अशून मुळांतच पुष्टक विचार व अभ्यास होण्यास वाव आहे. या विषयावरील वरेच तज्ज्ञ आपल्याकडे आहेत; परंतु त्यांनी मूकवधिरवत् का बसावें हें समजत नाही. आपला स्वतंत्र अभ्यास वाढवून देशी भाषांत आपले विचार प्रकट करण्यास त्यांनी पुढे यावें हें उचित आहे.

कायद्याचा अभ्यास आपल्याकडे सध्या किती भरभराटला आहे हें सांगण्याची जरूरी नाही. परंतु कायद्यांचा तात्त्विक विचार करणारे जें शासनशास्त्र त्याच्या अभ्यासाचा व त्यावरील ग्रंथरचनेचा आपल्याकडे माग-मूसही दिसत नाही. शिक्षाशास्त्र, गुन्हेगारीचे शास्त्र, त्याचप्रमाणे भाषाशास्त्र, तुलनात्मक धर्मशास्त्र इत्यादि अनेक शास्त्रांविषयीं तर बोलावयासच नको. मानवशास्त्र व समाजशास्त्र हे दोन मोठे समुद्र जेथे कोरडे पडले आहेत तेर्थे या विचान्या लहानशा तडागांची कथा काय ?

मानवशास्त्र व समाजशास्त्र हीं फार व्यापक व एकसारखीं वाढते असणारीं शास्त्रे आहेत. मानवशास्त्रांचे इंग्रजी नांव Anthropology असें आहे. हा शब्द ग्रीक भाषेवरून बनविला असून anthropos म्हणजे मनुष्य व logos म्हणजे प्रवंध किंवा शास्त्र असा त्याच्या घटकावयवांचा अर्थ आहे.

म्हणजे मनुष्याविषयी सर्व बाजूंनी विचार करणारे शास्त्र असा याचा अर्थ झाला. या अर्थामध्ये काळाची किंवा स्थितीची मर्यादा कांहीच दर्शविली जात नाही. परंतु मानवजातीचा संघटित असा समाज बनल्यानंतर तिच्या झालेल्या विकासाचा विचार करण्याचे काम इतर अनेक शास्त्रांनी, विशेषतः समाजशास्त्राने, आपल्याकडे घेतले असल्यामुळे पूर्वकालीन मनुष्याच्या स्थितीचा व विकासाचा विचार करणे येवढेच काम मानवशास्त्राकडे शिळ्हक राहते. अर्थात् पुराणकालीन मानवजातीच्या स्थितीचा विचार करतांना प्रगतीच्या शर्यतीत मार्गे पडून सध्या सुद्धा प्राथमिक स्थितीत असलेले असे जे समाज दृष्टीस पडतात त्यांच्याही सद्यः स्थितीचा अभ्यास करणे अत्यंत उपयुक्त ठरते. कारण त्यांच्या सध्याच्या चालीरीतीचा मनुष्यजातीच्या पूर्वस्थितीवर पुष्कळच प्रकाश पडतो.

३. समाजशास्त्र.

हें शास्त्र आधुनिक समाजांतील व्यक्तींच्या परस्परसंबंधाचा विचार करते; “ समाजशास्त्राचा मानवशास्त्राशी कांहीसा निराळा संबंध आहे. वस्तुतः हें (मानव) शास्त्र फक्त मनुष्य प्राण्याविषयी विचार करणारे आहे. पण कांही ग्रंथकारांनी याची मर्यादा वाढवून समाजशास्त्राची यांत समावेश केला आहे. पण माझ्या मते तें शास्त्र अगदी मर्यादित आहे. मानवशास्त्राचे काम मनुष्य प्राण्याचा स्वतंत्रपणे विचार करून त्याचा पूर्वेतिहास देणे इतकेच आहे. पृथ्वीवर मनुष्य प्राणी कसा उत्पन्न झाला आणि ऐतिहासिक काळापर्यंत त्याला कोणत्या अवस्थांतून जावै लागले हें त्या शास्त्राच्या शोधकांनी ठरवावयाचे असून यापुढील कामगिरी समाजशास्त्राच्या शोधकांनी करावयाची आहे. सारांश, मानवशास्त्र हा पाहिला थर असून समाजशास्त्र हा त्यावरील दुसरा थर आहे. समाज बनण्याच्या पूर्वीच्या स्वतंत्र मानवी प्राण्याची माहिती देणे हें मानवशास्त्राचे काम आहे, आणि समाज कसा बनला हें सांगून त्यापुढील मानवीप्राण्याची माहिती देणे हें समाजशास्त्राचे काम आहे.” --भाटे, समाजशास्त्रावराल व्याख्याने पृ. १८.

वरील उताऱ्यांत प्रो. गो. चि. भाटे यांनी समाजशास्त्र व मानवशास्त्र यांच्या विचारक्षेत्राचा पृथक्कृपणा चांगल्या रीतीने सांगितला आहे. त्याचप्रमाणे समाजशास्त्राचा पूर्वेतिहास व तदंतर्गत विषयांची रूपरेखा प्रो. भाटे यांच्याच शब्दांत येथे निवेदन करून.—

“ विख्यात फ्रेंच तत्त्वज्ञ कॉम्ट याने स. १८३९ च्या सुमारास हा विषयावर जीं व्याख्याने दिली त्यांत त्याने Sociology (समाजशास्त्र) ह्या शब्दाची प्रथम योजना केली. ...याशास्त्राचे हैं नांव जरी आतांच सांगितल्याप्रमाणे नवे आहे तरी याचा विषय नवा नाही. तो फार जुनाच आहे. फ्रेंटो आणि अॅरिस्टॉटल यांना ‘सोशिओलाजी’ हा शब्द जरी माहिती नसला तरी त्यांनी हा शास्त्रांतील अनेक तत्त्वांचा ऊहापोह आपल्या ग्रंथांतून ठिकठिकाणी केला आहे. ” सदर पृ. ४.

“ आडम रिमथ हा जसा अर्वाचीन अर्थशास्त्राचा जनक समजला जातो त्याप्रमाणेच कॉम्टला अर्वाचीन समाजशास्त्राचा जनक समजाऱ्यास कांही हरकत नाही....समाजाची उत्पत्ति, त्याची वाढ आणि प्रगति ज्या नियमांना आणि सिद्धांतांना अनुसरून होते त्यांचा शोध लावणे अवश्य आहे आणि सामाजिक संस्था, चालीरीति, नीतिविषयक कल्पना आणि धर्मसमजुती यांचे ज्ञान व्हावें अशी इच्छा असल्यास समाजाचे व सामाजिक कारणपरंपरेचे शास्त्रीय ज्ञान मिळविलें पाहिजे असे कॉम्टनेच प्रथम प्रतिपादन केले. अर्थात् कॉम्टचे समाजशास्त्र म्हणजे समाज, त्याच्या चालीरीति आणि नैतिक कल्पना ईश्वरदत्त आणि म्हणूनच सनातन आहेत असल्या वेडगळ धर्मसमजुतीचा जोराने निषेध करणारे एक शास्त्र होते. ” सदर पृ. ७.

“ ह्यानंतर हर्बर्ट स्पेन्सर याने ‘समाजशास्त्राचा अभ्यास’ नांवाचा एक ग्रंथ प्रसिद्ध करून कॉम्टच्या पुढे पाऊल टाकले.....नंतर त्याने स्थित्यात्मक समाजशास्त्रावर वरीच ग्रंथरचना करून ‘समाजशास्त्राची मूल-तत्त्वे’ ह्या नांवाच्या ग्रंथाचे मोठमोठे तीन भाग प्रसिद्ध केले. ह्या शास्त्र-वरील त्याचा शेवटचा ग्रंथ म्हणजे ‘निरनिराक्षया राष्ट्रांचे वर्णनात्मक समाजशास्त्र’ हा होय. इतकी विस्तृत ग्रंथरचना करून स्पेन्सरने हैं शास्त्र लोकांस अत्यंत आवडते करून सोडले. विद्वानांना त्याच्या अध्ययनाची

फार गोडी लागली आणि लोकांस त्या शास्त्राच्या अभ्यासाचें एक प्रकारचें बेडच लागून राहिले.” सदर पृ. ८.

“आतांपर्यंत केलेल्या ऐतिहासिक विवेचनावरून आपणांस ह्या शास्त्राची पूर्वपीठिका कदून चुकली असेल. आतां आपण त्याच्या सद्यः-स्वरूपाकडे व लक्षणाकडे वळू. निरनिराळे लोक सामाजिक बंधनांनी एकत्र होऊन त्यांचा समाज कसा तयार झाला; त्याची वाढ कशी झाली; त्या लोकांमध्ये एकाच प्रकारच्या समजुती, एकाच प्रकारचे रीतिरिवाज आणि पुष्टकळ ठिकार्णी एकाच प्रकारची राज्यव्यवस्था कशी रुढ झाली; ते सर्व एकत्र भापा कशी बोलू लागले; आणि त्यांच्यामध्ये एकसारख्याच धर्मकल्पना कशा प्रचारांत आल्या, इत्यादि प्रश्नांचे उत्तर देऊन समाजाचें अंतिम ध्येय काय असावें व त्याचा विकास कसकसा होतो, हें सांगणे समाजशास्त्राचें काम आहे.....कोणत्याही एका समाजाची स्थित्यंतरे कसकर्णी झाली; त्या समाजाचें कार्य कसें चाललें आहे; त्याचें सामान्य स्वरूप व लक्षणें कोणती आहेत व त्याचे विशेष काय आहेत, इत्यादि प्रश्नांप्रमाणेंच जन्मावरून अथवा सांपत्तिक स्थितीवरून पडलेले समाजांतले निरनिराळे भेद, निरनिराळ्या जाती, पोटजाती, वर्ण अथवा वर्ग कसे व का उत्पन्न झाले, ह्या प्रश्नाची मीमांसाही याच शास्त्रानें करावयाची आहे.”

सदर पृ. ९-१०.

४. मानवशास्त्र.

— १ —

समाजशास्त्राच्या अभ्यासास अल्पांशाने का होईना पण सुरवात झालेली आपल्याकडे दिसत आहे. आज कित्येक वर्षे मुंबई युनिवर्सिटीने उच्चवर्गीय विद्यार्थ्यांकरितां समाजशास्त्र शिकविष्याची एक पाठ-शाळा चालविलेली आहे. त्याचप्रमाणे मराठीत कांही गृहस्थांनी समाज-शास्त्रावर पुस्तके व निबंध लिहिले आहेत. परंतु मानवशास्त्राचा पत्ताही फारसा कोणास असल्याचे दिसत नाही. मुंबईस ‘अँथ्रोपालॉजिकल सोसायटी’ म्हणून एक संस्था आहे. परंतु ती कितीसें कार्य करिते कोण जाणे ! खरोखर हिंदुस्थानांत ह्या शास्त्राच्या अभ्यासास जितके क्षेत्र मिळ-

ण्याजोगे आहे तितके इतरत्र क्वचितच उपलब्ध असेल. या शास्त्राच्या अभ्यासाची मुख्य सामग्री म्हणजे प्राथमिक व रानटी अवस्थेतील मनुष्य-समुदाय होत; आणि ह्या सामग्रीची हिंदुस्थानांत वाण नाही हें प्रसिद्धच आहे. इतकेच नव्हे तर अगदी रानटी समाजापासून तो अत्यंत सुधार-लेल्या समाजांपर्यंत निरनिराक्ष्या सुधारणाविकासाच्या अवस्थेत असलेले असे, तुलनेसाठी विशेष उपयोगी पदण्याजोगे अनेक समाज याच देशांत उपलब्ध होण्यासारखे आहेत. परंतु ह्या सामग्रीकडे लक्ष देतो कोण ! इतर सर्व सामग्रीचा ज्याप्रमाणे परक्यांनी उपयोग केला त्याप्रमाणे ह्या सामग्री-चाही करून त्यांनी आमच्या देशांतील जाती—जमातीच्या वर्णनपर ग्रंथ लिहावे तरी आम्ही आपले यंडच राहणार ! सरकारची मदत नाही, लोकांजवळ पैसा नाही ह्या सवाबी नेहमीच्या आहेतच. त्या सबर्बांत थोडें-बहूत तथ्याही आहे हें खरें; तथापि लोकांजवळ पैसा नाही म्हणून सिनेमा-नाटके, क्लब-मैफली, सिंगारेट-बाटली ह्या गोष्टी बंद पडल्या आहेत असें नाही. यांची उत्तरोत्तर फारच चलती चालली आहे व कोण्यवधि, अब्जावधि रूपये यांच्यापार्यी उडत आहेत. त्यांच्या एक दशांश, किंविहुना एक शंभरांश इतका पैसा जरी शास्त्रीय संस्थांना मिळाला तरी प्रत्येक शास्त्राच्या अनेक संस्था देशांत दुमढुमीत रीतीने चालूं शकतील. पाश्चात्य देशांत अशा संस्था बन्याचशा खासगी वर्गण्यांवरच चाललेल्या असतात. पण लक्षांत कोण घेतो !

— २ —

प्राणिशास्त्र ज्या दृष्टीने प्राण्यांविषयी विचार करितें त्याच दृष्टीने मनुष्यांविषयी विचार करण्यासाठी मानवशास्त्र हें खरोखर प्रवृत्त झालें आहे. मनुष्याची उत्पत्ति कशी झाली, पुढे त्याचा जीवनक्रम कसाकसा बनत गेला आणि तो ह्या जगतांतील जीवनकलहामध्ये टिकून राहून इतर प्राण्यांवर व परिस्थितीवर प्रभुत्व गाजविण्यास कसा समर्थ झाला हें पाहण्याचें या शास्त्राचें मुख्य काम आहे. अर्थात् या जीवनकलहामध्ये शिरतांना मनुष्यांजवळ शारीरिक व मानसिक सामग्री कोणती व कशा प्रकारची होती हें पाहणें प्रथम जरूर ठरतें. प्राण्यांच्या तुलनेने मनुष्याची शरीररचना कशी

चरच्या दर्जाची व अधिक कार्यक्षम ठरते याचा विचार शास्त्रज्ञांनी यासंबंधात केला आहे. मनुष्य हा ताठ उभा राहूं शकणारा प्राणी असल्यामुळे त्याचे हात इतर कामे करण्यास मोकळे असतात; मनुष्याला, इतर प्राण्यांना नसलेली, पृथक् वर्णोच्चार करण्याची शक्ति आहे;—इत्यादि मनुष्याच्या प्रगतीला कारणीभूत होणाऱ्या अनेक गोष्टी शास्त्रज्ञांनी दाखवून दिल्या आहेत.

परंतु मनुष्य व इतर प्राणी यांमधील मुख्य फरक त्यांच्या मानसिक सामर्थ्यांमध्ये आहे. शारीरिक सामर्थ्यात तो इतर कित्येक प्राण्यांपेक्षा पुष्कळच कमी आहे व होता. परंतु बुद्धिमत्तेत इतरांपेक्षा तो प्रारंभापासूनच इतका श्रेष्ठ होता की शारीरिक सामर्थ्यांची उणीच त्याने आपल्या बुद्धिसामर्थ्य लाखो वर्षे होत आलेल्या मेंदूच्या विकसनामुळे त्याला प्राप्त झाले आहे.

— ३ —

बाह्य परिस्थिति. मनुष्यांच्या ठारी असलेल्या मूलभूत सामग्रीचा याप्रमाणे विचार केल्यानंतर पुढे या सामग्रीच्या योगाने त्याने आपली प्रगति कशी करून घेतली याचा विचार सहजच प्राप्त होतो. ही प्रगति अर्थात् बाह्यपरिस्थितीशीं झगडूनच त्याला करून ध्यावी लागली. तेव्हा बाह्य परिस्थिति (environment) व तिचा मनुष्यावर होणारा परिणाम हा या शास्त्रांतील अभ्यासाचा दुसरा मोठा विषय होय.

अगदी प्रारंभीच्या काळी मनुष्य परिस्थितीचा दास होता. अशा स्थिरीत एका प्रदेशाचे हवापाणी राहण्यास असृष्ट झाले किंवा तेथील अन्नाचा पुरवठा कमी झाला म्हणजे तो, दुसरीकडे जात असला पाहिजे. तेव्हा प्राचीन काळच्या मनुष्यसमुदायांच्या हालचाली कशा व कोणच्या कारणांस्तव होत असत याचे समालोचन अभ्यासकांना करावे लागते. विशिष्ट प्रदेशांतील विशिष्ट भौगोलिक परिस्थितीचा मनुष्याच्या राहणीवर व स्वभावावर काय परिणाम झाला याचा अभ्यास या विभागांत मुख्यत्वे करून मोडतो. सारांश, प्रथम परिस्थिति मनुष्यावर ताबा गाजवीत होती

त्याची उलटापालट होऊन मनुष्य परिस्थितीवर तावा कसा गाजवूं लागला याचा इतिहास मानवशास्त्रज्ञांस या सदराखालीं रेखाटावा लागतो.

वंश. परिस्थितीमुळे मानवी शरीराच्या बाब्य रूपाचें विकसन कर्से झालें व शरीराच्या आकारांत, रंगरूपांत निरनिराळे प्रभेद कर्से उत्पन्न झाले याचा विचार शास्त्रज्ञास यापुढे करावा लागतो. कित्येक शास्त्रज्ञांनी असें एक मत प्रतिपादन केले होतें, की मनुष्यप्राण्याच्या अनेक जाती पृथ्वीवर अनेक दूरदूरच्या प्रदेशांत स्वतंत्र रीतीने जन्मास आल्या. आफिकेमध्ये एक जाति उत्पन्न झाली, मध्य आशीर्यांत एक जाति जन्म पावली व आशीर्याच्या आग्नेयेच्या द्वीपसमूहांत (हा द्वीपसमूह अत्यंत प्राचीन काळीं मुख्य भूभागास जोडलेला होता) आणखी एक जाति निर्माण झाली. यास 'बहुविधोत्पत्तीचा सिद्धांत' असें म्हणतात. हा सिद्धांत मान्य केला म्हणजे वंशभेदाचा प्रश्न मुळांतच सोडविल्यासारखा होतो. कारण प्रथम ज्या तीन चार जाति उत्पन्न झाल्या त्या निरनिराळ्या गुणधर्मांनी युक्त अशाच झाल्या असें सहज मानतां येतें. किंवहुना निरनिराळ्या जातींच्या अत्यंत भिन्न गुणधर्मांची उपपत्ति लावतां यावी यासाठींच ही 'बहुविधोत्पत्ती'ची कल्पना पुढे आली असें भृत्यांत तरी चालेल. परंतु हा बहुविधोत्पत्तीचा सिद्धांत आतां मार्गे पडला असून तो फारसा कोणी मानीत नाही. एकाच बुंध्यापासून हा मनुष्यजातीचा अनेकशास्त्रायुक्त वृक्ष बनला आहे असेंच मत आतां शास्त्रशुद्ध ठरलें आहे. हें मत मान्य केले म्हणजे सध्या एकमेकांपासून अत्यंत विसदृश दिसणारे मानववंश कर्से निर्माण झाले याचें स्पष्टीकरण शास्त्रज्ञास करावें लागतें. हें स्पष्टीकरण तो विकासवादाच्या तत्त्वानुसार करतो. जीवनार्थ कलहाचा व नैसर्गिक निवडीचा नियम मनुष्यासही लागू असल्यामुळे मनुष्यामध्ये उत्तरोत्तर फेरवदल होत जाऊन त्याचे निरनिराळे वंश बनत गेले, त्या वंशांतून उपवंश निर्माण झाले हा ढोबळ सिद्धांत या बाबतीत खरा आहेच. परंतु याविषयीच्या प्रश्नांचे वारकाईने संशोधन मानवशास्त्रज्ञास करावें लागतें. जननशास्त्राच्या तत्त्वानुसार पूर्वजपरंपरेने उत्तरलेल्या विशिष्ट गुणधर्मांनी युक्त असा मानवजातीचा विभाग म्हणजे वंश होय. हे वंश निश्चित

करण्यासाठी पृथ्वीवरील मनुष्यांमध्ये परस्परांपासून अगदी भिन्न असे जे अनेक समुदाय आढळून येतात त्यांच्या गुणधर्मांचा शास्त्रज्ञास अभ्यास करावा लागतो. निरनिराळ्यांवरूप वंशांमध्ये आढळणारे भिन्नत्व हें अर्थात् शारीरिक व मानसिक दोन्ही प्रकारचे असलें पाहिजे. तथापि मानसिक भिन्नत्व आजमावण्यास फार कठीण असल्यामुळे वंश-शास्त्रज्ञांनी शारीरिक भिन्नतेवरच भर दिलेला आढळतो. शारीरिक गुणधर्मांचे मोजमाप करण्याचे मात्र त्यांनी शास्त्रच बनविलें आहे. डोळ्यांतील बुबुळांचा रंग, केसांचा सडकपणा अथवा कुरलेपणा, कातडीचा रंग, नाकाची लांबी व रुंदी यांचे प्रमाण, चेहेऱ्याचा आकार, शरीराची उंची व रुंदी इत्यादि अनेक शारीरिक वैशिष्ट्यांचे निरीक्षण वंशनिश्चय करण्यासाठी शास्त्रज्ञ लोक करीत असतात. परंतु सर्वांत अधिक प्रचलित असलेली व महत्वाची पद्धत म्हणजे डोक्याची लांबी व रुंदी मोजून त्यांचे प्रमाण काढण्याची 'शीर्पमापनपद्धति' होय.

या शरीरनिरीक्षणावरून व शरीरमापनावरून सर्वमान्य असे सिद्धांत अद्भूत स्थापित झाले नाहीत. तथापि सध्या साधारणपैकी वहुमान्य असलेल्या मतानुसार जगांत दोन किंवा तीन मुख्य वंश आहेत असें ठरतें. एक 'मांगोलॉइड' दुसरा 'ऑस्ट्रालॉइड' व तिसरा 'निग्रो.' मांगोलॉइड लोकांची मुख्य वस्ती चीन व जपानमध्ये. युरोपांतील मानवसमुदाय (व इराणातील व हिंदुस्थानांतील आर्य), ज्याला कॉकेशियन वंश असें म्हणण्याचा प्रधात आहे, ती मांगोलॉइड लोकांची अल्यंत पुरातन काळीं विभक्त झालेली शाखा होय. अमेरिकन इंडियन हीही त्यांची अशीच दुसरी पुरातन शाखा होय. ऑस्ट्रालॉइड वंशांचे लोक हे आस्ट्रेलिया व त्याच्या सभोवारची बेटे यांतील मूळचे रहिवासी होत. 'निग्रो' वंश हा मध्य आफ्रिकेचा मूळचा रहिवासी होय. कदाचित् निग्रोवंश हा ऑस्ट्रालॉइड वंशाचीच पुरातन शाखा असू शकेल. हिंदुस्थानच्या दक्षिण भागांत राहणारा मानवसमुदाय ही ऑस्ट्रालॉइड लोकांचीच शाखा होय असें मानतात. कित्येक लोक कॉकेशियन, द्रविडियन हे स्वतंत्रच वंश मानतात. त्यांच्या मतें मूळ वंशांची संख्या चार किंवा पांच ठरते. असो. हे अगदी मोठे वंशविभाग झाले. यांच्या शाखोपशाखांचा अगणित विस्तार झाला आहे.

या वंशोपवंशांच्या अभ्यासाचें 'मानवंशशास्त्र' म्हणून एक निराळे शास्त्राच झाले आहे. भिन्न भिन्न वंशांच्या परस्पर मिसळीचा काय परिणाम होतो याचेंही अवलोकन शास्त्रज्ञांनी 'चालविलें' आहे. आपल्या हिंदुस्थानाचेंही एक वंशशास्त्रीय निरीक्षण (ethnological survey) सर हरबर्ट रिस्ले या तज्ज्ञांच्या आधिपत्याखाली सरकारने कराविले आहे. त्या निरीक्षणानुसार हिंदुस्थानांत शुद्ध आर्य वंशाचे लोक फक्त पंजाब, राजपुताना व काश्मीर येथे आहेत असें ठरले आहे. आपण मराठे सीथियन व द्रविडियन या दोन वंशांची मिश्र प्रजा आहोत असा त्या निरीक्षकांचा निर्णय आहे.

संस्कृति. वंशपरंपरेने आलेले व अर्थात् शरीरांत भिनलेले असे जे गुणधर्म मनुष्याने अयत्नतः संपादन केले आहेत त्यांचे विवेचन 'वंश' या सदराखाली येते. परंतु मनुष्याने बुद्धिपुरस्पर प्रयत्न करून आज जी प्रगति केली आहे ती कांही त्याच्या शरीरांत भिनलेली नाही. उदाहरणार्थ, शास्त्रज्ञाचा मुलगा अझून जन्मतःच शास्त्रज्ञ निपंजू लागलेला नाही; किंवा 'गवयांचे पोर रडले तरी सुरावर रडणार' अशी जरी म्हण असली तरी खरोखर गवयाचा मुलगा जन्मल्यावरोवर गावयास लागत नाही. तेव्हा ही सर्व प्रगति एका दृष्टीने बाह्य असून ती सांगोवांगीच्या किंवा शिकवणुकीच्या परंपरेने चालत आलेली आहे. ह्या परंपरागत बाह्य प्रगती-लाच संस्कृति (culture) असें म्हणतात. संस्कृति म्हणजे आपल्या पूर्वी होऊन गेलेल्या मनुष्य जातीने मिळविलेल्या ज्ञानाचा व अनुभवाचा संचय. संस्कृति हा मनुष्यजातीचाच विशेष आहे आणि यामुळेच मनुष्याने हजारो वर्षांपूर्वीच इतर प्राण्यांस मार्गे टाकले आहे. इतर प्राण्यांना आपल्या अनुभवाचा संचय करून तो आपल्या वंशजांना देतां येत नाही. मनुष्यास तसें करितां येते. यामुळेच मनुष्याने आजवर हिमालयाएवढा ज्ञानाचा राशी संचित करून ठेवला आहे.

हा अनुभवाचा संचय मनुष्याने मुख्यतः भाषेच्या साहाय्याने केला आहे. अर्थात् मानवी संस्कृतीच्या वाहक या नात्याने निरनिराळ्या भाषांचा अभ्यास हा मानवशास्त्रामध्ये अंतर्भूत होतो. सध्या सुधारणेच्या अग्रभार्गी जे समाज आहेत त्यांच्या भाषा सर्व प्रकारच्या कल्पना व वस्तु व्यक्त

करणाऱ्या शब्दांनी इतक्या भरलेल्या आहेत की मानवशास्त्राच्या अभ्यासास त्यांचा फारसा. उपयोग होण्याजोगा नाही. परंतु बिनसुधारलेल्या लोकांच्या कल्पना व त्यांचे व्यापार अगदी मर्यादित असतात व तेवढ्याच कल्पनांचे व व्यापारांचे प्रतिविंश त्यांच्या भाषेत हुवेहूब पडलेले असते. त्यामुळे अशा भाषांच्या अभ्यासाचा तत्कालीन संस्कृति आजमावण्यास फार उपयोग होतो. उदाहरणार्थ, वर्फच्या प्रदेशांत राहणाऱ्या एस्टिमो लोकांच्या भाषेत पडणारें वर्फ, वाहणारें वर्फ, जमिनीवरील वर्फ, इ० अर्थ व्यक्त करणारे स्वतंत्र शब्द आहेत; परंतु आपल्या भाषेत snow व ice या दोन कल्पना व्यक्त करणारेही नीटसे शब्द नाहीत. याच्या उलट आपल्या भाषेमध्ये शेतीच्या व्यवहारांतले शेंकडो शब्द आहेत त्यांचा अल्पांशही एस्टिमो लोकांच्या भाषेत आढळावयाचा नाही. भाषेच्या अभ्यासावरून समाजाच्या संस्कृतीचे चित्र कसे काढतां येते हे यावरून लक्षांत येईल.

यानंतर प्रत्यक्ष संस्कृतीचा अभ्यास शास्त्रजिज्ञासूस करावा लागतो. संस्कृति म्हणजे आजकालच्या सुधारलेल्या राष्ट्रांच्या चालीरीती, कल्पना व ज्ञान येवढाच अर्थ मानवशास्त्रामध्ये ध्यावयाचा नाही. अगदी प्रारंभापासून मनुष्य आपल्या अनुभवाचा संचय करावयास लागला असल्याकारणाने मनुष्याच्या संस्कृतीस तेव्हापासूनच सुरवात होते. या संस्कृतीचे स्थूल मानाने तीन विभाग मानण्यांत येतात. बाह्य परिस्थितीशीं मुकाबला घेण्याचे मनुष्याने शोधून काढलेले उपाय यांचा पाहिला विभाग कल्पिण्यांत येतो. यांत मनुष्याच्या अन्न मिळविण्याच्या पद्धति, निवान्याचे स्थान मिळविण्याचे किंवा निर्माण करण्याचे उद्योग व निरनिराळीं भांडीं, आयुर्धे वगैरे उपयुक्त जिनसा बनविण्याच्या कलापत्या (inventions) यांचा विचार येतो. यास मनुष्याची 'वास्तव संस्कृति' (material culture) असे म्हणतात. दुसऱ्या विभागांत मनुष्याच्या सामाजिक संवंधांचे विवेचन येते. मनुष्याचे इतर मनुष्यांशी असलेले संबंध प्रथमपासून तीन प्रकारचे तरी असले पाहिजेत : आर्थिक, राजकीय व कामुक (वैषयिक). मनुष्य जेव्हा शोडावहुत अन्नाचा संग्रह करू लागला तेव्हापासून त्याचे अर्थशास्त्र उत्पन्न झाले व तो इतर मनुष्यांकडे सहकार्य करणारा, देवघेव करणारा किंवा

अपहार करणारा या तीन्हीपैकी कोणत्या तरी एका दृष्टीने पाहूं लागला. राजकीय संबंध हे जमातीच्या वहिवाटी व निर्बंध पाळणे, टोळीच्या पुढान्याची आज्ञा पाळणे वगैरे स्वरूपांत परिणत होऊं लागले. कामुकपणाच्या संबंध हाही हळूहळू नियमित होत जाऊन पतिपत्तीसंबंधांत व विवाह-संस्थेत परिणत झाला. ही मनुष्याची सामाजिक संस्कृति (social culture) झाली. यानंतर आध्यात्मिक संकृतीचा विचार येतो. मनुष्या (व आत्म्याच्या) रंजनासाठीं व समाधानासाठीं निरनिराळे प्रकार निर्माण करण्याची उत्सुकता मनुष्यांत अगदी प्रारंभापासून दिसून येते. कला, धर्म, नीतिविचार, तत्त्वज्ञान, सृष्ट्यवलोकन वगैरे मानसिक व्यापार म्हणजे मनुष्याच्या आध्यात्मिक तृष्णेला शांत करणारे आत्मसुखाचे झरेच होत. यांचा प्राचीनकाळीं विकास कसकसा होत गेला हें पाहणे मानवशास्त्राचेंच काम आहे.

मनुष्याच्या संस्कृतिविकासाचे अवलोकन हाच मानवशास्त्राचा सर्वोत्तम अधिक महत्वाचा व बोधप्रद भाग होय. त्याचीच वाढ सध्या अनेक दिशांनी सारखी होत आहे.

५. पुराणवस्तुशास्त्र.

— १ —

हें एका बाजूने मानवशास्त्रास तर दुसऱ्या बाजूने इतिहासास जोडगण देणारे शास्त्र आहे. भूपृष्ठाखालीं लुस झालेल्या प्राचीन काळच्या मनुष्यनिर्मित वस्तु (artifacts) शोधून काढून त्यांचा अभ्यास करणे व त्यांच्या योगाने प्राचीन मानव जातीच्या इतिहासाची रूपरेखा तयार करणे हें या शास्त्राचें कार्य आहे. अर्थात् या शास्त्राला फार महत्वाची व्यावहारिक बाजूही आहे. प्राचीन अवशेष कोठे दडलेले असतील हें कसे शोधावें, त्या अवशेषांस धक्का न लावतां ते खणून कसे काढावे, नंतर त्यांचे वर्गीकरण करून त्यांचीं वर्णने कर्शी तयार करावीं इत्यादि गोर्टीचैं ज्ञान व्यावहारिक विभागामध्ये येते. यानंतर शोधून काढलेल्या वस्तूचैं परीक्षण करणे, त्यांच्या प्रातिस्थानाचें सूक्ष्म निरीक्षण करणे आणि मग त्यावरून अनुमाने बांधणे हा तात्त्विक भाग येतो. हें परीक्षणाचें व अनुमाने काढण्याचें काम शास्त्रज्ञास आपल्या जागीं खोलीत

बसूनही करतां येतें. या तात्त्विक बाजूमध्ये प्रवीण होण्यासही भूस्तरशास्त्र, पुरातनजीवशास्त्र, मानवशास्त्र व जगाचा इतिहास इतक्या विषयांची चांगली माहिती असणे जरुर आहे.

भूस्तरशास्त्रामध्ये वर्णिलेल्या चरुर्थ युगामध्ये या पृथ्वीतलावर एकंदरचार हिमकाल व त्या चार हिमकालांमध्ये तीन हिममध्यकाल होऊन गेले अशी साधारणतः शास्त्रज्ञांची कल्पना आहे. मनुष्यनिर्मित वस्तु ज्या भूगर्भामध्ये सापडतात त्यांपैकी प्राचीनतम वस्तु दुसऱ्या हिममध्यकालांतील असाव्यात असें बन्याच शास्त्रज्ञांचे म्हणणे आहे. अर्थात् त्या वेळेपासून हत्यारे वापरणारा मनुष्यसदृश कोणी प्राणी या पृथ्वीवर अस्तित्वांत आला असला पाहिजे. कालाचीं अनुमाने अशा विपर्यांत अगदीच ढोबळ व अनिश्चित असतात, तथापि हा मनुष्यसदृश प्राणी तीन चार लाख वर्षांपूर्वी उत्पन्न झाला असावा असें विधान केल्यास तें शास्त्रज्ञांच्या सध्याच्या कल्पनांप्रमाणे फारसे गैर ठरणार नाही असें वाटतें. (याच्या उलट मनुष्य-सदृश प्राण्याची उत्पत्ति पन्नास साठ लाख वर्षांपूर्वी झाली असावी असें मानणारे शास्त्रज्ञांही आहेत हे येथे नमूद केले पाहिजे.) हा मनुष्यसदृश प्राणी सध्याच्या सुधागलेल्या मनुष्यापेक्षा शरीराच्या व मेंदूच्या रचनेच्या वावर्तींत वराचसा हीन होता असें हायडेलवर्ग किंवा निअंडरथॉल ह० ठिकाणी अशा प्राण्याच्या कवट्यांचे व हाडांचे जे नमुने सापडले आहेत त्यांवरून म्हणतां येतें. चौथा हिमकाल संपल्यानंतर, म्हणजे सुमारे ४००००० वर्षांपूर्वी, युरोपांत सध्याच्यासारख्या खन्याखुन्या मनुष्यजातीने दक्षिण-कडून प्रवेश केला. त्याच्यापूर्वी दहा वीस हजार वर्षे म्हणजे आजपासून पन्नास साठ हजार वर्षांपूर्वी जगतीतलावर कोठे तरी अस्सल, सध्याच्या सारख्या मनुष्यजातीचा उदय झाला असावा.

भूगर्भांत सापडलेल्या मनुष्यनिर्मित वस्तुंवरून पुरातन मानवी संस्कृ-तीच्या इतिहासाचे शास्त्रज्ञांनी कांही खंड पाडले आहेत त्यांची त्रोटक रूपरेषा पुढीलप्रमाणे आहे.—

१ पुराण-पाषाण-युग (Palaeolithic Age). याचे दोन विभाग कल्पण्यांत येतात. मनुष्यसदृश प्राण्याच्या उत्पत्तीपासून तो अस्सल मनुष्यजातीच्या उदयापर्यंतचा काळ पहिल्या विभागांत येतो. हा काळ-

कांही लाख वर्षांचा असूनही यांत मनुष्याची प्रगति फारच थोडी झाली. दगडाची हत्यारे शेवटीं शेवटीं थोडीं सफाईदार मनुष्य करूं लागला होता. मृत मनुष्यास समारंभाने पुरीत असल्याचे अवशेष या कालांतील सापडले आहेत.

अस्सल मनुष्याच्या उदयापासून दुसऱ्या विभागास सुरवात होते. कलाच कारागिरी यांमध्ये या कालांत मनुष्याची फार प्रगति होते. हाडकाच्या सुया, चमचे इत्यादि जिन्स करण्यांत येतात. चित्रकलेचे उत्कृष्ट नमुने सापडले आहेत.

२ मध्य-पाषाण युग (Mesolithic Age). या युगांत दुसरा एक कमी दर्जाचा मानववंश युरोपांत येतो. पूर्वी झालेली प्रगति खुंटते. किंवद्दुना कांही बाबतीत परागति होते.

३ नव-पाषाण-युग (Neolithic Age). हें युरोपांत दहा बारा हजार वर्षपूर्वीपासून सुरु झाले. इतरत्र याच्याही पूर्वी कांही हजार वर्षे सुरु झाले असले पाहिजे. सर्व बाजूंनी सुधारणा. मातीची भांडी, झाड-पाल्याचीं घरे, जनावरांना माणसाळविणे, शेतीस सुरवात, अन्न शिजवून खाणे, इत्यादि.

४ तान्त्र-ब्रांज-युग. अजमासें इ. स. पू. ४००० पासून पुढे. धातूंचा उपयोग. इतर सर्व बाबतीत सुधारणा.

५ लोह-युग. इ. स. पू. १५०० पासून पुढे.

अस्सल मानवजातीचा उदय झाल्यापासूनचा त्रोटक इतिहास, वर दिलेली युगांची नावें व इतर शास्त्रीय परिभाषा वगळून, मागें दुसऱ्या प्रकरणांत दिलाच आहे. काळ ठराविण्याच्या बाबतीत शास्त्रज्ञांमध्ये फारच मतभेद असलेला आढळतो. प्रस्तुत लेखकास सयुक्तिक वाटले ते काळ त्याने स्वीकारले आहेत.

— २ —

पुराणवस्तुसंशोधनाच्या बाबतीत आमच्या लोकांकडून बराच उद्योग होत आहे व सरकारचेही त्याच्याकडे लक्ष आहे ही मोठी समाधानाची गोष्ट आहे. हिंदुस्थानात होत असलेले बहुतेक सर्व संशोधन अगदी अली-

कडच्या काळाचें म्हणजे उत्तरेतिहासकालांतले आहे. अशोकाचे, गुप्त सम्राटांचे व इतर अनेक सजांचे शिलालेख, ताम्रपट, नार्णी, संभ, स्तूप, लेणी वगैरेंचे पुष्कळच संशोधन आतांपर्यंत झालेले असून त्याच्यामुळे भारत-वर्षाच्या इतिहासावर अपूर्व प्रकाश पडला आहे. नुकतेच मोहैंजो दारो, हराप्पा वगैरे ठिकाणच्या शोधांमुळे पुराणेतिहासाचेंही दालन खुले झाले आहे. पूर्वी या संशोधनक्षेत्रांत युरोपियन विद्वानांची बहुसंख्या असे. हल्दी हिंदी विद्वानही वरेच चमकू लागले आहेत. तुथापि यापेक्षाही जोराचे प्रयत्न आमच्या कढून या बाबतीत व्हावयास पाहिजे आहेत.

सरकारनेही या कार्याकरितां पुराणवस्तुसंशोधनाचें स्वतंत्र खातेंच चालू ठेवले आहे. पूर्वी १८७० सालीं पुराणवस्तुनिरीक्षणाकरितां जनरल कनिंग्हम्याम यांस हिंदुस्थानसरकारने नेमले होते. त्यांची नेमणूक तीन वर्षे टिकली. त्यांनंतरही कांही योजना यासंबंधाने झाल्या होत्या. परंतु त्यांपासून कांही निघन्न झाले नाही. पुढे कर्जनसाहेबांनी हा प्रश्न तडफेने हार्ती घेतला. १९०४ सालीं पुराणवस्तुसंशोधनाचा कायदा पास करण्यांत आला व त्यास अनुसरून पुराणवस्तुसंशोधनाचें खातें निर्माण करण्यांत आले. या कामाकरितां एकंदर हिंदुस्थानचे पूर्व, पश्चिम, दक्षिण, उत्तर, मध्य, ब्रह्मदेश व सीमान्त असे सात विभाग (circles) करण्यांत येऊन त्यांपैकी प्रत्येकावर एक तज्ज्ञ बङ्ग्या पगाराचा कामदार नियुक्त केलेला असतो. या सर्वांवरतीं मुख्य अधिपति म्हणून ‘डायरेक्टर जनरल ऑफ आर्किओलॉजी’ नांवाची एक जागा करण्यांत आलेली असून त्या जागेवर सर जॉन मार्शल नांवाचे अधिकारी आजवरीचं वर्षे काम करीत आहेत. मुख्यतः त्यांच्याच देखरेखीखालीं सिंधु-संस्कृतीच्या उत्क्षेपनाचें काम झाले आहे.

हैद्राबाद, म्हैसूर यांसारख्या मोळ्या संस्थानांमध्येंही पुराणवस्तुसंशोधनाची खाती असून ती फार चांगले काम करीत आहेत. म्हैसूर संस्थानांत चितलद्वारा जिल्हामध्ये तेथील पुराणवस्तुसंशोधन खात्याचे अधिपति प्रो. कृष्ण यांना दोन तीन ठिकाणी खणीत असतां पाषाणयुगांतील व लोह-युगांतील शहरांचा शोध लागला असत्याचें वर्तमान नुकतेच वृत्तपत्रांतम प्रसिद्ध झाले आहे. (Times of India, April 9, 1931). मोहैंजो

दारो सारखी दुसरी एखादी संस्कृति या शोधावरून उजेडांत येणार नाही कशावरून !

समारोप व इत्यर्थ.

ज्ञानाचा सारभूत अंश जीं शास्त्रे त्यांच्यापैकी कांही प्रमुख शास्त्रांची नुसती ओळखरती तोंडओळख आतांपर्यंत करून दिली. ही तोंडओळख साहजिकच अगदी तात्पुरती आहे; तरी तिच्यामुळे शास्त्राच्या अपरंपार विस्ताराची अस्पष्ट अशी कल्पना तरी वाचकांस येईल अशी उमेद वाटते. निरनिराळ्या शास्त्रांतील तत्त्वांचे चांगले ज्ञान होण्यास त्या त्या शास्त्रावर एक किंवा अनेक स्वतंत्र पुस्तकेचे ज्ञार्लीं पाहिजेत आणि तरीं पुस्तके सबडीनुसार प्रस्तुत मालेंतून प्रसिद्ध होतीलच. शास्त्रांचा हा पसारा किती प्रचंड व भव्य आहे, त्याचे स्वरूप आपणास वाटते त्याप्रमाणे रुक्ष व क्लिष्ट नसून खरोखर अत्यंत मनोरंजक व उद्घोधक कसें आहे आणि शास्त्रज्ञान करून घेणे हें सध्याच्या काळीं प्रत्येकास अत्यंत अवश्य. कसें आहे हें संगण्यासाठीच येथे शास्त्रांची रूपरेषा रेखाटण्याचा खटाटोप केला. त्याच्या योगाने वाचकांच्या मनांत कुतूहलबुद्धि जागृत होऊन शास्त्रज्ञान मिळविण्याची आवश्यकता त्याना पटली तरी हा खटाटोप केल्याचे सार्थक झाले असें लेखकास वाटेल.

विद्या, कला, वाज्ग्रय, इतिहास वैरे ज्ञानाच्या शास्त्राही अत्यंत महत्त्वाच्या आहेतच. परंतु शास्त्रज्ञानाचे महत्त्व सध्याच्या काळीं विशेष आहे हें प्रत्येक भारतवासीयाने लक्षांत बाळगणे जरूर आहे. शास्त्राभ्यास हा मोठमोठ्या कालेजांतून आधुनिक उपकरणांनी सज्ज अशा प्रयोगशालां-मध्येंच केला जातो व करणे शक्य आहे अशी कोणाची समजूत असल्यास ती सर्वस्वी बरोबर नाही. आधुनिक उपकरणे व विद्वान अध्यापकांची मदत ह्या आनुषंगिक गोष्टी आहेत. ह्यांच्यामुळे सोय होईल. परंतु ज्ञान मिळविण्याची तीव्र इच्छा, दुर्दम महत्त्वाकांक्षा व दांडगी चिकाटी ह्या गोष्टीच ज्ञानसाधनाच्या कार्मी खव्या महत्त्वाच्या आहेत. ह्या असल्या म्हणजे शास्त्राचा अभ्यास कशाही प्रतिकूल परिस्थिरीत करतां येईल व वाश साधनेही जरूर तेवढी आपल्याला जुळवितां येतील. आजपर्यंत होऊन

गेलेल्या कित्येक महान् शास्त्रज्ञांच्या जीवनवृत्तांतावरून हीच गोष्ट दिसून येते कीं शास्त्रज्ञ बनण्यास मोळ्या संपत्तीची किंवा युनिव्हर्सिटींतील शिक्षणाची जरूरी असतेच असें नाही. मोठमोळ्या शास्त्रज्ञांचे विद्यालयांतील शिक्षणावाच्चून अडलें नाही, पैशावाच्चून अडलें नाही, किंवा साधनसामग्री नाही म्हणूनही ते स्वस्थ बसले नाहीत. जगाच्या राजकीय इतिहासामध्यें प्यायाचा फर्जी झाल्याचीं अनेक उहाहरणे आपण वाचतो. नेपोलियन, आग्राहाम लिंकन, बालाजी विश्वनाथ, हैदरअल्ली, राम्से मॅक्डोनाल्ड इ० उदाहरणे जगामध्ये केवळ कर्तृत्वाच्या जोरावर हीन स्थिरीतून अत्यंत उच्च पदवीला कसें पोचतां येतें हें दर्शवितात. परंतु हाच धडा अधिक सात्त्विक रीतीने शिकविणारीं उदाहरणे जगाच्या शास्त्रीय इतिहासांत कमी आहेत असें नाही. विख्यात जर्मन ज्योतिपी केप्लर याचा लहानपर्णीचा वृत्तान्त हृदयास द्रव आणणारा आहे. त्याचा वाप हा कसा तरी जिकीरीने संसार करणारा एक खाणावळवाला असून आई तर केवळ कर्कशा होती. विचान्या केप्लरला भांडी विस्त्रावयाचे काम त्या खाणावळीत करावें लागत असे. पुढे त्याची अलौकिक बुद्धि पाहून त्याच्या नातेवाइकांनी त्याला विद्यालयांत धार्मिक शिक्षण घेण्याकरितां पाठविले. परंतु त्याने त्याच्याकडे दुर्लक्ष करून गणित व ज्योतिष यांचा स्वतःच खासगी रीतीने अभ्यास केला. विख्यात इंग्रज शास्त्रज्ञ सर हंफ्री डेव्ही हा तर तसणपर्णी एका खेड्यातल्या डॉक्टराचा बाटल्या धुणारा कांपाउंडर होता. व तेथे असतांनाच त्याने शास्त्रांचे अध्ययन करून नवीन प्रयोग करण्यास सुरवात केली. मायकेल फाराडे याची हकीकत याहूनही अद्भुत व स्फूर्तिदायक आहे. तो एका लोहाराचा मुलगा असून त्याच्या बापाला इतकी हलाखीची स्थिति आली होती कीं पांच वर्षांच्या छोट्या मायकेलला एका पावावर एक आठवडाभर गुजारा करावा लागत असे ! ज्याच्या अद्वितीय शोधांमुळे विश्वलक्ष तो आपले वाटेल तें काम करणारी आशाधारक दासी बनली आहे त्याला लहानपर्णी धड खावयाला मिळत नव्हते, मग युनिव्हर्सिटींचे शिक्षण आणि इतर सर्व साधनसामग्री यांची गोष्ट तरी कशाला काढावयास पाहिजे ! पुढे फाराडे थोडा मोठा होतांच एका बांद्रकडे उमेदवार म्हणून राहिला व तेथे पुस्तके बांधण्याच्या

कामाबरोबरच पुस्तके—विशेषतः शास्त्रीय—वाचप्याचें काम त्याने इतक्या उत्सुकतेने केले कीं विद्यालयीन तरुणांपेक्षा त्याचा ज्ञानसंग्रह किती तरी मोठा बनला. पुढे त्याची शास्त्रजिज्ञासा व मार्भिक अध्ययन डेव्हीच्या दृष्टीस पडले व त्याने त्याला आपल्या प्रयोगशाळेत नोकरी दिली. झाले; किनाऱ्यावर पाण्याबाहेर तडफडणाऱ्या माशाला पाण्यांत नेऊन सोडावें त्याप्रमाणे फाराडेला झाले व येथून पुढे त्याच्या अद्वितीय संशोधनकार्यास सुरवात झाली. विकासवादाचा प्रणेता लामार्क हा तर प्रथम शिपाईंगडी होता. पुढे लढाईतून जखमी होऊन आत्यानंतर त्याने स्वतंत्रपणे वनस्पतींचा अभ्यास करण्यास सुरवात केली. पांच वर्षे हलाखीच्या स्थिरतीत घालवित्यानंतर ‘फ्रान्समधील वनस्पति’ हा त्याचा ग्रंथ जेव्हा प्रसिद्ध झाला तेव्हा इतर शास्त्रज्ञांचे त्याच्याकडे लक्ष जाऊन त्याला बरे दिवस आले. अर्दी एक ना दोन किती उदाहरणे सांगार्वी ? शास्त्रज्ञांच्या ज्ञानरित्र-मालिका अशाच उदाहरणांनी पुष्कळशी भरलेली आहे.

आपल्या हिंदुस्थानांतले मनाला अत्यंत चटका लावणारे उदाहरण म्हणजे प्रसिद्ध गणिती रामानुजम् याचें होय. हा विचारा पदवीधर देखील नसून एका आफिसामध्ये साधा कारकून होता. परंतु काय त्याची बुद्धिमत्ता व चिकाटी ! युरोपांतील धुरंधर पंडितांनाही जे सुटत नव्हते असे गणितांतील कूट प्रश्न त्याने लीलेने सोडविले. दुसरे महाराष्ट्रांतील उदाहरण म्हणजे शंकर बाळकृष्ण दीक्षित यांचे. हे साधे शाळामास्तर होते. त्यांनी ज्योतिषाचा अभ्यास इतका उत्कृष्ट केला कीं त्यांचे ‘भारतीय ज्योतिः-शास्त्राचा इतिहास’ हैं पुस्तक मराठी वाचायांत तर अद्वितीय होऊन राहिले आहेच परंतु तसें पुस्तक इतर देशी भाषांत किंवा इंग्रजीत देखील असेल कीं नाही याची शंका वाटते.

या सर्व उदाहणांवरून आपणास कांहीच का घेण्याजोगे नाही ! आतां आपण शास्त्राभ्यास करू लागलो म्हणजे सर्वच जण केप्लर, डेव्ही, फाराडे, लामार्क किंवा रामानुजम् यांच्यासारखे होऊं असें अर्थातच नाही. परंतु प्रत्येकाला मोठा संशोधक होतां आले नाही तरी पुष्कळ शास्त्रांचे सामान्य ज्ञान व एखाद्या शास्त्रांचे विशेष ज्ञान येवढे तरी खास मिळवितां येईल. आणि त्यांतून परमेश्वरी योगायोगाने एखादा संशोधक केव्हा तरी

मुख्य अडचण आमच्या मानसिक शून्यतेची आहे १९३

निघेलही, कोणी सांगावें ! परंतु आपण सर्वजण स्वस्थ बसलों तर मात्र कांहीच होणार नाही. प्रतिभाशाली मनुष्याची प्रतिभा प्रकट होण्यासही अवकाश मिळणार नाही. सर्वत्र शास्त्राभ्यास जेव्हा फैलावेल व लोकांच्या ज्ञानाचा दर्जा जेव्हा वराच वाढेल तेव्हा त्यातून पहिल्या दर्जाचे शास्त्रज्ञ व प्रतिभाशाली संशोधक अनेक निर्माण होतील. सध्या रामानुजम्, वोस, रामन्, मेघनाद साहा यासारखे जे फारच थोडे पहिल्या दर्जाचे शास्त्रज्ञ आपल्यांत होऊन गेले व आहेत ते प्रतिकूल परिस्थितीला न जुमानताही वर आलेले आहेत. एकंदर जनसमाजाच्या ज्ञानाचा दर्जा वाढला म्हणजे त्यांतून अभ्यासक, तज्ज्ञ व संशोधक हेही अधिकाधिक निपजूळ लागतील यांत संशय नाही.

आता शास्त्राभ्यासाच्या वावर्तीत आपल्याकडे अडचणीही फार आहेत ही गोष्ट काही खोटी नाही. प्रयोगशाला नाहीत, उपकरणे थोड्या खर्चात मिळण्याची सोय नाही, व सर्वोत मुख्य गोष्ट म्हणजे स्वभाषेमध्ये उच्च दर्जाचे आजतागायत माहितीचे शास्त्रीय वाङ्ग्य नाही. या अडचणी आहेत खान्या. पण यापैकी कोणतीच दुर्लेध्य नाही. इतर पुढारलेल्या देशानी वरोवर याच अडचणीमधून आपला मार्ग काढला आहे. तेव्हा मुख्य अडचण वाह्य परिस्थितीची नसून आमच्या मानसिक शून्यतेची आहे. आमच्यांत जिज्ञासा नाही, उत्सुकता नाही व चिकाठी नाही ! आमच्यात शास्त्रीय विग्राहाची गोडी उत्पन्न झाल्यास जिल्ह्याच्या ठिकाणी एकेक तरी शास्त्रीय चर्चामंडळ स्थापित येईल. स्थानिक सभासदांना आपापसांत वर्गणी जमवून निवडक शास्त्रीय पुस्तकांचे लहानसे ग्रंथालय निर्माण करता येईल, काही थोडी उपकरणेही जमा करतां येतील, अगर स्थानिक हायस्कुलांत किंवा कॉलेजांत वर्गीशीं उपकरणे असल्यास त्यांचाही योग्य अटीवर उपयोग करून घेतां येईल. मानसिक शास्त्रे व सामाजिक शास्त्रे यांच्या अभ्यासास तर उपकरणांचीही जरूरी नाही. तात्पर्य कांही तरी केले पाहिजे अशी मनाची आंच किंवा तळमळ उत्पन्न झाल्यास पुढील मार्ग सुचतील. ही तळमळ उत्पन्न होऊ द्या व ज्ञानोपासनेच्या द्वाराने ‘नवभारत’ निर्माण करण्याच्या कामगिरीस आपण कंवर वांधून लागा इतकेंच सर्वोंस विनवून हा वराच लांबलेला शास्त्रविभाग येथे संपवितों.

प्रकरण अकरावे.

भारतीयांची ज्ञानोपासना.

आतांपर्यंत या पुस्तकांत एकंदर मानवजातीने केलेल्या ज्ञानोपासनेचा अगदी संक्षिप्त आढावा घेतला. भारतीयांच्या ज्ञानोपासनेविषयी स्वतंत्रच चार शब्द लिहिणे इष्ट वाटल्यामुळे आतांपर्यंत केलेल्या विवेचनांत भारती-यांचा उल्लेख करण्याचे बहुधा टाळले होते. तरी आतां भारतीयांच्या ज्ञानोपासनेचा थोडक्यांत परामर्श घेऊ.

हे काम अवघड आहे व नाजूकही पण आहे. अवघड असण्याचे कारण असें की, विषय फार विस्तृत असून त्याचे अशून संशोधन व्हावें तर्से झालेले नाही. निरनिराळ्या ज्ञानशाखांमध्ये भारतीयांनी काय काय कामगिरी केली होती हें सांगणारीं कित्येक पुस्तके झालीं आहेत खरीं. परंतु अनेक जुन्या ग्रंथांतील माहिती एकत्र करण्यापलीकडे फारसे कार्य त्या ग्रंथांच्या द्वारा झालेले दिसत नाही. ज्योतिप, वैद्यक व तत्त्वज्ञान या ज्ञानशाखांचे सविस्तर व अधिकारयुक्त असे इतिहास झाले आहेत. बाकीच्या पुष्कळशा शास्त्रांसंबंधाने अशून संशोधन होण्यास बराच वाव आहे.

परंतु हा विषय कठीण जितका आहे त्याच्याहीपेक्षा अनेक पटींनी नाजूक सध्या होऊन बसला आहे. कारण ह्याच्यामध्ये भावनेचा संबंध जेथे तेथे येऊ लागतो. इंजिसचा किंवा बॅबिलोनचा विज्ञानेतिहास लिहिणे फार सोरै. कारण खुद इंजिनियन किंवा बॅबिलोनियन संस्कृतीचे वारस असे तेथील लोक स्वदेशाची कड घेऊन भांडावयास तयार नसल्यामुळे त्या देशांसंबंधाने पाश्चात्य ग्रंथकारांचे एकमुखी ग्रंथ वाचून आपल्याला विषयाचा सांगडा सहज तयार करितां येतो. परंतु भारतीय संस्कृतीच्या संबंधांत पाश्चात्य पंडितांचा सुलतानी अधिकार न मानतां त्यांच्याशीं वाद खेळण्यास आमचे भारतीय पंडित वरोबरीच्या नात्याने दंड थोपटून उभे राहिले असल्याकारणाने सामान्य संकलनकाराची या क्षेत्रांत मोठी केविल-वाणी स्थिति होते ! या क्षेत्रांतली एकही वाव अशी नाही की जिच्या-विषयी दोन्ही पक्षांमध्ये वादाची रणधुमाळी माजली नसेल. बहुधा प्रत्येक

बाब अशी वादग्रस्त बनली असल्याकारणाने या विषयास एकमुखीपणा फारसा राहिलेला नाही.

इतर कोणच्याही गोष्टी वादग्रस्त असल्या तरी येवढी एक बाब निश्चित आहे की इ. स. १४०० पासून पुढे पाश्चात्यांनी ज्ञानाच्या प्रांतांत जी भरधाव दौड करण्यास सुरवात केली तिची बरोबरी भारतीयांच्याने करवली नाही. अर्थात् गेलीं पांचव्यं वर्षे आम्ही पाश्चात्यांच्या एकसारखे मार्गे पडत चाललों आहें व अझूनही आमच्यापेक्षा त्यांच्या प्रगतीचा वेग किती तरी अधिक असल्यामुळे त्यांच्या व आमच्यामधील अंतर वाढतच आहे. हा मुद्दा इतका उघड व निर्विवाद आहे की तो सर्वोक्तुनच गृहीत घरला जातो.

परंतु अलीकडच्या काळांतील या हीन स्थितीचा वचपा भारतीय पंडित आपल्या पूर्वकालीन उत्कर्षाची महती गाऊन काढूं पाहतात. ‘तुमचें सर्व शास्त्रज्ञान अगदी अलीकडचें एक दोन शतकांतले आहे. त्यांच्यापूर्वी आम्ही भारतीय लोकच तुमच्यापेक्षा अधिक पुढारलेले होतों. व तत्त्वज्ञानावरोवरच व्यावहारिक विद्यांचाही अतोनात उत्कर्ष आमच्यामध्ये झालेला होता.’ अशा तऱ्हेचे प्रौढिवाद अनेक भारतीय विद्वानांनी गायिलेले आढळतात. आणि असें करण्यास त्यांना आधारही चांगलाच सापडतो ही गोष्ट कांही खोटी नाही. इसवी सनाच्या प्रारंभापासून ते इ. स. १४०० पर्यंत भारतीयांनी ज्ञानाच्या सर्व शाखांत त्या काळाच्या मानाने फारच अभिनंदनीय प्रगति केली असून तक्कालीन युरोपखंडाच्या ते किती तरी पुढे होते असें संशोधनांतीं आतां सर्वोच्या स्पष्टपणाने नजरेस आले आहे.

अर्थात् या साधार पुराव्याने सिद्ध होत असलेल्या ऐतिहासिक सत्यास प्रत्यक्षतः विरोध करणे शक्य नसल्यामुळे पाश्चात्य पंडित याच्यावर निराळाच पेच लढवितात. ‘भारतीयांच्यामध्ये या काळांत ज्ञानाचा उत्कर्ष झाला होता खरा परंतु हें ज्ञान त्यांनी मुळांत ग्रीकांपासून उसर्ने घेतले होते. ज्योतिष व वैद्यक हीं शास्त्रे, मूर्तिकला, शिल्पकला, नाट्यकला इत्यादि कला या ग्रीकांपासून भारतीयांनी घेतल्या व त्यांना पुढे स्वकीय पेहराव चढविला,’ असें ते प्रतिपादन करतात व ‘एकंदरीने तुम्ही भारतीय लोक उसनवारीवरच जगणारे,’ असा धन्यर्थाने आम्हाला

योला देतात. ही गोष्ट सिद्ध करण्यासाठी त्यांचा दोन तन्हांनी उद्योग चालू असतो. ग्रीकांच्या व भारतीयांच्या ज्ञानामध्ये फार साम्य होते असें दाखवून यावयाचे ही एक बाजू झाली. पण येवढ्यानेच कार्यभाग होत नाही. ग्रीक व अलेक्झांड्रियन ज्ञानाची प्रगति इ. स. पू. ३५० पासून इसबी सनारंभापर्यंत अतोनात झाली हैं आपण पाहिलेच आहे. यास्तव भारतीय शास्त्रांची व कलांची प्रगति इसबी सनारंभाच्या अली-कडची, निदान अलेक्झांडरच्या स्वारीच्या नंतरची, आहे असें सिद्ध करण्यासाठी पाश्चात्यांचा एकसारखा खटाटोप चालू असतो. या खटाटोपांत त्यांना वरेंचर्से यश आले आहे हें कबूल करणे भाग आहे. कारण संस्कृतांतील ज्योतिष व वैद्यक या शास्त्रांतील सर्व मुख्य ग्रंथ, षड्दर्शनांचे बहुतेक सूत्रग्रंथ व इतर बहुतेक विद्या व कला यांवरील उपलब्ध ग्रंथ इसबी सनानंतरच्ये नसले तरी इ. स. पू. ३५० च्या नंतरचे असावे असें पुष्कळ प्रमाणांवरून दिसून येते. परंतु भारतीय पंडित याच्यावर निराळीच युक्ति लढवितात. उपलब्ध भारतीय ग्रंथ जरी इ. स. पू. ३५० च्या नंतरचे असले तरी त्यांतील ज्ञानाचे मूळ फार प्राचीन असून तें वेदांमध्ये देखील दिसून येते असें प्रतिपादन करण्याकडे त्यांचा रोख असतो. अर्थातच भारतीय ज्ञानाची परंपरा फार प्राचीन असून उसनवारी कोणी केली असेल तर ती ग्रीकांनीच भारतीय आर्यांच्या ज्ञानाची केली असें सिद्ध करण्याचा भारतीय पंडित प्रयत्न करितात. या प्रयत्नांत त्यांना कितपत यश येते हें सांगणे मोठे कठीण आहे. कारण अलेक्झांडरच्या काळापूर्वीची विश्वसनीय माहिती अशी फार थोडी मिळते; जे प्राचीन वेदादिक ग्रंथ उपलब्ध आहेत त्यांचा कालनिर्णय करण्यास साधने अगदी तुटपुर्जी आहेत आणि त्या ग्रंथांच्या अर्थाविषयीं व अर्थावरून काय अनुमाने काढावयाची याविषयी मतभेद होण्यास अव-काश अतोनात आहे. म्हणूनच वेदांमध्ये आगगाड्या आहेत, तारायंत्र आहे, भूस्तरशास्त्र आहे, जंतुशास्त्र आहे, वेदांचा काळ वीस लाख वर्षां-पूर्वीचा आहे, याप्रमाणे अनेक विद्वानांच्या कल्पनेचे फवारे उडत असलेले आपल्या दृष्टीस पडतात. याच्या उलट, क्रग्वेदाचा काळ इ. स. पू. १००० इतका आहे, रामायण होमरपासून घेतले आहे, सुश्रुत ग्रंथ मुसलमानी अंमल

शास्त्र्यानुंतर लिहिला गेला अशी अतिरेकी मते पाश्चात्य पंडितही व्यक्त करीत असलेले आपल्या नजरेस येतात. अशी एकसारखी ओढाताण या संशोधनाच्या प्रांतांत चाललेली असून ती कधी संपेल असें चिन्ह बिलकूल दिसत नाही. एका मुद्यावहूल खूपशी घासाघीस होऊन कांही निर्णय ठरतो तोंच दुसरीकडे कोठे तरी वादाला तोंड फुटतें. त्यांत मतप्रसाराचीं साधने पाश्चात्याच्या हातांत आमच्यापेक्षा शैकडो पटीनी अधिक असल्यामुळे सर्व जगभर सध्या त्यांचेच म्हणणे मान्य केले जाते हैं साहजिकच आहे.

आपण ही परस्पर तुलनेची दिशाच अजीबात सोडून देऊन भारतीयांनी शास्त्रज्ञानाच्या बाबर्तीत केलेल्या प्रगतीचा अगदी त्रोटक रीतीने आढावा घेऊ आणि मग ज्ञानाच्या शर्यतीत अखेरीस भारतीय मागें का पडले याचें किंचित् विवेचन करू.

या आढाव्यामध्ये मागील प्रकरणांत अनुसरलेला शास्त्रांचा क्रमच आपण स्वीकारणार आहों. यासंबंधाने ही गोष्ट येथे सांगितली पाहिजे कीं शास्त्रांचे पद्धतशीर वर्गीकरण जेंसे पाश्चात्यांमध्ये अंग्रिस्टॉटलच्या वेळेपासून केले गेले आहे तसें आपल्याकडे कोणी केलेले दिसत नाही. नाही म्हणावयास ज्योतिष व वैद्यक हीं समाजाच्या व्यवहाराला अत्यंत उपयोगी अशी शास्त्रे मात्र वेगळीं काढलीं जाऊन त्यांचा स्वतंत्रपणे अभ्यास चालला होता. याकी भारतीयांचे भाषाशास्त्र पाहावयाचे असल्यास शिक्षा, व्याकरण व निरुक्त हीं तीन वेदांगे पाहावीं लागतात, पदार्थ-विज्ञानाविषयीं त्यांचे विचार पाहावयाचे असल्यास तच्छानासाठी प्रवृत्त झालेली जीं घटदर्शने त्यांचे आलोडन करावें लागतें व जीवशास्त्रीय शानाचा शोध ध्यावयाचा असल्यास वैद्यकग्रंथ, पुराणे व वेळेनुसार स्मृति सुद्धा धुंडाळाव्या लागतात.

आपल्याकडे विद्येचे 'परा' आणि 'अपरा' असे दोन भेद फार प्राचीन काळापासून मानण्यांत आलेले आहेत. अक्षय ब्रह्मतत्त्व जिच्यामुळे ज्ञात होतें ती परा विद्या व बाकीची ऐहिक सृष्टीसंबंधाचें ज्ञान करून देणारी ती सर्व अपरा विद्या. अर्थात् मोक्षाला नेणारी विद्या काय ती मुख्य असें मानलें गेल्यामुळे महान महान तत्त्ववेत्यांचे लक्ष तिच्याकडे वेधलें गेले व सूष्टपदार्थविषयक शास्त्रांची नीट व्यवस्था लावून त्यांना उत्कर्षावस्थेला

आणण्यास अब्बल दर्जाचे तत्त्वज्ञ फारसे मिळालेच नाहीत. त्यांतूनही वर्गीकरणापुरतें पाहावयाचें ज्ञालें तर

अंगानि (६) वेदाश्रत्वारो (४) मीमांसा (१) न्यायविस्तरः (१)।

धर्मशास्त्रं (१) पुराणं (१) च विद्या ह्येताश्चतुर्दश ॥

आयुर्वेदो (१) धनुर्वेदो (१) गांधर्व (१) श्रेति ते त्रयः ।

अर्थशास्त्रं (१) चतुर्थं च विद्या ह्यष्टादशैव तु ॥ पद्मपुराण.

असे बरेच व्यापक व तर्कशुद्ध प्रयत्न झालेले दिसून येतात. परंतु ते अॅरिस्टाटलच्या वर्गीकरणाच्या तोडीस बसूऱ्या शकणार नाहीत हें उघड आहे. वरील क्लोकांत १८ विद्यांमध्ये न्याय (Logic तर्कशास्त्र), धर्मशास्त्र (Law), पुराण (Mythology दंतकथाशास्त्र), आयुर्वेद (वैद्यकशास्त्र), धनुर्वेद (Military Science), अर्थशास्त्र (Politics राजकारण) या शास्त्रांचे केलेले परिगणन महत्त्वाचें आहे. असो. आतां अधिक प्रस्तावना न करितां भारतीय प्रगतीचा थोडक्यांत आढावा घेण्यास प्रारंभ करू.

ज्योतिषशास्त्र.

प्राचीन कालापासून भारतीय आर्योंनी ज्योतिषशास्त्रांत फारच स्पृहणीय प्रगति केली होती. खुद क्रङ्गवेदकालींही कालगणनेची पद्धति वरीच पूर्णावस्थेस पोचलेली असावी असें दिसतें. कालगणनेची एकंदर पद्धत सध्या आपल्या देशांत जशी आहे तशीच त्या वेळींही होती. म्हणजे वर्ष सौरमानाचें मानीत असून महिना चांद्रमानाप्रमाणे गणीत असत, व चांद्रमानाप्रमाणे पडत जाणारे अंतर भरून काढण्याकरितां अधिक महिनाही मानीत असत. पृथ्वी गोलाकार असून निराधार आहे अशी समजूही अस्तिवांत आलेली होती. पुढे उत्तरवेदकालीं व ब्राह्मणकालीं सूर्याच्या अयनांचे व अर्धात् क्रतूंचेही ज्ञान झालेले होतें. चांद्रमागीतील तारकांचे सत्तावीस नक्षत्रांमध्ये विभाग करण्यांत आलेले असून त्यांना नांवेही दिलेली होती. ग्रहांचेही ज्ञान झालेले होतें. पुढे वेदांगज्योतिषांत व सूत्रग्रंथांत आणखी थोडी प्रगति झालेली दिसून येते. बोधायनसूत्रांत मेषादि राशीचा उल्लेख आढळतो.

यापुढे भारतीय ज्योतिषाच्या प्रगतीतील मोठा टप्पा म्हणजे पंचसिद्धां-
तांत ग्रथित केलेल्या शानुन्नाचा होय. वराहमिहिरास माहीत असलेले पंच-
सिद्धांत प्राचीन असून ते सध्या प्रचलित असलेल्या सिद्धांतांहून भिन्न होत
असें शंकर बाळकृष्ण दीक्षित यांनी प्रतिपादन केले आहे. वराहमिहिराने
पुलिश, रोमक, वसिष्ठ, सूर्य व पितामह असे पांच सिद्धांत दिले आहेत.
या सिद्धांतांमधील ज्योतिर्गणित अर्थात् वेदकालापेक्षा वरेच पुढे गेलेले
आहे. सूर्य व इतर ग्रह यांचे भगण (परिभ्रमण—काल) यांत सांगितलेले
असून वर्षमान उत्तरोत्तर अधिक बिननूक केलेले दिसते. ग्रहांची मध्यम
व स्पष्ट गति वर्तविष्याचे गणित हल्लूहळू वसविष्यांत येत होते. युगे, महा-
युगे, कल्प, इत्यादिकांच्या कल्पनाही या सिद्धांतांतून मांडलेल्या दिसतात.
यानंतर इ. स. ४७८च्या पुढे वर्तमानकालीन पंचसिद्धान्त प्रचारांत आले.

इ. स. ४७६ मध्ये आर्यभट या प्रसिद्ध ज्योतिष्याचा जन्म झाला.
पृथ्वी आपल्या आंसाभोवती फिरते असें मानणारा हा एकटाच भारतीय
ज्योतिषी होय. यानंतर वराहमिहिर (इ. स. ५०५), ब्रह्मगुत (जन्म
इ. स. ५९८) व भास्कराचार्य (जन्म इ. स. १११४) हे महान्
ज्योतिषी झाले. या सर्वांनी आपआपल्या परीने ज्योतिषांत प्रगति केली.
परंतु एकंदरीने यांचे लक्ष गणितशास्त्र व फलज्योतिष यांच्याकडे अधिका-
धिक लागत चाललेले दिसते. प्रत्यक्ष वेध घेऊन, अवलोकन करून
ज्योतिषशास्त्राची प्रगति करण्याकडे भास्कराचार्यांची प्रवृत्ति फारशी असलेली
दिसत नाही. तथापि गणिती या नात्याने त्यांची योग्यता अद्वितीय आहे.
अठराव्या शतकांत ज्या शून्यलब्धिगणिताचा (differential calculus)
युरोपांत न्यूटनने शोध लाविला तेंच शून्यलब्धिगणित भास्कराचार्यांनी
बाराव्या शतकांत शोधून काढिले होते असें पंडित बापूदेवशास्त्री यांनी
सिद्ध केले आहे. गणेश दैवज्ञ हा शेवटचा भारतीय नामांकित ज्योतिषी
होय. याने सर्व ग्रहांची गति आणि स्थिति वर्तविष्याची कला पूर्णतेस
नेऊन ‘ग्रहलाघव’ हा ग्रंथ रचला. त्यावरूनच आजतागायत सर्व पंचांगे
होत असतात.

एकंदरीत पाहिले असतां भास्कराचार्याच्या काळापर्यंत म्हणजे तेराव्या
शतकापर्यंत गणित व ज्योतिष या शास्त्रांमध्ये भारतीयांची प्रगति बरी

होत गेली. व त्यांचे ज्ञान तत्कालीन युरोपियनांच्या ज्ञानापेक्षा पुष्कळच युद्धारलेले होते. परंतु भारतीयांस अभिमानास्पद असलेली ही स्थिति फार बेळ टिकली नाही. भारतीय ज्योतिषाची वाढ १३ व्या शतकानंतर खुंटली. पुढे टीकांचा व मुहूर्तप्रथांचा सुलझुलाट झाला. तिकडे पाश्चात्य लोक मात्र कोपर्निकसाच्या काळापासून एकदम पुढे झटकले.

भूगोलशास्त्रे (भूपृष्ठशास्त्र व भूस्तरशास्त्र).

भूवर्णनासंबंधाने पूर्वीच्या काळीं आपणा भारतीयांच्या कल्यना कशा असत हें दर्शविण्यासाठी भागवतपुराणांतील एक लहानसा उतारा येथे दाखल केला आहे:—“भूमंडलरूप जै कमळ त्याच्या सप्तद्वीपरूपी कोशांतील आंभ्यंतर कोश असलेले जंबुद्वीप लक्ष योजने विस्तीर्ण असून कमलपत्राप्रमाणे समवर्तुळ आहे. ... मध्यभार्गी भूमंडलरूपी कमळाची कर्णिकाच जणूं काय असा सुवर्णाचा भेद पर्वत आहे. त्याचा माथा बत्तीस हजार योजने असून पायथा सोळा हजार योजने आहे. उत्तरेस नील, श्रेत व दृंगवान् असे तीन रम्य, हिरण्यमय व कुरु या खंडांचे मर्यादापर्वत क्रमाने आहेत. ते पूर्वपश्चिम पसरलेले असून दोन्ही बाजूनी ते क्षार समुद्राला जाऊन मिळालेले आहेत. ते पर्वत दोन दोन हजार योजने विस्तीर्ण आहेत. इलावृत्ताच्या दक्षिणेस निषध, हेमकूट व हिमालय असे पूर्वपश्चिम लांबीचे तीन पर्वत क्रमाने आहेत. ते दहा दहा हजार योजने उंच असून हरिवर्ष, किंपुरुष व भारत या खंडांचे क्रमाने मर्यादापर्वत आहेत. त्याच-प्रमाणे इलावृत्ताच्या पश्चिमेस व पूर्वेस अनुक्रमे माल्यवान व गंधमादन असे दोन पर्वत असून ते केतुमाल भद्राश्व या खंडांची मर्यादा दर्शविणारे आहेत.”

आतां असल्या वर्णनांचूंही पाश्चात्यांनी अवलोकनाने सिद्ध केलेल्या वास्तविक भूवर्णनाशीं साम्य आहे असे प्रतिपादन करणारे विद्वान् आमच्यांत आहेत ! परंतु रामायण, महाभारत या ग्रंथांतून प्रसंगोपात्त देशांचीं, नद्यांचीं नांवे व वर्णने आलेली जीं आढळतात त्यांत घोटाळा पुष्कळ आढळतो व काल्यनिक विस्तारही बराच केलेला दिसून येतो. याबरून

यथार्थ अवलोकन व यथार्थ वर्णन करण्याची वृत्ति भारतीयांमध्ये या शास्त्रापुरती तरी उत्पन्न झाली नवही असे म्हणावें लागते.

त्याच्चप्रमाणे ‘यः पृथिवीं व्यथमानामद्दृश्यः पर्वतान्प्रकुपिताँ अरम्णात्।’, ‘या ओषधीः पूर्वा जाता देवेभ्यस्त्रियुगं पुरा।,’ अशा ॲडवेदांतील दोन तीन वचनावरून, आधुनिक भूस्तरशास्त्रज्ञांचे पृथ्वीच्या उत्पत्तीविषयांचे सिद्धान्त व त्यांनी मानलेले प्रस्तारांचे कालविभाग वेदकालीन ॲडर्षींस पूर्णपैणे माहीत होते असे सिद्ध करण्याचा श्री. नाना पावगी यांनी प्रयत्न केला आहे ! मत्स्य, कूर्म, वराह, इत्यादि विष्णूचे जे दशावतार पुराणांत सांगितलेले आढळतात ते पृथ्वीवर प्राणिसृष्टीचा जो विकास होत गेला त्याचे दर्शक आहेत असे तर बन्याच लोकांनी प्रतिपादन केले आहे ! म्हणजे विकासवादाचा शोध डार्विनच्या पूर्वीं शैकङ्गो वर्षे आमच्या पौराणिक कर्वींनी लाविला म्हणावयाचा ! आतां या दशावतारांचे पुरातन-जीवशास्त्रानुसार व मानवशास्त्रानुसार ठरलेल्या प्राण्यांच्या व मनुष्यांच्या अवस्थाशीं मोठें चमत्कारिक साम्य आहे हैं खरें. तथापि शास्त्रीय हेतूचा, अवलोकनाचा व अनुमानपद्धतीचा मागमूसही या दशावतारांच्या वर्णनांत किंवा त्याच्या आजूबाजूम कोठे दिसत नसतांना केवळ एवढ्याच कल्पने-वरून पूर्वींच्या लोकांना ‘भूस्तरशास्त्राचे जनक’ व विकासवादाचे प्रणेते ठरवूं पाहणे अत्यंत धाडसाचे होय.

पदार्थविज्ञान व रसायन.

हीं दोन शास्त्रे आपल्याकडे स्वतंत्र रीतीने अस्तित्वांत आली नस-व्यामुळे यांच्यासंबंधाचे भारतीयांचे ज्ञान आजमावण्यासाठीं आपल्याला सांख्य-योग व न्याय-वैशेषिक या दर्शनांकडे वळलें पाहिजे. हीं दर्शने म्हणजे खरोखर तत्त्वज्ञानाचे संप्रदाय असून त्यांत सुष्टु पदार्थसंबंधीं जे विचार आले आहेत ते तत्त्वज्ञानाच्या अनुषंगाने आले आहेत.

सांख्य व योग हीं जोड दर्शने आहेत. योगाने तत्त्वविचार सांख्यांच्च घेतला असून आत्मसक्षात्कार करून घेण्यासाठीं यम, नियम, आसन, प्राणायाम, प्रत्याहार, ध्यान, धारणा व समाधि या उपायांचा उपदेश मात्र अधिक केला आहे. सांख्यांच्या तत्त्वज्ञानाचे वैशिष्ट्य म्हणजे

त्यांचा परिणामवाद व त्यांची चोबीस तच्चे होत. पहिले तत्त्व 'प्रकृति' हे सर्व सृष्टीचे मूलकारण असून तें अनादि, अनंत, व्यापक, अपरिच्छिन्न, आकारहीन व 'अव्यक्त' असें आहे. ही प्रकृति त्रिगुणात्मक असून ते तीन्ही गुण सृष्टीला आरंभ होण्याच्या पूर्वी अव्यक्त, असंहत व असंघटित असे असतात. त्यांच्या या अवस्थेला 'साम्यावस्था' म्हटलेले असून तिच्यांत पुरुषाच्या प्रेरणेने विघाड झाला म्हणजेच सृष्टशुत्पत्तीच्या चक्रास प्रारंभ होतो. व गुणांची साम्यावस्था नष्ट होऊन ते विषम प्रमाणांत संघटित होऊं लागतात. त्यांच्या या व्यापारामुळे, विशेषतः रजोगुणाच्या क्रियाशक्तीमुळे, अव्यक्त प्रकृतीतून 'महत्' नांवाचें तत्त्व निर्माण होतें. महत्पासून अहंकार निर्माण होतो. अहंकार दोन तन्हांनी कार्यप्रवृत्त होतो. रजोगुणप्रधान अहंकार हा व्यक्तिपरत्वे पृथक होऊन त्याच्यापासून ज्ञानें-दियें, कर्मेंद्रिये व मन हीं बनतात व तमोगुणप्रधान अहंकारापासून 'तन्मात्रे' अथवा सूक्ष्मभूते बनतात. हीं तन्मात्रे पांच प्रकारचीं असून त्यांच्यामध्ये शब्द, स्पर्श, रूप, रस आणि गंध ह्या पांच शक्तीं गुणांच्या व्यापारामुळे उत्पन्न होतात. शब्दतन्मात्रामध्ये फक्त ऐकूं येण्याचीच शक्ति असते, स्पर्शतन्मात्रामध्ये शब्द व स्पर्श ह्या दोन शक्तीं असतात, अशा रीतीने प्रत्येक तन्मात्रांत एकेक शक्ति वाढत जात गंधतन्मात्रामध्ये पांचही शक्ति उत्पन्न झालेल्या असतात. मात्र हीं तन्मात्रे सूक्ष्मद्रव्ये असून त्यांतील शब्दादि धर्मही अव्यक्त, अनुद्भूतशृत्ति असे असतात. या सूक्ष्मभूतांपासूनच आकाश, वायु, तेज, आप आणि पृथगी या स्थूल पंचभूतांचे परमाणु उत्पन्न होतात. एकाच स्थूलभूतांचे परमाणु संघटित होऊन त्यांचीं एकभूतात्मक द्रव्ये बनतात. निरनिराळ्या भूतांचे परमाणु परस्परांशीं संयुक्त झाल्यास त्यांचीं अनेकभूतात्मक द्रव्ये बनतात. याप्रमाणे सांख्यांच्या मतास अनुसरून सृष्टीच्या उत्पत्तीचा क्रम आहे. या जगाच्या निर्माण-क्रियेला 'विसदृशपरिणाम' असें नांव आहे.

सच्च, रज आणि तम या तीन गुणांच्या वैषम्यामुळे आणि परिच्छिन्न स्वरूपांत परस्परसंयुक्त होण्याच्या त्यांच्या प्रवृत्तीमुळे हें उत्पत्तिचक्र सुरु होऊन जग निर्माण होतें. याच्या उलट गुणांची विषम आणि संघटित अवस्था नाहीशी होऊं लागली म्हणजे सृष्टीचा लय होण्यास सुरवात होते

व ज्या क्रमाने संघटना होत गेली त्यांच्या उलट क्रमाने विघटना होत जाऊन सरतेशेवर्टी गुणांची पूर्ण साम्यावस्था स्थापित होते. अर्थात् या अवस्थेत अव्यक्त व आकारहीन असें प्रकृतितत्व अवशिष्ट राहते. या लय होण्यांच्या प्रक्रियेस 'सदृशपरिणाम' असें म्हणतात.

सांख्यांच्या मतांमध्ये आणि आधुनिक शास्त्रज्ञांनी प्रयोगाने स्थापित केलेल्या सिद्धांतांमध्ये कांही बाबर्तीत बरेच साम्य आहे. सांख्यांच्या मताने गुण हे केवळ वस्तुगत धर्म नसून वस्तुस्वरूपीच आहेत आणि प्रत्येक पदार्थ हा खरोखरी त्रिगुणात्मक आहे. अर्थात् प्रत्येक परमाणुमध्ये शक्ति (रजस) व जडद्रव्य (तमस) हीं दोन्ही आहेतच. आधुनिक शास्त्रज्ञांच्या मतें परमाणुमध्ये जे विद्युत्कण आहेत ते शक्तिस्वरूपी असून त्यांच्या साम्यावस्थेमुळे ते जडद्रव्यात्मक बनलेले असतात हें आपण पाहिलेच आहे. सांख्यमतवादी हे परमाणुपर्यंतच थांबत नसून त्यांच्याही पलीकडे तन्मात्र व भूतादि अहंकार यांच्यापर्यंत जातात. त्याचप्रमाणे आधुनिक शास्त्रज्ञांनीही परमाणुंचे पृथक्करण करून विद्युत्कणांपर्यंत मजल मारिली आहे.

न्याय-वैशेषिक हे सांख्यांचा परिणामवाद व अव्यक्त प्रकृतीपासून व्यक्त सृष्टीची उत्पत्ति झाली हा सिद्धान्त मान्य करीत नाहीत. पदार्थांच्या मूलकारणाचा शोध करीत ते फक्त परमाणुपर्यंत जातात. या दृष्टीने ते सांख्यांपेक्षा अधिक प्रत्यक्षानुसारी आहेत असें म्हटल्यास चिंता नाही. पंचमहाभूतांची रचना वगैरे परमाणुंच्या अलीकडील प्रक्रिया त्यांची स्थूलमानाने सांख्यांप्रमाणेच आहे असें म्हणण्यास हरकत नाही. सोनें, लोखंड ह० धातु वैशेषिकांनी तैजस द्रव्यामध्ये गणल्या आहेत ही चमत्कारिक गोष्ट लक्षात ठेवण्याजोगी आहे.

ज्ञानाची तात्त्विक बाजू ही झाली. व्यावहारिक बाजू, म्हणजे निरनिराळ्या रासायनिक क्रिया, ह्या करण्यामध्ये भारतीयांनी चांगलेंच कौशल्य संपादन केले होतें. किंवडुना भारतीय लोक या बाबर्तीत तत्कालीन जगांच्या पुष्करणांचे पुढे होते असें म्हणण्यास हरकत नाही. अशोधित धातूंचे संशोधन करण्याच्या क्रिया फार प्राचीन काळापासूनच त्यांना अवगत होत्या. उत्कृष्ट पोलाद हिंदुस्थानांत होत असे. भस्मीकरण, अधःपातन, ऊर्ध्वपातन, स्वेदन, स्तंभन ह० रासायनिक क्रिया त्यांना पूर्णपर्णे माहीत होत्या.

अनेक अम्ले, क्षार व भस्मे भारतीय लोक औषधासाठी तयार करीत असत. पारा व गंधक या द्रव्यांवर अनेक क्रिया ते करीत असत. मोरचूद, तुरटी, हिराकस, रसकापूर इ० रासायनिक संयोगाने निर्माण होणारी द्रव्ये तयार करण्याचे कारखाने भरतखंडामध्ये होते. अलीकडच्या डॉक्टरांना विलायती औषधांवर व द्रव्यांवर अवलंबून राहावें लागतें तसा प्रकार पूर्वी नव्हता.

जीवशास्त्र व मानवीय शास्त्रे.

जीवशास्त्र आपल्याकडे स्वतंत्र रीतीने निर्माण झाले नसल्यामुळे तद्विप्रयक ज्ञानाचा तलास घेण्यासाठी आपल्याला वैद्यकांचे ग्रंथ चाळावे लागतात. तेथे आंपल्यास वनस्पतींचे व प्राण्यांचे वर्गांकिरण, त्यांची शरीररचना व शरीरव्यापार या विषयांसंबंधाने वराच विस्तार केलेला आढळतो. मात्र मध्ययुगांतील युरोपियन लोकांच्या ज्ञानाप्रमाणे या ज्ञानाला अवलोकन आणि प्रयोग यांचा आधार थोडा असल्यामुळे आधुनिक शास्त्रीय माहितीच्या दृष्टीने त्यांत भ्रमात्मकता पुष्कळत असलेली आढळते. निरनिराळ्या ग्रंथकारांच्या वर्णनांमध्ये भिन्नाही पुष्कळत आढळून येते. त्यांच्या ज्ञानास अवलोकनाचा आधार तुटपुंजा असल्याचाच हा परिणाम होय.

शरीररचना, शरीरव्यापार, गर्भवृद्धि या शास्त्रांसंबंधांचे विस्तृत वर्णन वैद्यकग्रंथांतून आढळते. शरीरामध्ये स्रोतस्, शिरा व धमनी अशा तीन प्रकारच्या वाहिन्या आहेत. त्या सर्वांमधून वात, पित्त व कफ हीं तीन शरीरास आधारभूत असलेलीं द्रव्ये वाहत असतात. कांही शिरांतून रक्त वाहते. कांहींतून अन्नरस वाहतो. आंतङ्गांतून अन्नरस निघून तो यकृतामध्ये येतो व तेथे त्याच्यावर पित्ताची क्रिया होऊन त्याचे लाल रंगाचे रक्त बनते. हृदय हें सर्व संवेदनांचे, विचारांचे व भावनांचे अधिष्ठान आहे. डोळे, नाक, कान व जिव्हा यांजपासून संवेदना वाहून आणणाऱ्या धमन्या निघून हृदयाकडे येतात. याप्रमाणे अनेकशः वर्णन आपल्या प्राचीन ग्रंथांत आले आहे. जीवशास्त्राच्या ज्ञानाचा प्रश्न सोडून देऊन एनिवळ वैद्यकांच्या ज्ञानाचा विचार केल्यास भारतीयांनी त्या बाबतींत अत्यंत प्रशंसनीय प्रगति केली होती असें दिसून येतें. भारतीयांचे वैद्यक

शास्त्रीय पायावर आधारलेले असो वा नसो (तसें त्या काळीं कोणाचेंचा नव्हते) तें अनुभवसिद्ध, उपयुक्त व कार्यक्षम होतें यांत मुळींचं शंका नाही.

सामाजिक शास्त्राविषयीं विचार करूं लागतांचं वीस वर्षांपूर्वीं उपलब्ध झालेला कौटिल्याचा 'अर्थशास्त्र' हा ग्रंथ डोळ्यांपुढे येतो. राजकारण-शास्त्रामध्ये भारतीयांची उत्कृष्ट प्रगति झाली होती हैं दर्शविष्णासाठी हा ग्रंथ, बाह्यस्पत्य अर्थशास्त्र, शुक्रनीति व शांतिपर्वतील राजनीति हे ग्रंथ पुढे केले जातात. परंतु हे ग्रंथ व ग्रंथांश राज्यकारभाराची जी विद्या तिचे उद्घाटन करतात असें म्हटले असतां जास्त शोभेल. मार्गे सहाव्या प्रकरणांत शास्त्र व विद्या यांमधील फरक जो स्पष्ट करून सांगितला आहे तो लक्षांत घेऊन या ग्रंथांकडे पाहिल्यास हे विद्याप्रतिपादक आहेत, शास्त्रप्रतिपादक नाहीत असेंच दिसून येईल. समाज म्हणजे काय, समाजांत राज्यसंस्था कशी उत्पन्न झाली, तिची पुढे परिणति कशी झाली, तिचे अधिकार काय असतात, तिचे प्रकार किती असूं शकतात, वैगेरे तात्त्विक व व्यापक प्रश्नांचे विवेचन आमच्या अर्थशास्त्रादि ग्रंथांमधून आढळणार नाही. परंतु अशा प्रश्नाचा ऊहापोह ऑरिस्टोटलने, चौबीसशे वर्षांपूर्वीं आपल्या Politics नामक ग्रंथामध्ये केला आहे व आधुनिक पाश्चात्य शास्त्रज्ञानी तीच परंपरा पुढे चालवून राज्यशास्त्राचा अतोनात विस्तार केला आहे. आमच्या अर्थशास्त्रादि ग्रंथांत राजा हा एकतंत्री व सर्वसत्ताधारी पुरुष ही कल्पना गृहीत धरून मग त्याने राज्य कसें करावें, प्रजेपासून कर कोणते, किती व कसे ध्यावे, निरनिराळीं खातीं कशीं चालवावीं, अंगलदारावर नजर कशी ठेवावी, शत्रूचा पाडाव व स्वतःच्या राज्याचे संरक्षण कसें करावें, वैगेरे व्यावहारिक गोष्टींचे मुख्यतः उद्घाटन केले आहे. आणि तें उद्घाटनही तात्कालीन वस्तुस्थितीला फारेसे धरून नसून पुष्कळ अंशीं काल्पनिक आहे असें तज्ज्ञांचे मत ओही. अर्थात् हे राज्यशास्त्र नसून राज्य कसें करावें हे शिकविणाऱ्या विद्येची हीं शिक्षापुस्तके (manuals) आहेत असें म्हणणे अधिक यथार्थ ठरेल.

तात्पर्य, शास्त्र या शब्दाच्या सध्या सर्वमान्य ठरलेल्या अर्थास अनुसरून पाहतां सामाजिक शास्त्रे आपल्याकडे निर्माण झालीं होतीं किंवा नाही याविषयीं मोठा संदेह आहे. पदार्थविज्ञानादि शास्त्रांत जमा होऊं

शकणारी माहिती जशी इतरत्र मिळते तशी सामाजिक माहितीही थोडी-बहूत गोळा करितां येईल परंतु त्यावरून तीं शाळें अस्तित्वांत होतीं असें सिद्ध होऊं शकत नाही.

परंतु यांत भारतीयांना लांछनास्पद असें कांहीच नाही. कारण सध्याच्या कल्पनांच्या तुलनेने भारतीयांचे ज्ञान कसेही दिसलें तरी चौदाव्या शतकापर्यंत भारतीय लोक ज्ञानाच्या बाबर्तीत युरोपीय राष्ट्रांच्या पुढेंच होते यांत संशय नाही. त्याच्याही पूर्वी म्हणजे इ. स. पू. ३६५ पासून ते इ.स. १०० पर्यंत ग्रीक लोकांनी मात्र भारतीयांस शास्त्रीय विचारांच्या बाबर्तीत मार्गे टाकले होतें हें आपण पाहिलेंच आहे. आणि अलीकडे पांचशें वर्षे सर्वच पाश्चात्य राष्ट्रांनी उचल खाली असून आपणास फार मार्गे टाकले आहे हें आपण पाहतोंच आहों.

असा एक काळ होता, कीं ज्या वेळीं आपण निरुत्साह होऊन किंकर्तव्यमूढ बनलेले होतों व आपणांस गौरवयुक्त प्रोत्साहनाची फार जरूर होती. परंतु तो काळ आतां गेला. आम्ही पूर्वी मोठे होतों व पुढे मोठे होण्याची पात्रता आमच्यांत पूर्णपणे आहे या गोष्टी आतां आम्हा भारतीयांस पूर्णपणे पटलेल्या आहेत व आम्ही प्रगति करण्यास उत्तुक झालेले आहों. तेव्हा पुढील प्रगति पायाशुद्ध रीतीने करतां याची यासाठीं स्वतःकडे विशेष काटेकोर नजरेने पाहण्याचा हा समय आहे. ह्या पुस्तकाचा उद्देश भारतीयांचा नुसता गौरव करण्याचा नसून परिस्थितीची यथार्थ जाणीव करून देऊन भारतीयांचे कर्तव्य काय तें सांगण्याचा आहे. ज्या मानसिक व सामाजिक वैगुण्यांमुळे आम्ही आज इतके मार्गे पडलों आहों त्यांचे नीट ज्ञान झाले म्हणजे पुढील कर्तव्याची दिशा स्पष्टपणे दिसू लागेल. यासाठीं त्या वैगुण्यांचा थोडासा ऊहापोह येथे करण्याचा मानस आहे.

आम्हा भारतीयांच्या मनाची घडण अशी चमत्कारिक आहे कीं कोण-त्याही बाबर्तीत सुवर्णमध्य राखण्याचे आम्हांस साधत नाही. आम्ही एक तर संसारासक्त होऊन बायकामुले पैसाअडका यांच्या पाशांत गुरफटून राहून क्षुद्र दृष्टीने संसार करीत राहूं किंवा एकदम सर्वसंगपरित्याग करून बैरागी बनून अरण्यांत तपश्चयेसाठी जाऊ. परंतु उच्च ध्येयाने कांही

समाजकार्य आरंभून परार्थवृत्तीचा पोए करीत समाजांतच चिकाटीने कार्य करीत राहण्याची परंपरा आपल्यांत विशेषशी दिसून येत नाही. ज्ञानाच्या प्रांतांत तर हा सुवर्णमध्याचा किंवा समतोलपणाचा अभाव अधिकच ठळक रीतीने दिसून येतो. व्यवहारोपयोगी विद्यांचा व कलांचा उत्कर्ष भारतीयांनी पुष्कळच केला हैं आपण पाहिलेच आहे. वास्तुविद्या, रसायनविद्या, वैद्यकविद्या, वस्त्रनिर्माणकला, शिल्पकला, या भरतखंडांत फार उत्कर्षास गेल्या होत्या व या विद्यांच्यावर वाढ्यायही मुवलक निर्माण झाले होतें. म्हणजे व्यवहारास चिकटून राहण्याची ज्या वावर्तीत जरूरी तेवढ्या वावर्तीत भारतीयांनी उत्कृष्ट प्रगति केली. परंतु तत्त्वशोधनाचा व सिद्धान्तस्थापनाचा जेव्हा प्रसंग आला त्या वेळेस मात्र ते एकदम अंतराळांत उडाले. त्यांनी अंतराळांत मारलेल्या भरान्या मोळ्या मनोहर आहेत हैं खरें, परंतु प्रत्यक्षाच्याच आधाराने सावकाश वर चढत जाऊन घट दायावर सृष्टिविषयक शाळें त्यांनी उभारली असर्ती तर जास्त वरें झाले असतें असें वाटल्याखेरीज राहत नाही. रासायनिक क्रियांच्या अवलोकनाने पदार्थांच्या घटनांचा शोध लावून त्यांना रसायनशास्त्र निर्माण करतां आले असतें. परंतु अवलोकनाचा आधार बहुतांशी सोडून देऊन त्यांनी सांख्य, वैशेषिक, वेदान्त या दर्शनांमध्यें जगद्रचनेविषयीचे कांही परस्परविरोधी सिद्धांत मात्र कल्पनेच्या जोरावर निर्माण केले. आतां या सिद्धांतांतील परमाणुसारख्या कांही गोष्टी सध्याच्या शास्त्रांशी पुष्कळ अंशी जमतात हैं खरें. परंतु तो काकतालीय न्यायाच्याच प्रकार म्हटला पाहिजे.

किंतेक लोक म्हणतात की, चिकित्साबुद्धि व मूलसंशोधनाची प्रवृत्तिच (spirit of inquiry) मुळी भारतीयांमध्यें उत्पन्न झाली नव्हती. परंतु हैं म्हणणें सर्वस्वी यथार्थ दिसत नाही. मूलसंशोधन, वर्गीकरण, सिद्धान्तस्थापन वरैरे शास्त्ररचनेच्या अंगांची त्यांना पूर्ण कल्पना होती. प्रत्येक दर्शनामध्यें भारतीयांनी वर्गीकरण व कारणमीमांसा उत्कृष्ट रीतीने केलेली दिसून येते. परंतु हैं वर्गीकरण व मूलसंशोधन प्रत्यक्षाच्या आधाराने न करितां त्यांनी कल्पनांच्या आधाराने व मानसिक प्रेरणेच्या साहाय्याने केलें. अर्थात् प्रत्येक दर्शनकाराची व भाष्यकाराची मानसिक प्रेरणा भिन्न असल्याकारणाने आपल्याला भारतीय ज्ञानाच्या प्रांतांत प्रत्यक्षाच्या अप्रति-

भेद पायावर आधारलेलीं एकमुखी 'शास्त्रे' न दिसतां नानावादिमतांचा कोलाहल मात्र ऐकूऱ्येतो.

असो. पूर्वी झालें तें झालें. आतां आपण अगोदर पाश्चात्यांचे ज्ञान आत्मसात् करून घेऊन तें सर्व समाजाच्या रोमरोमांत भिनविलें पाहिजे व पुढे चौकसबुद्धि, अवलोकन व प्रयोग यांच्या आधारावर शास्त्रांची, विद्यांची व कलांची प्रगति केली पाहिजे.

यासाठीं ज्ञानाच्या प्रसारास सामाजिक व इतर सर्व प्रकारचे जे अडथळे आहेत तेही ताबडतोव दूर झाले पाहिजेत. आमचा देश गेलीं पांच सहारो वर्षे जो एकत्तरखा मार्गे पडत चालला आहे त्यास आमच्या देशांत झालेला ज्ञानाचा कोंडमारा हें एक प्रमुख कारण आहे. कोणत्याही समाजामध्ये विद्याव्यासंगाचा मक्ता एकाच वर्गाकडे, विशेषत: पुरोहित वर्गाकडे, कधीही जाऊं नये. आमच्या देशामध्ये फार प्राचीन काळीं काय स्थिति असेल ती असो, परंतु आज शेंकडो वर्षांपूर्वीपासून कांही विशिष्ट जातींकडेच (विशेषत: पुरोहितपणा करणाऱ्या जातींकडे) ज्ञानाचा मक्ता पुष्कळ अंशांनी आलेला आहे ही गोष्ट स्पष्ट आहे. युरोपांत अज्ञानयुगांत व मध्ययुगांत अशीच परिस्थिति होती. तेव्हा दोघेही समान स्थितींत असत्याकारणाने आम्ही त्या काळीं त्यांच्यापेक्षा ज्ञानांत पुढारलेले होतों यांत नवल नाही. परंतु पाश्चात्यांनी पुरोहितवर्गाची ही कोंडी फोडून ज्ञानांचे क्षेत्र सर्वांस मोकळे केल्यावरोवर त्यांच्यांत झापाव्याने प्रगति होण्यास सुरवात झाली व आम्ही जेथे होतों तेथेच राहिलों.

समाजांत पुरोहित वर्गच नसावा किंवा धर्माचा समूल उच्छ्वेद व्हावा असा या प्रतिपादनाचा कोणी अर्थ करू नये. ते प्रश्न अगदी अलाहिदा आहेत. आणि मानवी मनाच्या उन्नतीस धर्माचा केवढा वळकट आधार असतो याचे मार्गे सातव्या प्रकरणांत दिग्दर्शन केलेच आहे. पुरोहितवर्गाच्या किंवा कोणत्याही एका विशिष्ट समूहाच्या हातीं शास्त्रीय ज्ञानांचे सर्व भांडार जाऊं नये, तसें गेले असतां सर्व समाजांचे अत्यंत नुकसान होते येवढेच या प्रतिपादनांचे तात्पर्य आहे. या बाबतीत पुरोहितवर्गच दोषी असतो व तो लबाडीने अगर बळजबरीने इतरांच्या पासचे ज्ञान हिरावून घेऊन आपत्यापाशीं लपवून ठेवतो असाही प्रकार वहुधा असत नाही. समा-

जाच्या पूर्वावस्थेत धार्मिक ज्ञान व बाकीचे व्यवहारिक व शास्त्रीय ज्ञान यांचा पृथक्कपणा स्थापित झालेला नसतो. अर्थात् पुरोहित वर्ग धर्माब्बोबर इतर विद्यांचेही अध्ययन करूं लागतो. त्या वर्गाला ज्ञानसंपादनाच्या सोयी अधिक उपलब्ध असल्यामुळे त्याच्यांतील ज्ञान वाढीसही लागतें. समाजां-तील इतर सर्व वर्गांना आपआपले व्यवसाय करतांना ज्ञानार्जनाची फारशी जरूर भासत नसल्यामुळे ते या ज्ञानार्जनाच्या खटाटोपापासून साहजिकच हळूहळू परावृत्त होत जातात. इकडे पुरोहित वर्गाचा उदरनिर्वाह धार्मिक क्रियांवरच अवलंबून असल्यामुळे ज्ञानोपासना व शास्त्रसंवर्धन हीं आपली कर्तव्ये तो विसरून जातो. फार झालें तर समाजावर छाप पाडण्यास उपयोगी परंतु वस्तुतः निरुपयोगी अशा शाब्दिक पांडित्याकडे व घटपटादि खट-पटींकडे त्याचे लक्ष जातें. या सामान्य वर्गांनास अपवादभूत असे ज्ञान-संवर्धनाचे व सार्वत्रिक ज्ञानप्रसाराचे कर्तव्य निरपेक्षपणे बजावणारे पुरुष-हीं कांही थोडे झाले आहेत व ते वंदनीयच आहेत. परंतु त्यामुळे वर वर्णिलेल्या सामान्य परिस्थितींत फारसा बदल होत नाही. आणि परिणार्मी इतर सर्व समाज तर अडाणीच परंतु ज्ञानसंवर्धनाची मुख्य भिस्त ज्यावर तो ब्राह्मण वर्ग अथवा पुरोहितवर्गही अडाणी बनून समाज अधोगतीस जातो. यांत ब्राह्मणांचे कसब किंवा कावा कांही नाही. ज्ञानप्रसार व ज्ञानसंवर्धन न केल्याबदल ब्राह्मण जितके दोषी तितकेच इतर वर्गही ज्ञानाविषयीं आस्था न बाळगल्याबदल दोषी आहेत.

पाश्चात्यांनी पांचदो वर्षीपूर्वीच या अनिष्ट परिस्थितीचा नाश केला. आपणांमध्ये सध्या सुैवाने पूर्वीची स्थिति नाहींशी होऊन पुरोहितवर्गाच्या किंवा कोणत्याही एकाच जातीच्या हातीं ज्ञानाच्या किल्ल्या राहिल्या नाहीत. परंतु पूर्वपरंपरेच्या वळणामुळे इतर जाती ज्ञानसंपादनासाठी जशा पुढे सरसावाव्या तशा अश्वन सरसावल्या नाहीत. तरी याच्यापुढे यच्यावत् सर्व भारतीयांनी ज्ञानभांडार लुटण्यासाठी एकजुटीने पुढे चाल करावी आणि पूर्वीची ज्ञानिवर क्रडींची खुंटलेली परंपरा पुढे चालू करावी. असें केल्यास नवभारताचा भाग्योदय ‘वाच देहीं याच डोळा’ आपणांस पाहावयास मिळेल यांत संशय नाही.

येथे ज्ञानप्रसाराच्या आड दुसरे जें एक घातक काटेरी कुंपण येते त्याचा विचार करणे क्रमप्राप्त आहे. हें कुंपण भानेचे होय. पूर्वीच्या काळी युरोपांत ज्ञानाची भाषा लॅटिन होती व हिंदुस्थानांत संस्कृत होती. ज्ञान-संग्रहाची, अध्ययन-अध्यापनाची भाषा सामान्य जनसमाजाच्या भाषेहून निराळी असणे यासारखी कृत्रिम व घातक गोष्ट दुसरी कोणतीच नाही. एखाद्याच्या गळ्यांत सवा मणाचा धोंडा बांधून त्यास पोहावयास सांगणे व जन्मतःच प्राप्त झालेली स्वभाषा सोड्हन दुसऱ्या भाषेच्या द्वारे ज्ञान प्राप्त करून घेण्यास सांगणे या दोन्ही गोष्टी सारख्याच होत. समाजांतील असंख्य व्यक्तींना परभाषा शिकणे कधीही शक्य नसल्यामुळे समाजास अज्ञानांत ठेवण्याचे श्रेय या युक्तीने आपोआप मिळते. ज्ञानसंपादनाची जी भाषा असेल ती शिकलेले मूठभर लोक बाकीच्या जनसमाजासून अलग होतात, समाजांत ज्ञान हें जिवंतपणाने कधीही खेळत नाही, अर्थात् ज्ञानाची प्रगतीही व्हावी तशी होऊं शकत नाही—याप्रमाणे एक ना दोन अनेक दुष्ट परिणाम या कृत्रिम पद्धतीमुळे होतात. ग्रीक लोकांमध्ये बहु-जनसमाजाची व ज्ञानव्यवहाराची भाषा एकच होती, पाश्चात्य देशांमध्येही आज तीनशे वर्षे एकच आहे. ग्रीकांसारखे व आजकालच्या पाश्चात्यां-सारखे आपल्याला उन्नतिशिखरावर चढावयाचे असेल तर देशभाषांतूनच ज्ञानप्रसार करण्यास व शिक्षण देण्यास आम्ही तावडतोब सुरवात केली पाहिजे. अडचणीची वाऊ करण्यांत अर्थ नाही. कृत्रिम गोष्टींची सवय झाली म्हणजे स्वाभाविक गोष्ट सुद्धा अडचणीची वाढू लागते.

आज निदान अडीच हजार वर्षे तरी हिंदुस्थानांतील बहुजनसमाजाची भाषा संस्कृत ही नसून इतर प्राकृतादि भाषा लोकांच्या बोलण्यांत आहेत ही गोष्ट सर्वमान्य आहे. परंतु ज्ञानव्यवहाराची भाषा मात्र इंग्रजी अंमल सुरु होईपर्यंत—अत्यल्य अपवाद वगळून—संस्कृतच होती. ही संस्कृत भाषेची कोंडी फोडण्याचा खरा परिणामकारक प्रयत्न आपल्या महाराष्ट्रपुरता ज्ञाने-श्वरादि संतमंडळाने केला. संस्कृतांतील तत्त्वज्ञान, परमार्थज्ञान, धर्म व पौराणिक कथा मराठीमध्ये आणून लोकांस सुलभ करून देण्याचा या संतांनी चंग बांधला व महाराष्ट्रवाड्य समृद्ध करून महाराष्ट्र देशास उन्नतीची दिशा दाखविली याबद्दल त्यांचे धन्यवाद गावे तेवढे

थोडेच आहेत. त्यांनी मराठीत ग्रंथरचना केली ती अहेतुपूर्वक केली किंवा संस्कृतामध्ये लिहिणे त्यांना शक्य नव्हते म्हणून केली असें नसून स्वभाषेचा बुद्धिपुरस्सर पुरस्कार करण्याच्या हेतूने केली हें त्यांच्या ग्रंथांतील उताऱ्यांवरून सहज सिद्ध करून देतां येण्याजोणे आहे. तेव्हा ज्ञानेश्वर, नामदेव, एकनाथ, मुक्तेश्वर, रामदास, तुकाराम, श्रीधर, मोरोपंत हे आमच्या समाजाचे खरे ज्ञानदाते, आमच्या भाषेचे खरे कैवारी व आमच्या देशाचे खरे उद्धारकर्ते होत.

परंतु यांची ही स्वभाषेच्या उद्धाराची चळवळ ज्ञानाच्या एका अंग-पुरतीच झाली. धर्म, वेदान्त व महाभारत-रामायणांतील राष्ट्रीय कथा यांची भांडरें फोडून त्यांनी दुकाळलेल्या महाराष्ट्रीय समाजास ल्यलूट मेजवानी दिली. परंतु इतर ज्ञानशास्त्रांचे खजिने पूर्वी होते तसेच संस्कृतामध्ये वंदिस्त राहिले.

संस्कृताची कोँडी फोडण्यांत आमच्या संतमंडळीने अर्धवट का होईना यश मिळविलें; परंतु कालगतीने पुनः एका संकटाचा अशनिपात आमच्या भाषेवर झाला. संस्कृत भाषा बहुजनसमाजास न समजण्याजोगी झाली असली तरी ती आम्हांस परकी नव्हती. परंतु ज्या नवीन भाषेचे दडपण आमच्या भाषेवर शंभर वर्षांपूर्वी येऊन वसलें ती भाषा अगदीच परकी असल्यामुळे ज्ञानप्रसाराच्या व ज्ञानवर्धनाच्या कामास ती मुळीच उपयोगी पडण्याजोगी नव्हती. राजसत्रेच्या आधाराने त्या भाषेचा प्रचार आमच्या देशांत मुरु झाला; दिक्षण त्याच भाषेत द्यावयाचें, विचारविनिमय, ज्ञानाचें प्रकटीकरण त्याच भाषेतून करावयाचें अशी शिस्त सर्वत्र चालू झाली व आतां आमची भाषा सामाजिक व्यवहारांतून व ज्ञानाच्या प्रांतांतून अजीवात हकलली जाऊन ही राजभाषा, तिच्या स्थार्नी विराजमान होते की काय अशी भीति कांही काळ वाढू लागली.

परंतु ही भीति अर्थातच निराधार होती. इंग्रजीचा प्रसार कितीही झाला तरी ती आपणाला आत्मसात् कधीही करून घेतां येणार नाही ही गोष्ट देशांतील विचारी पुरुषांच्या लवकरच लक्षांत आली. त्याचप्रमाणे परभाषेतून दिक्षण देणे व विचारविनिमय करणे ही किती कृतिम, हानिकर च उत्साहव्यय करणारी गोष्ट आहे हेही पुढाऱ्यांच्या हळूहळू लक्षांत येत

चाललें. आमच्यांतील विचारवंत पुढान्यांनी, विशेषतः चिपद्गुणकर, टिळक, मोडक, रानडे व श्री. न. चिं. केळकर यांनी, गेली ५० वर्षे स्वभाषेचा पुरस्कार जोराने व चिकाटीने चालविला आहे. इतर प्रांतांतूनही सर आशु-तोष मुकर्जीसारखे देशभाषांचे दणदणीत कैवारी उत्पन्न होऊ लागले आहेत. ह्या लोकांचे सर्व प्रयत्न स्तुत्य आहेत परंतु ते फारच लहान प्रमाणावर चालले आहेत. धूल्पाटीपासून तौ एम. ए. पर्यंत सर्व शास्त्रांचे, विद्यांचे, कलांचे व वाङ्मयांचे शिक्षण स्वभाषेतूनच देण्याची योजना सर्वत्र अंमलांत आल्या-शिवाय या चळवळीला खरें यश आले असें म्हणतां येत नंही. भाषा अपात्र आहे, भाषेत ग्रंथ नाहीत वगैरे सर्व आक्षेप फोल आहेत. जसा समाज तशी त्याची भाषा असते. भाषा अपात्र तर समाजही ज्ञानग्रहणास अपात्र. समाज जर ज्ञानग्रहणास पात्र असेल तर भाषा ही पात्र असलीच आहिजे.

ज्ञानोपासनेची अंगें दोन. उपलब्ध ज्ञानाचा प्रसार हें एक; नवीन संशोधनाच्या योगाने उपलब्ध ज्ञानांत भर घालन ज्ञानाचा साठा वृद्धिंगत करणे हें दुसरे. पैकी ज्ञानप्रसार व्हावा या हेतूने उपयुक्त व शास्त्रीय वाङ्मय मराठीत निर्माण करण्याचे प्रयत्न इंग्रजी अंमल सुरु झाल्यापासून कांही थोडेथोडके झाले नाहीत. आजपर्यंत मराठीत तिच्या मगदुराच्या मानाने शास्त्रीय व ज्ञानप्रद वाङ्मय बरेच निर्माण झाले आहे व त्यापैकी कांही ग्रंथ नावाजण्याजोगेही आहेत. परंतु हे सर्व ग्रंथ कोपन्यांत पडून असल्याप्रमाणे आहेत. त्यांचे व्हावे तसें चीज होत नाही. त्यामुळे अशा तन्हेचे नवीन नवीन प्रयत्न करण्यास अभ्यासकांना प्रोत्साहनही मिळत नाही. या निराशाजनक परिस्थितीचे मुख्य कारण हेच कीं सध्या आपल्या देशांत इंग्रजी भाषा ही शिक्षणाचे व ज्ञानप्रसाराचे साधन बनलेली आहे. मराठीला व इतर देशी भाषांना त्यांच्या इकाचा असलेला हा मान मिळालेला नाही. त्यामुळे प्रतिकूल हवेमध्ये एखाद्या झाडाची वाढ खुरदून जावी त्याप्रमाणे आमच्या वाङ्मयांची स्थिति झालेली आहे. देशी भाषा ह्याच पूर्णपैणे ज्ञानाच्या वाहक बनल्याशिवाय त्यांची वाङ्मये ऊर्जितावस्थेस येणार नाहीत.

ज्ञानप्रसाराच्या कार्याप्रमाणेच महाराष्ट्रीय विद्वानांचे ज्ञानवृद्धीचे, नूतन

विचारनिर्मितीचे व संशोधनाचे कार्य देखील स्वभाषेतूनच व्हावयास पाहिजे. महाराष्ट्रीयांची खरी, स्वयंभू तेजाने चमकणारी ज्ञानोपासना अशी हीच होय. परंतु ही ज्ञानसंवर्धनाची क्रिया आज बहुतेक इंग्रजीतून चाललेली असते. कोणाही विद्वानाला कांही नवीन विचार प्रकट करावाचे असल्यास ते तो इंग्रजीत लिहून टाकून मोकळा होतो. भांडारकर, तेलंग, गणेश व्यंकटेश जोशी, काणे यांचे सर्व व रानडे, टिळक, वैद्य, काढे यांचे वरेचसे ज्ञानवर्धक लिखाण इंग्रजीतून झाले ही अत्यंत खेदाची गोष्ट होय. त्यांनी मातृभाषा त्यांचे विचार ग्रहण करण्यास अपात्र ठरली हा विचारच मनास मोठा दुसऱ्ह होतो. या बाबतीत दीक्षित, राजवाडे, केतकर यांचे उदाहरण निःसंशय घेण्याजोगे होय. राजवाड्यांनी तर अद्वाहासाने आपले सर्व विचार स्वभाषेतूनच प्रकट केले व परभाषेतून लिहिणारांचा अधिक्षेप केला. आपले विचार स्वदेशवांधवांस न कळले तरी चालतील परंतु परकीयास अवश्य कळावे असें वाटणे म्हणजे स्वदेश-वांधवांचा एक प्रकारचा अपमानच होय. त्यांतून परकीयांकडूनच वरें म्हणून घेण्याची कोणाची तीव्र इच्छा असेल तर प्रथम स्वभाषेमध्ये आपले विचार प्रकट करून मग, म० गाधी व रवीन्द्रनाथ यांच्याप्रमाणे, त्यांचा इंग्रजीत तर्जुमा करावा. परंतु आपल्या बांधवांची अवहेलना करून परकीयांची धन कधीही करू नये. इतर कोणत्याही देशांतले लोक-मग त्यांची भाषा कितीही कोती व असमृद्ध असो—परभाषेत आपले विचार कधीही प्रकट करीत नाहीत.

प्रकरण बारावे.

उपसंहार.

आतांपर्यंत प्रस्तुत पुस्तकांत केलेल्या प्रतिपादनावरून सद्यःस्थितीत आपले कर्तव्य काय याचा कोणासंही बोध होण्यास अडचण पडणार नाही. पाहिले कर्तव्य म्हणजे पाश्चात्यानी निर्माण केलेले सर्व ज्ञान आपल्या देशांत प्रसृत करून ते आत्मसात् करून घेणे हें होय. शास्त्रांचा, विद्यांचा, कलांचा व वाङ्याचा अभ्यास करण्यास जनसमाजाला प्रवृत्त करून

त्यांची विचारशक्ति व बौद्धिक संपत्ति वृद्धिगत करणें हें प्रत्येक देशहितेच्छूचें अवश्य कर्तव्य होय. ज्ञानाच्या प्रांतांत सर्व भेदाभेद नाहीसे करून राष्ट्रांतील सर्व व्यक्तीना शक्य तितके ज्ञान देण्याचा प्रयत्न झाला पाहिजे. यासाठीच ज्ञानप्रसाराचे व ज्ञानवर्धनाचे सर्व प्रयत्न स्वभाषेमधूनच झाले पाहिजेत. यानंतर शास्त्रीय दृष्टि व विचारपद्धति पूर्णपणे आपल्या अंगीं बाणून घेऊन अवलोकन व प्रयोग यांच्या आधारावर शास्त्रांचे विद्यांचे व कलांचे संवर्धन करणे हेही कर्तव्य क्रमानेच येते. भौतिक शास्त्रांच्या संशोधनास उपकरणांची जरूरी असते. परंतु मानसशास्त्र व सामाजिक शास्त्रे यांच्या अभ्यासास व संशोधनास त्याची जरूरी नसल्यामुळे या शास्त्रांच्या क्षेत्रांतील प्रत्यक्ष अवलोकन आपणास उद्योग केल्यास सहज करितां येईल. प्रत्यक्षाचा आधार सोडून केलेले विवेचन शास्त्रांच्या दृष्टीने वायफळ होय हें लक्षांत ठेविले पाहिजे.

ज्ञानप्रसाराचे व ज्ञानसंवर्धनाचे कार्य स्वभाषेच्या द्वारे करण्यासाठीच आरंभलेला प्रस्तुत ग्रंथमाला हा एक नम्र प्रयत्न आहे. शास्त्रज्ञानाच्या आवश्यकतेची विशेष रीतीने जाणीव करून देणे सध्या अवश्य असल्यामुळे शास्त्रांच्या विवेचनावर प्रस्तुत पुस्तकांत अधिक भर दिला आहे. याचा अर्थ क्षणभरही कोणी असा करू नये की ही माला शास्त्रीय विषयांसच वाहिली जाणार आहे. विद्या, कला, वाच्याय, इतिहास, धर्म, तत्त्वज्ञान, आधुनिक जगांतील घडामोडी व समाजव्यवस्थेचे प्रश्न या विषयांकडे ही शास्त्रांतकेच लक्ष पुराविले जाईल. ज्ञानाच्या सर्व शास्त्रांना मालेंत साधारणपणे सारखेच स्थान मिळत जावै यासाठी शक्य तितकी खबरदारी घेण्यांत येईल. कादंबरी, नाटक, काव्य इ० ललितवाच्याय मात्र ज्ञानप्रद वाच्याच्या प्रसिद्धीसाठी निघालेल्या या मालेच्या कक्षेमध्ये सामान्यतः येऊ शकणार नाही. तरी त्यासही कायमचा व अजीबात मज्जाव केला आहे असें नाही. महाराष्ट्रांतील अनेक विद्वानांच्या पसंतीनेच हें असें धोरण आखण्यांत आले आहे, तें अखिल महाराष्ट्रांतील वाचकांसही मान्य होईल अशी आशा आहे. अखिल महाराष्ट्रांतील जनता हीच आमची दुर्लोक्यं देवता आहे व तिची खरी सेवा हाच आमचा धर्म आहे.

समाप्त.

सूची.

[अनुक्रमणिकेत दिलेल्या व पानांच्या मथळ्यांवरून कळणाऱ्या विषयांचा समावेश सूचीत केलेला नाही. शास्त्रांची नांवे, विवेचनाच्या दृष्टीने कमी महत्वाच्या व्यक्तींची नांवे हीही वगळली आहेत.]

- | | |
|---|------------------------------------|
| अँनेकझंगोरास, ४१. | खाल्डी लोक २९. |
| अँरिस्टोटल ४१, ४३, ४४, ५३,
७७, ७९, ९८, ११२, १२२,
१२३, १३८, २०५. | गणेश दैवज्ञ ११७, १९९.
गीबर ५४. |
| अलेक्झांड्रिया ६, ४७, ४८, ४९. | गॅलिलिओ, ७९, ८०, ११४. |
| अव्होरोज ५३. | गॅलेन ४९, १४५. |
| अँव्होर्गंड्रो १३१. | चातुर्वर्ण्य रचना-व्यवस्था २१, ३७. |
| असीरिया, असीरियन साम्राज्य २८,
२९, ३३. | चिओप्स राजा २६. |
| आइन्स्टाइन व सापेक्षता १३६. | चिपलूणकर विष्णुशास्त्री ५, १२. |
| आर्किमिडीस ४८. | टालेमी राजे ४७, ४८. |
| आर्यभट १९९. | टॉलेमी ४९, ११३, १२२. |
| इतिहास ६८, ६९, ९२, ९३, ९४. | टिळक, लोकमान्य १७२, १७५. |
| ईथर १३४, १३५. | डार्विन, ९५, १५३, १५४, २०१. |
| उत्ताति-स्थिति-लय, राष्ट्रांचा ७. | डाल्टन १३१. |
| एजियन संस्कृति २७. | डिमॉक्रिटस ४१. |
| एम्पिडॉल्फीश ४१. | डी सोशुअर १४९. |
| कला, उपयुक्त व लालित ६५-६७ | डेकार्ट ५८. |
| कांठ १२३. | डेव्ही सर हंफ्री १९१, १९२. |
| कूव्हिए १४८. | थिओफ्रस्टस १३८. |
| केप्लर ५८, ८१, ११४, १९१. | थेल्स ४०. |
| कोपर्निकस ५८, ११४. | दीक्षित शंकर बा. १९२, १९९. |
| कौटिल्य (अर्थशास्त्र), २०५. | नांगोजीभट्ट, ९८. |
| कनोस्सा शहर २७. | न्यूटन, ऐश्वाक ५८, ८१, ११४. |
| क्युरी बाई व रोडियम, १३५. | पतंजलि ९, ९८. |
| | पर्णहरित १६४. |
| | पाणिनि ९. |

- पायथंगोरास ४७, ११२.
 पाश्चर लुई १५७, १५८, १५९.
 पिरामिड २६, २७.
 पुरोहित वर्ग २१, ५१, २०८.
 प्लेटो ४१, ४२.
 फाराडे मायकेल, १९१, १९२.
 फ्रॉइड १७४.
 बॉप ९.
 बायझँशियम ६.
 बेकन, लॉर्ड ५८, ७९, ८०.
 बेकन, रॉजर ५५.
 बेकेरेल १३५.
 बैथम, जेरेमी ५९, ८४.
 बोस, सर जगदीश ८६.
 ब्रह्मगुप्त १९९.
 भास्कराचार्य ११७, १९९.
 मॅजिलन ५७, १२३.
 माधवाचार्य (विद्यारण्य), ९८.
 मार्शल सर जॉन ३३, ३५, १८९.
 मालपिधी १४६.
 मोहेंजो दारो ३०, ३३-३६, १८९.
 यवन (आयोनियन), ४०.
 रांटजेन व 'क्ष' किरण १३४.
 रामन्, सर सी. व्ही. ८६.
 रामानुजम् ८६, १९२.
 रेडियो (बिनतारी तारायंत्र) १३५.
 रोम, रोमनलोक, रोमन साम्राज्य,
 १, ३३, ५०, ५१.
- लामार्क १५२, १९२.
 लिओनार्डो ड विन्सी ५८.
 लिनियस १४७, १४८.
 लीवेनहॉएक १४७, १५६.
 वंश (मानवशास्त्रीय) १८२, १८३.
 वराहमिहिर ११७, १९९.
 वर्नर १२५.
 वाञ्छय ६७-६८.,
 विद्या ६२-६४.
 व्हेरेनियस १२३.
 व्हेसालियस, अंड्रू १४४.
 शास्त्र ६०-६४.
 हार्वें, विल्यम १४५.
 हिक्सोस राजे, २६.
 हिपार्कस ४८, ११३.
 हिपोक्रेटीज ४१.
 हिराडोटस १२२.
 हेमोग्लोबिन १६१.
 संस्कृति ९, १०, ११, १८४, १८५.
 संतमंडल, महाराष्ट्रीय २११.
 सात्मीकरण १४०, १६०-१६३.
 सारगोण राजा २८.
 सुमेर, सुमेरिया २८, ३२, ३८.
 स्ट्रॉबो ४९, १२२.
 हटन १२५.
 हम्बोल्ट १२३, १२४.
 हराप्पा ३३.
 हर्षल ८२, ११४.

